

విషయసూచిక

పేజీ

అగస్త్యుని మహర్షులు శ్రీరామ దర్శనార్థమైవచ్చుట	1
మానులు శ్రీరాముఁ బ్రశంసించుట	2
అగస్త్యుఁడు శ్రీరామునకు రావణుని జన్మాదివృత్తాంతము చెబుచుట	3
తృణబిందుఁడు శ్మశ్రికను బులన్త్యున కర్పించుట	4
విశ్రవసునకుఁ గుచేరుఁడు జన్మించుట	5
బ్రహ్మ కుచేరునకును తైర దిక్పాలకత్వ మొనఁగుట	5
శ్రీరాముఁ డగస్త్యునిఁ బూర్వరాజుల వృత్తాంత మడుగుట	7
యక్షరాక్షసుల యుత్పత్తి	7
సుకేశుని జన్మవృత్తాంతము	8
సుకేశునకు మాల్యవదారులు పుట్టుట	9
మాల్యవదారులు లోకంబుల బంధించుట	10
మాల్యవదారులకు విశ్వకర్మ లంకావృత్తాంతము తెలుపుట	10
మాల్యవదారులకుఁ బుత్రులుదయించుట	11
మాల్యవదారులకు భయపడి దేవతలు కిప్పున కరణంబువేడుట...	12
దేవతలకు విష్ణు వభయమిచ్చుట	12
మాల్యవంతుఁడు దేవతలపై దాడివెడల నాలోచించుట	13
మాల్యవంతుఁడు దేవతలపైకి యుద్ధమునకేగుట...	15
లంకలో నుత్పాతములు పొడసూపుట	15
విష్ణువు దేవతలకుఁదోడై రాక్షసులఁ బాఱదోలుట	16
విష్ణువు సుమాలితోఁబోరుట	18
విష్ణువు మాలిని వధించుట	18
రాక్షసుసేన పాటిపోవుట	19
మాల్యవంతుఁడు విష్ణుని నిర్మరములాడుట	20
రాక్షసు లోడిపోయి లంకకుఁ జనుట	21
సుమాలి తన పుత్రికను దోడ్కొని భూలోకంబునకు వచ్చుట	22
కైకసి విశ్రవసు నాశ్రమంబునకు వచ్చుట	23
రాక్షసు కంభకర్ణ విభీషణ జననము	23
అగస్త్యుఁడు శ్రీరామునకు రావణుల తపోవిధంబుఁ చెబుచుట	25

బ్రహ్మ రావణునకు వరంబులనిచ్చుట	26
బ్రహ్మ విభీషణునకు వరంబులనిచ్చుట	26
బ్రహ్మ కుంభకర్ణునకు నిద్ర నిచ్చుట	27
సుమాలి రావణాదులఁ జూడ భూలోకంబునకు వచ్చుట	28
ప్రహస్తుఁడు అంకను కైకొనుమని రావణునకు బోధించుట	28
రావణుఁడు ప్రహస్తునిఁ గుబేరునొద్దకుఁ బంపుట	29
కుబేరుఁడు అంక విడిచిపోవుట	29
రావణుఁడు అంకను జేరుట	30
రావణునకు మయుఁడు మండోదరీ వృత్తాంతము చెప్పట	31
మయుఁడు రావణునకు మండోదరినిచ్చి పెండ్లిచేయుట	32
రావణుఁడు తన సోదరులకు వివాహములు నేయుట	32
రావణుఁడు లోకములను బాధించుట	33
కుబేరుఁడు రావణునకు నీతి దెలుప దూతనంపుట	33
రావణుఁడు కుబేరదూతను వధించుట	35
రావణుఁడు కుబేరుని జయింపఁ బోవుట	35
యక్ష రాక్షస యుద్ధము	36
కుబేరుఁడు రావణునిఁ నిష్ఠురములాడుట	38
రావణ కుబేర యుద్ధము	39
రావణుఁడు కుబేరుని జయించి పుష్పకంబునుగొనుట	40
కైలాసప్రాంతమునఁ బుష్పకము చనకుండుట	40
నందీశ్వరుఁడు రావణుని శపించుట	41
రావణుఁడు కైలాసమును బెల్లగించుట	42
శివుఁడు రావణునకు వరంబు లిచ్చుట	42
రావణుఁడు వేదవతితో సంభాషించుట	43
వేదవతి తన వృత్తాంతమును రావణునకుఁ దెలుపుట	44
రావణుఁడు వేదవతిని దురుక్తులాడుట	45
వేదవతి రావణుని శపించి యగ్నిలోఁ జొచ్చుట	45
రావణుఁడు మరుత్తు యజ్ఞశాలకుఁబోవుట	46
సంవర్తుఁడు మరుత్తుని శాంతింపఁజేయుట	47
ఇంద్రులు మయూరారుదులకు వరంబులిచ్చుట	47
అనరణ్యుఁడు రావణునితో యుద్ధమొనర్చుట	48
అనరణ్యుఁడు రావణుని శపించుట	50
నారదుఁడు రావణునకు మనుష్యవధ మానుమని చెప్పట	50
రావణుఁడు నారదునితోఁ దాను యాచుని జయింపఁ బోయెదననుట	51

నారదుడు రావణుడెట్లు యముని జయించునని యోచించుట	...	52
రావణు నుద్దేశము నారదుడు యమునితోఁ జెప్పట	...	52
రావణుడు యమలోకంబున బంధింపఁబడు జీవులను జూచుట	...	53
యమభటులు రావణునితోఁ బోరుట	...	54
రావణుడు పాశుపతాస్త్రంబున యమకింకరుల దహించుట	...	54
యముడు రావణునితో యుద్ధమునకై వెడలుట	...	55
యమ రావణ యుద్ధము	...	56
యముడు రావణునిపై యమదండమును వైవఁబూనుట	...	57
దండము వైవఁబలదని బ్రహ్మ యముని వారించుట	...	57
రావణుడు నివాతకవచులతో సంది చేసికొనుట	...	58
రావణుడు కాలకేయుల జయించుట	...	59
రావణుడు పరుణనగరంబుపైఁ బోవుట	...	60
పరుణపుత్రులు రావణునితోఁ బోరుట	...	60
రావణుడు నానాస్త్రీలను జెఱపట్టుట	...	62
చెఱఁబడిన స్త్రీలు విలపించుట	...	62
చెఱఁబడిన స్త్రీలు రావణుని శపించుట	...	63
కూర్పణకు రావణుని నిష్ఠరములాడుట	...	63
రావణుడు కూర్పణకు నోదార్చుట	...	64
రావణుఁ డింద్రజిత్తును జూడ నిశుంభిలకుఁ బోవుట	...	65
విభీషణుడు రావణునితో మధుడు కుంభిని నపహరించిన వార్తఁ దెలుపుట	...	66
రావణుడు మధునిమీఁదికి దండయాత్ర పోవుట	...	66
కుంభిని నీ మధుని రక్షింపుమని రావణుని వేడుకొనుట	...	67
రావణుడు మధునితోఁ గైలాసప్రాంతమున విడియుట	...	68
రావణుడు వెన్నిల కాకకు వేఁగుట	...	68
రంభ యలంకరించుకొని రావణ సేనామధ్యమునకుఁ జనుట	...	69
రంభా రావణ సంవాదము	...	69
రావణుడు రంభను జెఱచుట	...	71
రంభ రావణు నకృత్యంబు నలకూబరునితోఁ దెలుపుట	...	71
నలకూబరుడు రావణుని శపించుట	...	72
రావణుఁ డింద్రపురిపై దాడివెట్టుట విని దేవతలు యుద్ధమునకు సన్నద్ధులగుట	...	72
ఇంద్రుడు విషువుఁ జూడఁబోవుట	...	73
విష్ణువింద్రునితోఁ దాను యుద్ధంబునకు రానని చెప్పుట	...	73
దేవరాక్షసయుద్ధము	...	74
ఇంద్రుం త మేను నాదులయుద్ధము	...	75
ఇంద్రుడు యుద్ధమునకు వెడలుట	...	75

కుంభకర్పడుఁ దేవతలతోఁ బోరుట	78
సురసహాయుఁడై యింద్రుఁడు రాక్షసులఁజంపుట	78
రావణుఁడు దేవసేనామధ్యమునఁజొచ్చి యుద్ధంబుచేయుట	79
ఇంద్రుఁడు రావణుని బంధింపఁ బ్రయత్నించుట	79
మేఘనాదుఁడు మాయచే సంద్రుని బంధించుట	80
రావణుఁడు యుద్ధము చాలించి మేఘనాదుఁడ బ్రకంఠించుట	81
బ్రహ్మ లంకకుఁబోయి రావణ మేఘనాదుల బ్రకంఠించుట	82
బ్రహ్మ మేఘనాదుఁడు కోరినవరమిచ్చి యింద్రుని విడిపించుకొనినోవుట	83
బ్రహ్మ యింద్రునితో నభయంబు బద్ధుడగుటకుఁ గారణముఁజెప్పట	83
రావణుఁడు కార్తవీర్యార్జునుఁ గెలువబోవుట	86
కార్తవీర్యార్జునుఁడు సర్వదయంబు శ్రీలతోఁ గ్రీడించుట	86
రావణుఁడు శివలింగపూజ చేయుట	88
అర్జునుఁడు తనభుజముచే సర్వద నడ్డగించుట	88
సర్వదయెదురెక్కి పాశు రావణు పూజాద్రవ్యంబుల ముంచుట	89
కుకసారణులు సర్వదయెదురెక్కి పాశుకారణము రావణునితోఁజెప్పట	89
రావణుఁడు కార్తవీర్యార్జునునితోఁ బోరఁజనుట	89
అర్జున రావణమంత్రుల యుద్ధము	90
కార్తవీర్యార్జునుఁడు ప్రహస్తునిఁబడ నడచుట	91
రావణ కార్తవీర్యార్జునుల గదా యుద్ధము	91
కార్తవీర్యార్జునుఁడు రావణు బంధించి పురికిఁ గొనిపోవుట.	92
పులస్తునిఁడు రావణుని విడిపించుకొనుట	93
రావణుఁడు వాలితో యుద్ధంబుచేయఁ గిక్కింధకుఁ బోవుట	94
వాలి రావణుఁ జంకనిటికి నముద్రముల ముంచుట	95
రావణుఁడు వాలితో న్నేహము చేయుట	96
శ్రీరాముఁ డగస్తుని హనుమంతునిఁగూర్చి ప్రశ్నించుట	97
అంజ సేయోపాఖ్యానము	98
వాయునిరోధంబున లోకంబులు బాధపడుట	99
బ్రహ్మాదులు హనుమంతునకు వరంబు లిచ్చుట	100
మునులు హనుమంతుని కపించుట	102
అగస్త్యులు శ్రీరామునిచే ననుజ్ఞ గొనిపోవుట	103
శ్రీరాముఁడు జనకాదిరాజులను వారివారి పురంబుల కనుచుట	105
రావణయుద్ధమునఁ దనకు దోడ్పడవచ్చిన రాజులను రాముఁడు పట్కరింపఁపుట	106
రాజులు శ్రీరామునిఁ గొనియాడి సెలవుగైకొని వెడలుట	106
సకల రాజులు వారి వారి రాజ్యంబులకుఁ బోవుట	107
శ్రీరాముఁడు శుగ్రీవాంగదహనుమదాదుల బహుకరించుట	108

శ్రీరాముడు సుగ్రీవాదులను గిష్కింధ కంపుట	108
శ్రీరాముడు విభీషణుని లంక కనుచుట	109
శ్రీరాముడు హనుమంతునకు పరంబులిచ్చుట	109
కుజేరునొద్దనుండి పుష్పకము శ్రీరామునిఁ గొల్వవచ్చుట	110
భరతుడు శ్రీరామునకుఁ బ్రజల సుఖసేతినిఁ దెలుపుట	111
సీతాదేవి ఋష్యాశ్రమంబులకుఁ బోవఁగోరుట	113
శ్రీరాముడు భద్రుని లోకవార్త లడుగుట	113
భద్రుడు శ్రీరామునకు సీతావిషయికాపవాదంబు దెలుపుట	114
శ్రీరాముడు సోదరులఁ బిలిపించుట	115
శ్రీరాముడు భరతాదులకు లోకాపవాద విధంబుదెల్పుట	116
శ్రీరాముడు సీతాదేవిని వాల్మీకియాశ్రమము పొంత విడువ లక్షణం నాజ్ఞాపించుట	117
లక్ష్మణుడు సీతాదేవిని ఋష్యాశ్రమముల కని పిలుచుకొనిపోవుట	117
సీతాదేవి అపశకునంబులఁగాంచి పరితపించుట	118
సీతాదేవి లక్ష్మణు నూరార్చుట	119
లక్ష్మణుడు శ్రీరామాజ్ఞచెప్ప లేక యేడ్చుట	119
లక్ష్మణుడు సీతాదేవికి రామాజ్ఞ నెఱింగించుట	120
శ్రీరామాజ్ఞ విని సీతాదేవి విలపించుట	120
సీత రామాదులకుఁ దుదివాక్యములు చెప్పి పంపుట	121
లక్ష్మణుడు సీతయాజ్ఞ గొని మరలి గంగఁదాటుట	121
సునకుమారులు వాల్మీకికి సీత వృత్తాంతము తెలుపుట	122
వాల్మీకి సీతాదేవి నూతార్చి యాశ్రమంబునకుఁ దోడ్పొని వెళ్లుట	122
వాల్మీకి సీతాదేవిని సునకుత్పల కప్పగించుట	123
లక్ష్మణుడు శ్రీరాముని గుఱించి సుమంత్రునితోఁ జెప్పి దుఃఖించుట	123
సుమంత్రుడు లక్ష్మణునకు మనస్తాపోప శమనంబుచేయుట	123
దశరథ దుర్వాసుల సంభాషణము సుమంత్రుడు లక్ష్మణునకుఁ దెలుపుట	124
భృగుమహర్షి విష్ణువును శపించుట	125
శ్రీరామ వృత్తాంతము దుర్వాసుడు దశరథున కెఱింగించుట	125
లక్ష్మణుడు శ్రీరాము దర్శింపఁబోవుట	126
లక్ష్మణుడు సీతావృత్తాంతంబుచెప్పి శ్రీరాము నూతార్చుట	126
శ్రీరాముడు లక్ష్మణునకు నృగు చరిత్రము దెలుపుట	127
నృగోపాఖ్యాన శేషము	128
శ్రీరాముడు లక్ష్మణునకు నిమిశధ దెల్పుట	129
శ్రీరాముడు దేహము ధరించుట	130
వసిష్ఠుడు మైత్రావరుణుడై జన్మించుట	131

దేవతలు ఋషులు నిమిశోరిన వరములిచ్చుట	132
శ్రీరాముడు లక్ష్మణునకు యయాతిచరిత్ర తెలుపుట	133
యయాతి పూరునకు వార్ధకమిచ్చి యావనంబుగొనుట	134
చ్యవనాదులు శ్రీరాముని దర్శింప వచ్చుట	135
చ్యవనుడు లవణవృత్తాంతంబు శ్రీరామునకుఁ దెల్పుట	136
శ్రీరాముడు మానులను లవణు నాచారాదుల నడుగుట	137
శత్రుఘ్నుడు తాను లవణునిఁ జంప బోయెదననుట	138
శ్రీరాముడు లవణుఁ జంపి శత్రుఘ్నుని మధురాపురి నేల నాజ్ఞాపించుట	138
పట్టాభిషేకం బొల్లక శత్రుఘ్నుడు పరితపించుట	138
శ్రీరాముడు శత్రుఘ్నుని మధురకభిషిక్తునిఁ జేయుట	139
శ్రీరాముడు శత్రుఘ్నునకు నారాయణాస్త్రం బొసంగి లవణుఁ జంపు నుసాయము దెలుపుట	140
శత్రుఘ్నుడు సేనల ముందుగాఁబంపి తా నొంటిగ లవణునిపైఁ బోవుట	141
శత్రుఘ్నుడు వాల్మీకి యాశ్రమంబు చేరుట	141
వాల్మీకి శత్రుఘ్నునకు సౌదాసుచరిత్ర దెలుపుట	142
వసిష్ఠుడు సౌదాసుని శపించుట	142
సీతాదేవి కుమారులఁ గనుట	143
శత్రుఘ్నునకుఁ జ్యవనుడు లవణునిచే మాంధాత మడిసిన విధము తెలుపుట	144
మాంధాత లవణునిచే మడియుట	145
శత్రుఘ్నుడు లవణునిఁ బురంబులలోనికే బోకుండనిరోధించుట	145
లవణ శత్రుఘ్నుల యుద్ధము	146
శత్రుఘ్నుడు లవణుని సంహరించుట	147
దేవతలు శత్రుఘ్నునకు వరమిచ్చుట	148
శత్రుఘ్నుడు మధురాపురం బభివృద్ధిచేయుట	148
శత్రుఘ్నుడు వాల్మీకి యాశ్రమంబున విడియుట	149
శత్రుఘ్నుడు శ్రీరామాయణము వినుట	150
శత్రుఘ్నుడు శ్రీరాము దర్శింప నయోధ్యకేఁగుట	150
శ్రీరామ శత్రుఘ్నుల సంభాషణము	151
బ్రాహ్మణుడు మృత బాలకు కశేబరమును శ్రీరాముని యింటివాకిట వైచియేడ్చుట	151
నారదుడు శ్రీరామునకు బాలకుడు మృతుడైన కారణము తెలుపుట	152
శ్రీరాముడు పుష్పకముపై నెక్కి మునిని వెదకనేఁగుట	154
శ్రీరాముడు శంబూకుని వధించుట	155
శ్రీరాముఁ డగస్త్యుఁ జూడఁబోవుట	156
అగస్త్యుడు శ్రీరామునకు దివ్యాభరణ మొసంగఁబోవుట	156

దివ్యాభరణముఁ గొనవచ్చునని యగస్త్యుఁడు శ్రీరాము సమాధానపఱచుట ...	157
శ్వేతోపాఖ్యానము	157
శ్వేతుఁడు తన వృత్తాంత మగస్త్యునితోఁ జెప్పట	159
దండకారణ్య చరిత్ర మగస్త్యుఁడు శ్రీరామునకుఁ దెలుపుట	160
దండుఁడు శుక్రకుఁడు సరజను జెఱచుట	161
శుక్రఁడు దండునిదేశముపై మట్టివానగురియ కపించుట	162
శ్రీరాముఁ డగస్త్యవాఙ్మగ్ని యయోధ్యకు మరలి చనుట	163
శ్రీరాముఁడు రాజసూయమాగంబుచేయఁ దస్కులతో యోజించుట	164
భరతుఁడు రాజసూయమర్పము కాదని చెప్పట	165
లక్ష్మణుఁడు వృత్రుకథ శ్రీరామునితోఁ జెప్పట	166
విష్ణువు వాసవునితో వృత్రుజంపు నుపాయంబు దెలుపుట	167
ఇంద్రునకు బ్రహ్మహత్య ప్రాప్తించుట	167
ఇంద్రుఁ డశ్వమేధ మొనర్చి బ్రహ్మహత్య తొలఁగించుకొనుట	168
శ్రీరాముఁడు లక్ష్మణునకు ఇటుని వృత్తాంతంబుఁ దెలుపుట	169
ఇలుఁడు శ్రీయై పార్వతీ పరమేశ్వరుల కరణు చొచ్చుట	170
ఇలుఁ డొకనెల శ్రీగను నొకనెల పురుషుఁడుగను నుండఁ బార్వతి యనుగ్రహించుట	170
ఇలుఁడు శ్రీయై బుధుని యాశ్రమము చేరుట	170
ఇలాదేవి బుధునితోఁ గలియుట	172
ఇలాదేవి పురారవునిఁ గనుట	172
బుధుఁడెలునకు శాశ్వతపురుషత్వంబు గల్గింప నశ్వమేధంబుఁ జేయుట	173
ఇలుఁ డెప్పటియట్లు పురుషత్వముగాంచుట	173
శ్రీరాముఁడు పురోహితాదులఁ బిలిపించి యశ్వమేధ మొనర్చునని చెప్పట	174
శ్రీరాముఁ డశ్వమేధమాగముచేయ నుపక్రమించుట	175
వాల్మీకి కుశలవుల రామాయణము గానముచేయ నియమించుట	176
కుశలవులు రామాయణము గానముచేయ శ్రీరాముఁడు వినుట	177
కుశలవులయందు శ్రీరాముని ముఖవైఖరి చూచి జనులౌశ్వర్యపడుట	177
శ్రీరాముఁ డిచ్చిన కాన్కలు కుశలవులు నిరాకరించుట	178
రామాయణమునుగూర్చి శ్రీరాముఁడు కుశలవులఁ బ్రశ్నించుట	178
కుశలవులు తన వృత్తులని యెఱిగి శ్రీరాముఁడు వాల్మీకిమహర్షి యొద్దకు దూతల నంపుట	179
సీత కపథంబు చేయునని వాల్మీకిమహర్షి శ్రీరామునకుఁ జెప్పింపుట	179
సీతాకపథంబు చూచుటకు లోకులు గుంపులు గుంపులుగాఁ జేరుట	180
సీతాదేవినిఁ దోడ్కొని వాల్మీకి యజ్ఞశాలకువచ్చుట	180
సీతాదేవి పతివ్రతయని వాల్మీకిమహర్షి సత్యముఁజేసి చెప్పట...	180

లోకాపవాదమును బాపుకొన నీతాదేవి శపథము చేయువలయునని శ్రీరాముఁడు కోరుట	181
నీతాదేవి శపథంబు చేయుట	182
నీతాదేవి రసాతలంబునకుఁ బోవుట	182
నీతా వియోగంబునకు శ్రీరాముఁడు పరితపించుట	183
శ్రీరాముఁడు భూదేవిపైఁ గోపించుట	183
బ్రహ్మ శ్రీరాముని శాంతునిఁ జేయుట	184
రామాయణవిశేషము వినుమని బ్రహ్మ శ్రీరాముని వేడుట	184
శ్రీరాముఁడు త్తరకాండ శేషము వినుట	185
శ్రీరాముఁడు కొడుకులతో నయోధ్య ప్రవేశించుట	185
కానల్యా సుమిత్రా కై శేయులు మరణించుట	186
యుధాజితుఁడు గార్హస్థి శ్రీరాము నొద్దకుఁ బంపుట	186
గార్హస్థిఁడు యుధాజిత్తు సందేశమును శ్రీరామునితోఁ జెప్పట	186
శ్రీరాముఁడు సపుత్రు భరతుని గంధర్వుల జయింపఁ బంపుట	187
భరతుఁడు గంధర్వుల జయించుట	188
భరతుఁడు తక్షశ్రుమృగలకుఁ బట్టాభిషేకంబుచేయుట	188
శ్రీరాముఁడు లక్ష్మణ కుమారులను గారుపథచంద్రకాంతములకుఁ బ్రభువులఁ జేయుట	189
శ్రీరామునిఁ దర్కింపఁ గాలుఁడు వచ్చుట	190
బ్రహ్మసందేశమును గాలుఁడు శ్రీరామునకుఁ దెలుపుట	190
దుర్వాసుఁడు తనరాక శ్రీరామున కెఱింగింపుమని లక్ష్మణునితోఁ జెప్పట	192
లక్ష్మణుఁడు శ్రీరామునితో దన్ను వధించి సత్యము రక్షింపుమని చెప్పట	193
వసిష్ఠ వాక్యమున శ్రీరాముఁడు లక్ష్మణుని విడనాడుట	193
లక్ష్మణుఁడు మేనితో దివంబున కేగుట	194
శ్రీరాముఁడు మహాప్రస్థానంబేగ నశ్చయించుట	194
శ్రీరాముని వెంటఁబోవఁ బౌరు లనుజ్ఞ గోరుట	195
శత్రుఘ్నుఁడు కొడుకులకుఁ బట్టాభిషేక మొనర్చి యయోధ్యఁ జేరుట	196
సుగ్రీవవిభీషణాదులు శ్రీరామునిఁ జూడవచ్చుట	196
శ్రీరాముఁడు హనుమద్విభీషణాదులకు వరంబులిచ్చుట	196
శ్రీరాముఁడు సకల ప్రాణులతో మహాప్రస్థానమేగుట	197
బాహ్మణులు శ్రీరాముని దర్శింప వచ్చుట	198
శ్రీరాముఁడు సానుజుండై సశరీరుండై వైష్ణవతేజంబు చొచ్చుట	199
బ్రహ్మ సమస్తజనంబుల నుత్తమలోకంబున నుంచుట	199
శ్రీ రామాయణ ఫలశ్రుతి	200

ॐ

శ్రీ కృష్ణాయనమః

శ్రీ భీమేశ్వరేశ్వరాయనమః

శ్రీమదుత్తరరామాయణము

ప్రథమ సర్గము



రామ కృష్ణదేవా !

యారాధ్య మహాప్రభావ ! యర్థిజనాశా

పూరణ సేవా ! మామక

ధీరచిత కథానురాగదీపితభావా !

అగస్త్యాది మహర్షులు శ్రీరామ దర్శనార్థమై వచ్చుట.

శ్రీరాముడు రాక్షసవధంబు గావించి ప్రాప్తరాజ్యాఽఽ యుండఁగా
ఋషులెల్లరు వాని నభినందించువారై యరుగుదెంచిరి. తూర్పు దిక్కుననుండి
కాశీకుడు, యవక్రీతుడు, రైభ్యుడు, చ్యవనుడు, కణ్వుడు మేధాతిథి
పుత్రుడు ననువారును

దక్షిణముననుండి అగస్త్యునితోఁగూడి స్వస్తి, ఆత్రేయుడు, నముచి,
ప్రముచి యనువారును

పడమటినుండి సశిష్యులగు పృషద్గుప్తు, కషపుడు, ధౌమ్యుడు, రాధే
యుడు ననువారును

ఉత్తరముననుండి వసిష్ఠుడు, కశ్యపుడు, అత్రి, విశ్వामిత్రుడు,
గౌతముడు, జమదగ్ని, భరద్వాజుడు నను సప్తమహర్షులును జనుదెంచిరి.

వహ్ని తేజులు వేదవేదాంగ విదులు నానాశాస్త్ర విశారదులు, మహా
త్ములగు నాఋషులు శ్రీరాముని మందిర ద్వారంబుచేరి ద్వారపాలకునికై
వేచియున్నంత మునిశ్రేష్ఠుడగు సగస్త్యుడు దావారికునిఁ గాంచి తమరాక
దాశరథి కెఱింగింపు మని నంతః బరహృదయజ్ఞుడు ధైర్యశాలియునగు నాప్రతి

హరి యగస్త్యుల వచనంబు నూడి తద్దయు వేగంబున రాముని సమీపంబున కరిగి నమస్కరించి నిరాబారులతోఁ గూడి యగస్త్యుఁడు తమ్ముఁ గాంచ నరుదెంచెనని విన్నవించుగా రాముఁడు 'బాలసూర్యప్రభా భాసితులగు నా మునీంద్రుల యథాసుఖముగాఁ దోడ్చితెమ్మ'న నాతఁడు సంయమింద్రులఁ బూజించి తోడ్కొనిరాఁగా వారు నానారత్న విభూషితమైన రామమందిరము ప్రవేశించిరి.

శ్రీరాముఁడు యతుల రాకఁగాంచి యెదురేగి యేటికోళ్లు ఘటించి యర్ఘ్యపాద్యాది పూజనం బాదరంబుమై నాచరించి, గోవు నర్పించి యర్ఘాన నంబుల నొసంగ వారందు యథార్హముగా సుఖోపవిష్టులైరి. అంత వేదవిదులగు నాతపోధనులను గాంచి రాముఁడు 'సశిష్యులరగు మీకుఁ గుశలంబే?' యని ప్రశ్నంబు గావింప నెదుట నున్నవారు

మానులు శ్రీరాముఁ బ్రశంసించుట.

“రాఘవా! మాకు సర్వత్ర కుశలంబు. శత్రుసంహారము గావించి సుఖమున్న నిన్ను అదృష్టవశంబునఁ జూడఁ గంటిమి. రాజా! లోకవిద్రావణుండగు రావణుని మాభాగ్యంబు కతంబున హతమార్చితివి. రావణుని బుత్తపౌత్రకంబుగాఁ బరిమార్చుట నీకొక భారంబుగాదు. నీవు ధనువు దాల్చితివేని ముల్లోకంబులు నశ్రమంబునఁ ద్రుటిలో జగుంతువు. సందియము లేదు. నృపాలా! విజయివై వై దేహితో మాతృదేవతలతోఁ దమ్ములతోఁ బ్రన్ననమై నున్న నిన్నిపుడు చూచు భాగ్యంబు మాకుఁ గలిగెను. దైవానుగ్రహంబునఁ బ్రహస్తుఁడు, వికటుఁడు, విరూపాక్షుఁడు మహోదరుఁడు, అకంపనుఁడు అను నిశాచరులు నీచే నిహతులైరి. కుంభకర్ణునిఁ గూల్చితివి. త్రిశిరునిఁ జీల్చితివి. అతికాయునిఁ గెడపితివి. దేవాంతక నరాంతకులను గూడఁ బిలుకుమార్చితివి. కుంభకర్ణ కుమారులగు కుంభ నికుంభులఁ బీచమణఁచితివి. లయకాలకాలతుల్యులగు యుద్ధోన్మత్తుని, మత్తుని, మట్టు పెట్టితివి. యజ్ఞకోపుఁడు ధూమ్రాక్షుఁడు మున్నగు ఘోర రాక్షసులెల్ల శస్త్రాస్త్రపారగులై క్రూరనారాచంబుల ఘోరంబుగ నీతోఁ బోరి మారి మనఁ గిన చందాన నేలపాలైరి. మాయదృష్టవశంబున నవరాజితుండగు రావణుని సురరిపుఁడగు నింద్రజిత్తును గూడ ద్వంద్వయుద్ధంబున దోరించితివి. మాయల మారియు నజయు్యుఁడునగు, రావణి మరణవార్త మాచేతనమెససి మాకానందంబు నాపాదించితివి. అథయ దక్షిణ నొసంగితివి.” అని పలుక మేనం బుల కలుపుడమ విని రాముఁడు మిక్కిలి యక్కజంబునొంది ప్రాంజలియై వారి కిట్లనియె.

శ్రీరాముఁడు మునుల నింద్రజిత్తు నాధీశ్వరునకుఁ గారణ మడుగుట.

పూజ్యులారా! మహా వీర్యధుర్యులగు రావణ కుంభకర్ణ, మహాదర ప్రహస్త విరూపాక్ష మత్తోన్నత దేవాంతక సరాంత కాతికాయ త్రిశిరో ధూమ్రాక్షుడులఁ గాదని మీరేల యింద్రజిత్తునే పొగడుచున్నారు? వాని ప్రభావ మెట్టిది? బలమెంత? పరాక్రమ మెంతటిది? కన్న తండ్రికన్న వీఁడేకారణంబున జన్యంబున మిన్నయై యున్నవాఁడు. ఇంద్రు నెట్లు జయింపఁ గలిగినాఁడు? అతఁ డొందిన వరంబు లెట్టివి? ఆమూలాగ్రముగా సెలవిండు. నేవినఁ గుఱుహలపడుచున్నాను. రహస్యంబు గాదు గదా? నా యీ ప్రార్థనంబు ఆజ్ఞగాఁ దలంపరాదు సుఁదీ!" అని వాకొనిన శ్రీరామ చంద్రుని మాటలాలించి మహాతేజస్వియగు నగస్త్యుఁ డిట్లు వక్కాణించెను.

ఇది మొదటి సర్గము

రెండవ సర్గము

అగస్త్యుఁడు శ్రీరామునకు రావణుని జన్మాదివృత్తాంతము దెలుపుట.

శ్రీరామా! వినుము. ఇంద్రజిత్తు కథావృత్తాంతమును, దేజమును, నధిక బలమును, శత్రుసంహారకత్వమును, అవధ్యత్వమును, జన్మోదంత మును, వరమహిమమును, రావణకుల చరిత్రమును వాక్రుత్తును.

కృతయుగంబునఁ బులస్త్యుఁడను బ్రహ్మర్షి కలఁడు; అతఁడు ప్రజా పతి సుతుఁడు; ప్రభువు; సాక్షాత్పితామహుఁడు. ధర్మమునుబట్టిగాని శీల మునుబట్టిగాని వాని గుణగణములు గణింప శక్యంబులుగావు. పేరునుబట్టి ప్రజాపతి పుత్త్రుఁడని చెప్పనొప్పును. ప్రజాపతి సుతుఁడుగావుట నాతఁడు దేవతలకును, సర్వజనులకు వల్లభుఁడాయెను. శుభ్రగుణశోభితుఁడు మహామతి యగు నా పులస్త్య మునిపుంగవుఁడు ధర్మముల నతివిస్తరముగా నెఱుంగఁ గోరి మేరుధరాధరంబు పొంతఁగల తృణబిందువను ఋషీశ్వరు నాశ్రమంబు నాశ్రయించి వేదాధ్యయనంబుచేయుచు జితేంద్రియుఁడు సువ్రతుఁడు నై తపంబొనర్చెను. అతఁడు తపంబున్న యాశ్రమతలంబు సర్వఋతుసంపదలు నుపభోగింపఁదగిన మిక్కిలి చక్కని చిక్కని యరణ్యప్రదేశమందుండుటం జేసి దేవపన్నగరాజు కన్యలును అప్పరోగనలును రమణీయంబును దర్శనీ యంబును నగు నా ప్రదేశంబున నాడుచుఁ బాడుచు వీడక నాదంబు గావించుచు వాని తపంబునకు నంతరాయంబు గావించిరి. అదికని పులస్త్యుఁడు కోపంబు దీపింప 'ఎవ్వతె తనకంటఁబడునో యామె గర్భంబు దాల్చుగాత'

మని శపించెను. అదివిని యాకన్యలందఱు వెఱచి పఱచి మఱి యాప్రదేశం బునకుఁ జనరైరి. రాజర్షి యగు తృణబిందువు కూఁతు రా శాపవృత్తాంతము వినలేదు. కావున నా యాశ్రమపదమును జేరి యందు నిర్భయురాలై చరింపఁదొడఁగెను.

అత్తఱి మహాతేజస్వియగు ప్రజాపతి తపంబుచేఁ బరిశుద్ధుడై వేదాధ్యయనంబు చేయుచుండెను. ఆ వేదధ్వని విని యామె యాతపోనిధినిఁగాంచి తత్త్వణంబు, విస్పష్టగర్భచిహ్నయై పాండుశరీరయై యాత్మదోషంబు పరికించి సముద్విగ్నమాననయై తత్కారణం బారయంగోరి నిజ జనకు నాశ్రమంబు చేరి సిగ్గుచేఁ దలవించి నిలువఁబడెను. తృణబిందు వామెను గాంచి 'అమ్మా! యేమిటిది? నీకుఁదగని శరీరమునుదాల్చియుమ్మలించుచున్నావు? చెప్పు మన నామె దీనయై కై మోడ్చి తండ్రి! నాకిట్టి రూపంబేల కలిగెనో యెఱుంగఁ జాలను; కాని మహర్షియగు పులస్త్యుని దివ్యాశ్రమంబున కింతకుమున్న యేగితిని, అందాత్మనఖుల నెమకితిని, అక్కడ నెక్కడను నొక్కచెలికత్తెయు వచ్చిన జాడ కానరాదయ్యెను. నా రూపము మాత్రము చిత్రముగా నిట్లు మాఱెను. ఇదికని మనంబున ఘనంబగు భయంబునొంది తమ చరణసన్నిధి కరుదెంచితిని. అన విని తృణబిందువు భావనంబునూని నిజంబారసి దానికే గారణంబు పులస్త్యశాపంబకా నెఱింగికొని కూఁతుఁ దోడ్కొని వానియొద్ద కేగి యిట్లనియె.

తృణబిందుడు పుత్త్రికను బులస్త్యున కర్పించుట.

'జాపికాగ్రణీ! సుగుణభూషితయగు మత్కన్యను భిక్షగా గ్రహించువుము. నన్ననుగ్రహించువుము. తపశ్చరణయుక్తుడవు జితేంద్రియుడవు నగు నీ కీమె నిత్యము శుశ్రూష యొనర్పఁగలదు.' అని విన్నవించు తృణబిందు వాక్యము నాలించి మేలెంచి యా భూసురుఁడా కన్యను గ్రహింప నిచ్చగల వాడై మంచిది యట్లే యొనర్పవనెను. అంతఁ దృణబిందువు యథాన్యాయంబుగాఁ బుత్త్రికను బులస్త్యున కర్పించి నిజాశ్రమంబున కరిగెను. ఆకన్య యందే నివసించుచు నాథు నడుగులకు మడుగులొత్తుచుఁ దన శుగుణంబుల వానిఁ దనియించుచుండెను. మునిపుంగవుఁడును ఆమె శీలమునకును, నడవడి కిని నమందానందంబు నొంది 'నితంబినీ! నీ సుగుణసంపదకుఁ గరంబు పేరి తుష్టిగాంచితిని కాన దేవీ! నీ కిదే సర్వవిధంబుల నన్నుఁబోలువాఁడును, ఉభయ వంశోద్ధారకుఁడును, పౌలస్త్యుడనఁ బరఁగువాఁడును నగు పుత్త్రిక నొనఁగెదను. నీవు నాచేయు వేదాధ్యయనము వినుటంజేసి నీ తనయుండు విశ్రవండును పేరఁ బ్రసిద్ధిగాంచును. అని పలుకఁగా నామె మేనం బులకలు

వైడమ నాలించి సంతసించి యచిరకాలంబునన విశ్రవసుడను కుమారుని గాంచెను. అతడు యశోధనవిరాజయై త్రిలోక విఖ్యాతుడై త్రయివిద్య నార్జించి సమదర్శియై వ్రతాచారరతుడై తుష్టివలె ప్రహేళికాగర్వితుడై సత్యవ్రతుడై శీలవంతుడై శాంతస్వభావుడై శుచియై సర్వభాగ విక్తుడై ధర్మపరాయణుడై పన్నెకెక్కెను.

ఇది రెండవ సర్గము

మూడవ సర్గము

విశ్రవసునకు గుజేరుడు జన్మించుట.

భరద్వాజమహామునీంద్రుడు ఆ విశ్రవసుని వాని వృత్తాంతమును దెలిసికొని సంతసించి తన తనూజాతయగు దేవవర్ణిని వానికి సర్థాంగిగా నొసంగెను. విశ్రవసు డామెను శాస్త్రోక్తవిధిని బరిగ్రహించి సంతతిని బొందుట శ్రేయస్కరంబని యెంచి, పరమానందంబు నొంది, బ్రహ్మ గుణ సంశోభితుడును, బరమ ధార్మికుడు వీర్యసంపన్నుడునగు పుత్రునామె వలనగాంచెను. అతడుదయింపగానె పితామహుడు తనబుద్ధితో యోజించి వానిని భావిధనాధ్యక్షునిగా నెఱింగి సంతోషితస్వాంతుడై విబుధులను గర్హించుటగూడి 'వేడు మూడుమూర్తుల దండ్రీకి బోలినవాడుగాన వైశ్రవణుడనుపేర బ్రఖ్యాతుడగును.' అని నుడివె. అంత నావైశ్రవణుడు తత్సమీప తపోవనమునకేగి ప్రేల్చిన యగ్నివలె నై జతేజంబున బ్రకాశించుచు బ్రవృద్ధిగాంచెను. తదాశ్రమపదమునందున్న యా మహాత్మునకు 'ధర్మము నిత్యమైనది, ధర్మాచరణమే పరమార్థము' అను బుద్ధిపొడమెను. దానంజేసి యాతఁడొక మహావనంబునకు జని భయంకరనియమబద్ధుడై వేయేండ్లు భీకరతపంబొనర్చెను. నీరంబులు మాత్రమే త్రావుచు గాలిమాత్రమే పీల్చుచు నిరాహారుడై తపంబుగావించు వాని కావేయేండ్లు నొక్కయేడుగాఁ గడచినెను. అంత నాసుస్వాంతుని తపంబునకు విరించి సంతసించి శతమఖసుపర్వపరివృతుడై వానిచెంత కరుదెంచి 'బిడ్డా ! నీ దొడ్డతపంబునకు మెచ్చువచ్చె నీ వలసిన వరముకోరుము. నీకు మేలగుఁగాక' యన వినమిత గాత్రుడై వైశ్రవణుడు సురజ్యేష్ఠునిగాంచి 'భగవానుడా ! ధనాధిపత్వమును లోకపాలకత్వమును అనుగ్రహింపుము' అని వేడుకొనెను.

బ్రహ్మ కుజేరున కుత్తర దిక్పాలకత్వమునగుట.

అరవిందాసనుడా ప్రార్థనంబు నాలించి దేవతలతోపాటు పరితృప్తిగాంచి నీ కోరినవరం బొసంగితిని. నేను నాల్గవలోకపాలుని సృష్టింపనెంచియుం

టిని. యమేంద్రవరుణు లే పడంబునుగోరితో నీవు నాపడమున్నే కోరితివి. కానఁదత్తుల్యపదమును బొందుము. నిధీశుఁడవుగమ్ము. మఱి నీవు యమేంద్ర వరుణులలో నాల్గవవాఁడవు కాఁగలవు.

ఇదిగోఁ జూడు ఇది పుష్పకవిమానము. మార్తాండబింబమును విడం బించుచున్నది. ప్రతిగ్రహింపుము. ఇందు సుఖోపవిష్టుఁడవై విహరింపుము. త్రిదశులతోఁ దుల్యగౌరవము నొందుము. నీకు శుభంబగుఁగాక. మే మందఱును మామాస్థలంబుల కరుగుచున్నాము. నాయనా! 'నీకు వరద్వయం బొనంగి మేము కృతకృత్యులమైతిమి.' అనిపలికి వేల్పులు వెంటరా నిజనివా నులున కరిగెను.

బ్రహ్మాదులట్లు ధనఁగానె ధనేశుఁడగు వైశ్రవణుఁడు పరిశుద్ధాత్ముఁడై తండ్రింగాంచి నమస్కరించి "భగవానుఁడా! చతురాననునివలన వలచిన వరంబులను బొందితిని. కాని ప్రజాపతియగు విధాత నాకు నివాసమొనఁగఁ డయ్యెను. నీవు నాకనుగ్రహించి యేప్రాణికిని గించిత్తయిన బాధ కలుగని మంచి ప్రదేశమునెంచి యొనంగుము" అని ప్రార్థింప విశ్రవణుఁడు నందనునిఁ గాంచి "కుమారా! ధర్మజ్ఞా! వినుము! దక్షిణసముద్రతీరమునఁ ద్రికూట మను పర్వతరాజముగలదు. ఆ కొండకొనను దేవేంద్రపట్టణమువలె విశాలమై, విశ్వకర్మ నిర్మితమై రమ్యమైన లంకాపట్టణము గలదు. అమరావతి యింద్ర నకుఁబోలె నది రాక్షసులకు నివాసస్థానమై వెలుఁగొందుచుండును. అది బంగారు ప్రాకారములతోడను, అగడ్తలతోడను, యంత్రములతోడను, శస్త్రముల తోడను, మరకత వైడూర్యతోరణంబులతోడను, రమణీయంబై యుండును. ఇంతకు మున్నె యాపురంబును రాక్షసులు విష్ణుభయార్ధితులై విడిచిచనిరి. రాక్షసులు పాతాళమున కరుగుటచే నావీడు పాడువాటి వన్నెదటిగియున్నది. శూన్యమైన యాలంకాపత్తనమున కిప్పుడు ప్రభువులేడు. కాన నాయనా! నీవా నగధమున నివసించుటకై యథాసుఖముగాఁజనుము. నిద్రోషమైనయందు సుఖంబుండుము. నీ యునికింజేసి యందెవ్వరికి నెట్టిబాధయుఁ గలుగదు." అని పలికిన విని వైశ్రవణుఁడు ముదమొంది తండ్రి ముదలగొనిచని లంకాపట్టణం బున నివసించెను. రామా! నీ శాసనంబునఁజేసి యచిరకాలంబులో నా లంకాపట్టణము హృష్టరాక్షస సహస్రంబులచే నిండియుండెను. పుణ్య జనులకు నేతయై వైశ్రవణుఁడు సంప్రీతిచెంది కంధియే కందకముగాఁగల యాలంకాపురమందు డెందంబానందంబునొంద నివసించుచుఁ బ్రతికాలమం దును బుష్పకవిమానంబునెక్కి తల్లిదండ్రుల సన్నిధికి నయంబు భయంబు గదురఁజను దెంచుచుండును. దేవగంధర్వగణంబులచేఁ గొనియాడఁబడుచుం

డును. నిజగృహంబున నప్పగింకనలు నిత్యంబు నృత్యంబు గావించుచుండ లోకబాంధవునిభాతి నై జతేజంబున వెలుంగొందుచుండును.

ఇది మూడవ సర్గము

నాల్గవ సర్గము

శ్రీరాముడగస్త్యునిఁ బూర్వరాజుల వృత్తాంతమడుగుట.

అగస్త్యుల వచనరచనంబు నాలించి రాముఁ డచ్చేరుపాటుచెంది 'తొల్లి యీ లంకయందు రక్కసు లెక్కరణి జనించిరో కదా' యని శిరంబు పంకించి త్రేతాగ్నిమూర్తియగు కుంభజన్ము నాలోకించి యిట్లనియె.

“భగవానుడా! పూర్వముగూడ నీలంక రాక్షసుల కునికిపట్టని తాము సెలవిచ్చితిరి. తమ పలుకుల పొలుపు తలంప నాకక్కజము మిక్కిలి గలుగుచున్నది. పూర్వదేవతలు పులస్త్య వంశసంజాతులని మేము వినియుంటిమి. అట్లు కాదని మీమాటలఁ దేటపడుచున్నది. రావణుని కంటఁ గుంభ కర్ణుని కంటఁ, బ్రహస్తుని కంటఁ, వికటుని కంటఁ, రావణ పుత్రులకంటఁ నా రాక్షసులు బలవత్తురులా? వారికి నాదిపురుషుఁ డెవ్వఁడు? వాని పేరేమి? వాని తపోబల మెట్టిది? ఏయపరాధంబునంజేసే వారు విష్ణువుచే లంకనుండి తఱుమఁబడిరి? సవిస్తరంబుగా నాకెఱింగింపుఁడు! సూర్యుఁడు చీకట్లు పోఁగ్రోలునట్లు నాసందియంబులు దలఁగింపుఁడు” అన విని యగస్త్యుఁడు సంస్కారాలంకృతంబగు రామ వాక్యంబున కానందంబు సెంది మందహాసంబు చిందులువాఱ నిట్లనియె.

యక్ష రాక్షసుల యుత్పత్తి.

తొలుదొల్లఁ బద్మసంభవుఁడగు బ్రహ్మ నీళ్లల సృజించి వానిని గాపాడుటకై సత్వముల సృష్టించెను. ఆ సత్వములు ఆకలి దప్పలచే బీడితములై సృష్టి కర్తయగు విరించి కడకేగి తమ చేయుకార్యం బెయ్యది యానతిమన్ని. యడఁకువతో విన్నవించుకొనఁ జతురాననుఁడు వానిఁ గని నవ్వుచు. ‘మీరీ నీళ్లను బ్రయత్నమ్ముమైఁ గాపాడుచుండుఁ డని’ యానతిచ్చెను. అది విని యందుఁ గొన్ని సత్వంబు లాకలిచే నకనకలాడి నీళ్ల నాహరింపనేగెను. కొన్ని నీరంబులను రక్షింపనరిగెను. వానికిలెఱిగి బ్రహ్మ ధాత్వర్థ యుక్తముగా నిట్లనియె.

‘జక్ష’ యనునది భక్షణార్థకమైన క్రియ. ‘రక్ష’ యనునది పాలనార్థకమైన ధాతువు. జక్షణమువలన యక్షులనియు, రక్షణమువలన రాక్షసులనియు

మీరికే వ్యవహరింపఁబడుదురు. కాన మీ మీ యభిమతంబుల నెఱింగింపుఁ
డన నందు అంబుభుంక్షితములు భక్షించెదమనెను. లాఁతిని రక్షించెదమనెను.
భక్షింతు మన్నవారిని యత్నులు. రక్షింతు మన్నవారిని రాక్షసులు.
కండని మొదటివేల్పు మూడలించెను. అక్కడ రాక్షసాధిపుత్రుల 'హేతి
ప్రహేతి' యను నిరువు రన్నదమ్ములు గలరు. వారు మధుకైటభతు
ల్యులు. అరిందములునై యెసంగిరి. ప్రహేతి ధార్మికుఁడగుటఁ దపోవనమున
కరిగెను. హేతి పరిణయవాంఛచే భార్యార్థమై యిందు నందు నధికయత్నం
బుగావించి కాలుని సోదరియు భయావహయునగు 'భయ' యను కన్యను
స్వయంబుగఁ బెండ్లియాడి విద్యుత్కేశుఁడను పుత్రు నామెనలఁ గాంచి
పుత్ర వంతులలో శ్రేష్ఠుఁడయ్యెను. దీప్త సూర్యప్రకాశుఁడగు విద్యుత్కే
శుఁడు జలంబుల నడుమఁ బద్మంబు భారీ బ్రవృద్ధిచెందెను. హేతి జన్మ
నంబున నివృట్టిల్లుచున్న నందనునకు నుండరాంగి నొకతఁ బెండ్లిచేయ నెంచి
సంధ్యాసమ ప్రభావయు సర్వలక్షణ లక్ష్మితయునగు, 'సాలకటంకట' యను
సంధ్యా పుత్రికను అర్థించెను. 'సంధ్యయు ఆడు బిడ్డ యెప్పటికైనఁ బరుల
కీయవలసినదే కదా' యని యెంచి, తన కూతును విద్యుత్కేశున కొనంగెను.
విద్యుత్కేశుఁడు సంధ్యాతనయను గృహలక్ష్మిగాఁ బడసి, శచీదేవితో
నింద్రుండు పౌలె రమించుచుండెను. అంతఁ గొంత కాలంబునకు నముద్ర
మువలన మేఘరాజివలె విద్యుత్కేశునినలన సాలకటంకటగర్భంబు దాల్చెను.

నుకేశుని జన్మ వృత్తాంతము.

పిమ్మట నారక్కసికొమ్మ మందర పర్వతమున కరిగి యగ్నిజంబగు
గర్భంబును గంగవలె ఘనగర్భసమ ప్రభంబగు గర్భంబును బ్రసవించి యా
బిడ్డ నచ్చటన విడిచిపుచ్చి వచ్చువిల్తు కేళిందేలనెంచి మగని కడకరిగి కడు
పాఱు గన్న కొడుకును మఱచి వెఱసఱవక భర్తగూడి క్రీడించుచుండెను.

తల్లిచే విశువఁబడిన యానినుగు మేఘగంభీరస్వరుఁడై శరత్కాల
శరణాస్తునివలె భాసిల్లుచుఁ దన పిడికిలిని నోరఁబెట్టుకొని మెల్లగా రోదనము
చేసెను.

అంతలో శివుఁడు పార్వతీ సహితుఁడై నంది నెక్కి వాయుమార్గంబునఁ
బోవుచు నాయేడ్పుటెలుంగు విని వానింగనెను. ఉమాదేవి వాని యర్గద
యడంచి రక్షింపుమని నాథుని వేడుకొనెను. ప్రియురాలి మాటదాఁటఁజాలక
భవుఁడు తన శంకరత్వంబు సార్థకంబుగా వానికే దల్లికి నీడగు నీడును అమ
రత్వంబును అక్షయఁబై యవ్యయంబైన యాకాశగమనంబు గల పురంబును
గర్భంబు కనికరంబు మోఱయ నొసంగెను. కాత్యాయనియు రాక్షసులకు నద్యో

గర్భప్రాప్తియు, సద్యః ప్రసవంబును మాతృవయస్సమంబగు సద్యోవయః ప్రాప్తియు వరంబులుగా నొసంగెను.

అంత సుకేశుఁడు వరదాన గర్వితుఁడై ఖగపురగామియై హరిహర పార్శ్వంబుల కరిగి శతమఖుని చందంబున నెల్ల యెడలఁ జెల్లుబ్బి చరింపఁ దొడంగెను.

ఇది నాల్గవ సర్గము

అ యి ద వ న ర్గ ము

ధార్మికుఁడును లబ్ధనరుండును నగు సుకేశునిఁగాంచి విశ్వావసుసమ ప్రభాకలితుఁడును, గంధర్వకులగ్రామణియు నగు గ్రామణియనువాఁడు హృదయంబున మూడమొంది లోకవిఖ్యాతయు రూపయశావనశాలినియు అపరలక్ష్మియు నగు 'దేవవతి' యను తన తనయను నానికి రాక్షస లక్ష్మి ఘౌలె ధర్మయుక్తంబుగ ననురక్తభావుఁడై యెల్లరకు మెచ్చువుట్ట నిచ్చెను. ఆమచ్చెకంటి వరదానకృతైశ్వరుఁడును వల్లభుఁడు నగు వల్లభునిఁ బడసి పెన్ని ధింగన్న పేదవలె సంతృప్తురాలయ్యెను. దేవవతిం గూడిన సుకేశుఁడు ఆఁడే నుఁగుఁ గూడి యంజనవర్వతంబును వీడి చనుదెంచు వారణంబు తీరున సారు మీఱెను.

సుకేశునకు మాల్వవదాదులు పుట్టుట.

రామా ! సుకేశుఁడగు సుకేశుఁడు దేవవతియందు ఉగ్రసమ విగ్రహులగు మాల్వవంతుఁడు సుమాలి మాలి యను మూగురు తనయులఁ గనెను. వారు మావురు స్థిరంబులగు త్రిపురంబులువలె బ్రజ్వలితంబగు నగ్నిత్రయంబు భాతి ఉగ్రంబగు మంత్రత్రయంబుమూడ్చి, ఘోరంబగు రోగత్రయంబుపగిది భాసిల్లుచు నొప్పరికించిన వ్యాధులవలె నుప్పరంబు నంటుచు వృద్ధిగాంచిరి. తమ తండ్రి తపోబలంబున వరంబు లొందుట యైశ్వర్యవంతుఁడగుట యెఱింగినవారై వారు తామును ఐశ్వర్యంబు నొందఁ గృతనిశ్చయ్యలై తపంబు గావింప మేరుధరాధరంబున కరిగిరి. రామా ! అట్లరిగి వారు ఘోరనియమము నూని సత్యము ఋజుభావము శమముగలవారై దుష్కరాతి దుష్కరంబు లగు తపంబులచే దేవదానవ మానవలోకంబులు మూఁటిని అట్టుడికినట్లు తపింపఁజేయ సర్వభూతంబులు భీతిలైనను. అంతఁ జతుర్ముఖుఁడగు బ్రహ్మ విమానారూఢుండు యచ్చటికిఁ జెచ్చెర వచ్చి వారిఁ జీరి “మీకు పరంబు లొసంగెదఁ గోరుకొనుఁడన” నాసుకేశపుత్రులు దేవేంద్రగణ పరివృతుండగు

వానిని బమ్మదేవరగా నెమ్మనంబుల నెఱింగి భూమిజమ్ములవలె వడ వడ వడంకుచుఁ జేతులు జోడించి “దేవా! నీవు మాతపంబులకు సంతసించి మాకు వరంబులు దయచేయఁదలంచితివేని అఁయుటలము శత్రుసంహారకులము చిర జీవులము ప్రభవిష్టులము పరస్పరాను రక్తవ్రతంబులు అగునట్లు వరం బను గ్రహింపుము.” అని ప్రార్థింప బ్రాహ్మణ వత్సలుఁడగు బ్రహ్మ ‘యట్ల యగుఁ గాక’ యని పలికి నిజలోకంబున కరిగెను.

మాల్వవదాదులు లోకంబుల బాధించుట.

రామా! అంత నారాత్రించరులందఱు వరదానగర్వితులై నిర్భయులై నురాసురుల బాధింపఁదొడఁగిరి. వారిచే బాధితులగు దేవతలు ఋషులు చారణులు సరకమందున్న నరుల కరణి నరక్షుకులైరి. అంత నారాక్షసులు సంహృష్టులై శిల్పిశ్రేష్టుఁడగు విశ్వకర్మకడకరిగి ‘మహామతీ! నీవు బలపరాక్రమోత్సాహంబులు గలిగి తమతేజున నెల్లరఁదలకడచు వేలుపులకు మేలు భవనంబులు గట్టిన దిట్టవు. మాకుఁగూడ హిమవంతంబు పొంతఁగాని, మేరువు కడఁగాని, మందరమునొద్దఁగాని, మహేశ్వర గృహతుల్యంబగు నొక యున్నత గృహంబు నిర్మింపుమ’న విశ్వకర్మ అమరేశ్వరుఁడన కమరావతివలె వారి కొక యునికిపట్టు చూపువాఁడై యిట్లు వచించెను.

మాల్వవదాదులకు విశ్వకర్మ లంకావృత్తాంతము తెలుపుట.

“రాక్షసేశ్వరులారా! వినుఁడు! దక్షిణ సముద్రతీరంబునఁ ద్రికూట మను పర్వతము గలదు. అందె యాత్రికూటమును బోలి సువేలమను మఱి యొక్క పర్వతము గూడఁ గలదు. ఆశైల శిఖరంబు నడుమ మబ్బుల యుబ్బును గెబ్బుచుఁ బక్షులకుఁ గూడఁ జొరరానిదై ఊలులచే నలువలంకులు తీర్చిదిద్దఁబడినదై ముప్పది యామడ వెడల్పును, నూతామడ నిడివియుఁ గలదై పసిడి ప్రాకారములు, వైడితోరణములు గలిగి యొప్పురు లంకానగరము ఇంద్రాక్షచే నాచే నిర్మింపఁబడినది. ఇంద్రుఁడు దేవతలు అమరావతి యందువలె మీరాలంకయందు దుర్ధర్షులై వసింపుఁడు. మీరు లంకాదుర్గమును బహురాక్షససమన్వితులై ప్రవేశింపఁగనె శత్రువుల కభేద్యులై శత్రు సూదనులై సర్వత్ర యెసంగఁ గలరు.”

అని వచించిన విశ్వకర్మ వచనంబుల కలరి వారు నక్తంచరభటు సహస్రంబులతో లంకాపట్టణంబున కేగి దిట్టమైన ప్రహరులు, లోఁతైన యగ్రుడ్డలు, బంగారు గృహంబులు గల్గి మెఱుంగులీను నావీటి సౌరు పరికించి హృదయంబులు ముదంబునఁ బొదల యడవడలేక వీక్షమై నందు విహరించుచుండిరి. రామా! వారట్లు స్వేచ్ఛావిహరులై పొంపిరిపోవు కాలమందే నానాధర్మ

పారంగతయగు 'సర్వద'యను గంధర్వ స్త్రీయొక్కతె వేరెక్కెను. ఆమెకు ప్రీ ప్రీ కీర్తి సమద్యుతి భాసితలగు ముగ్ధుడు కొమారితలు గలరు. పుత్రికా శర్వదయగు నానర్కద తాను దేవాంగన యయ్యను పూర్ణచంద్రనిభాననలు ప్రహృష్టమతులు నగు తన కన్యలను మఘానక్షత్రమందు నారాక్షసులు ముప్పురకు జేష్ఠానుక్రమంబున నొసంగెను. అచ్చరపూఁబోడులంగూడి చరించు నిర్జరులవలె వారు తమ పూఁబోడులఁ గూడి క్రీడింపఁదొడఁగిరి.

మాల్వవదాదులకుఁ బుత్రులుదయించుట.

రామా ! అందు మాల్వనంతుని భార్య త్రిలోకసుందరియగు సుందరి. ఆసుందరియందు మాల్వవంతుఁడు వజ్రముష్టి, విరూపాక్షుఁడు, దుర్ముఖుఁడు, సుప్తఘ్నుఁడు, యజ్ఞకోపుఁడు, మత్తుఁడు, ఉన్మత్తుఁడు, అను కుమారులను, 'అనల' యను కుమారికను గాంచెను.

సుమాలి పూర్ణచంద్రనిభాననయగు కేతుమతినిఁ బెండ్లియాడి గ్రాణములకన్న మిన్నగా నాక్రొన్ననబోడినిఁ జేమించుచుండెను. ఆకేతుమతి యందు సుమాలి, ప్రహస్తుఁడు, ఆకంపనుఁడు, వికటఁడు, కాలకార్కుకుఁడు, ధూమ్రాక్షుఁడు, దండుఁడు, సుపార్శ్వఁడు, సంహాది, ప్రఘనుఁడు, భానకర్ణుఁడు, అను పుత్రులను బాల, పుష్పాత్కిట, కైకసి, కుంభీనసి యను పుత్రికలను గనెను.

మాలి తనకు నాలిగా 'వసుధ' యను గంధర్వ స్త్రీనిఁ బరిగ్రహించెను. ఆమె స్వక్షీయను యక్షపక్షులొక్కటి నీడుజోడై పద్మాక్షీయై, రూపశాలినియై యేవునూపుచు మగని మనంబు దనియించుచుండెను. మాలి ఆచక్కర బామ్మవలన అనిలుఁడు, అనలుఁడు, హరుఁడు, సంపాతి, యను సూనులను బడసెను. వీరె కొన్నాళ్లకుఁ బిమ్మట విభీషణమంతులై మంతుకెక్కిరి. పదంపడి యామాల్వవదాదులు మూగురు నిశాచర పుత్రశతంబులు గూడి, వరదానంబున భృశంబు గర్వించి, బలవీర్యంబుల మిన్నుమన్నుఁ గానక, గాలివ్రాలె జగంబు నందంతటఁ జరించుచు, దురానదులై యుద్ధంబుల మృత్యుతుల్యులై దేవతలఁ గారించుచు దేవేంద్రునిఁ డటుముచు, జడదారులఁ బెడదారులఁ బట్టఁజేయుచు, నాగుల వేగఁజేయుచు దానవుల దీనులఁ గావించుచు జన్మంబులకు బన్మంబు లొడవించుచు మున్నరకవైఁ జరింపఁ జొచ్చిరి.

ఇది ఆయిదవ సర్గము

అటవసర్గము.

మాల్యవదాదులకు భయపడి దేవతలు శివుని శరణంబువేడుట.

అక్కఱటి రక్కసులచే జక్కులువడిన దేవాదులెల్ల మిక్కిలికంటి వేల్పు చక్కటికింజని తమయెడ నక్కటికము చూపుమని వేడుకొనుచు మ్రొక్కి 'దేవాదిదేవా! జగత్సృష్ట్యంతకర్తా! అజా! అవ్యక్తరూపా! సర్వ లోకాధారా! సకలలోకారాధ్యా! పరమగురూ! కామారీ! త్రిపురాంతకా! త్రిలోచనా! ప్రజాపతీ! భగవానుడా! ఆపన్నశరణ్యా! మామొఱా లకింపుము! బ్రహ్మవరగర్వితులు శత్రుసంహారకులు నగు సుకేశపుత్రులు ప్రజలనెల్ల నానాబాధలు పెట్టుచున్నారు. సకలజన శరణ్యంబులగు మాయా శ్రమంబులు ఆశరణంబులై నవి. ఇంద్రుండు నాకలోకంబునుండి తఱుమఁ బడినాడు. తామె యింద్రులై యా యుక్కివులై న రక్కసులక్కడ నిక్కుచు నీల్గుచు విఱ్ఱవీగుచు గ్రీడించుచున్నారు. 'నేనే విష్ణుడను, నేనే గుర్తుడను, నేనే బ్రహ్మను, నేనే మహేంద్రుడను, నేనే యముడను, నేనే వరుణుడను, నేనే చంద్రుడను, నేనే సూర్యుడను' అని యారాక్షసులు వరదాన దర్పి తులై సంగరమదోన్మేషులై వేర్వేఱ వాకొనుచు మమ్ముల ముమ్మ రమ్ముగ నుమ్మలికమ్ముల పాలొనర్చుచున్నారు. కాన దేవా! భయార్తుల మైన మమ్ము అభయం బిచ్చి కాపాడుము! నీవు దక్క నన్యండు మాకు దిక్కుక్కరుండును లేడు. కానఁ గ్రూరరూఁమును దాల్చి దేవవిరోధులను జంపుము.

అని గద్గదకంఠులై విన్నదనంబుతోఁప విన్నవింప నీలలోహితుండు సుకేశునకుఁ గూర్చువాడై వారి కిట్లనియె.

దేవతలారా! నే నారక్కసుల జక్కాడను. వారు నా కవధ్యులు. అయినను వారెవరిచే జంపఁబడుదురో యారహస్యము మాత్రము చెప్పె దను. . ఆతింపుడు 'మిరీదారి నె పూనికమెయిఁ జని యాపన్నశరణ్యుడగు వెన్నునిశరణొందుడు. సర్వలోక ప్రభుండగు నా చతుర్భుజుడు మిమ్ముఁ గారించుచు నా పొలదిండి మూఁకలనెల్లఁబరిమార్చి మీ కభయంబొసంగును.

దేవతలకు విష్ణు వభయమిచ్చుట.

అని పరమశివుండు పరమదయాళుండై పలుకఁగానె వారందఱు జయ జయనినాదంబులతో మహేశ్వరుని అభినందించి నిశాచరభయార్దితులై విష్ణుసన్నిధికిరిగి శంఖచక్రగదాధారియగు నా విష్ణునకు నమస్కరించి సంస్తవంబు గావించి చిత్తంబులు తలపాటునఁ దత్తరంబు చెంద నిట్లనిరి.

“దేవా ! తేగ్రతాగ్నిసన్నిభులగు సుకేశసుత త్రితయంబుకతంబున మాకు నిలువ నీడలేకుండఁబోయినది. త్రికూట శిఖరంబునఁగల దుర్గమంబగు లంకానగరంబు నావాసంబుగాఁ జేసికొని యాదోహచరులు మమ్ముఁగడఁగండ్ల పాలొనరించుచున్నారు. మధుసూదనా ! వారిఁజీతీ మాకు మేలోహఁగూర్పుము. శరణార్థులమగు మమ్ము రక్షింపుము. సర్వేశ్వరా ! నీవే మాకు దిక్కు, మి గర్వంబునఁ గన్నుగానకయున్న యా దుష్టరాక్షసులయు వారి బంధుమిత్రులరి వారములయుఁ గమలంబులఁబోని ముఖంబులను జక్రంబున ఖండించి దండ ధరునియండనుండ నంపుము, భయభ్రాంతులమైన మా కభయప్రదాతవై సూర్యుండు మంచువిరియించుమాడ్కి మా భయంబు రయంబునఁ బోఁగొ ట్టుము. నీ శరణాగతరక్షితత్వము సార్థకతనొండఁజేయుము.”

అని ప్రార్థించిన మునిగణ, సురనికరంబులఁగని వనమాలికాధరుండగు జనార్దనుండు కనికరించి యభయమిచ్చి “దేవతలారా ! ఈశ్వరవరదప్రీతుఁడైన సుకేశుని, వానిపెద్ద కొడుకగు మాల్వవంతుని, మాల్వవంతుని తమ్ములను గూడ నే నెఱుఁగుదును. ఆతిక్రాంతమర్యాదులగు నా రాక్షసాధములను నేన పరిహర్యెదను. సంక్రుద్ధులైయున్న మీ రెల్ల విగతజ్వరులై సుఖయిం తురుగాక” యని ఁలుకఁ బ్రభవిష్టువైన యావిష్టువు సుధామధురవాక్యమ్ముల వీనులార విని సంతోషితస్వాంతులై కరంబులు శిరంబులఁ గీలించి మురహరిని గొనియాడి నిజావాసంబులకుఁ జనిరి. అంత దేవతలుచేయు యత్నంబు మాల్వవంతుఁడు విని వీరులై న తనయనుజులఁ గాంచి యిట్లనెను.

మాల్వవంతుఁడు దేవతలపై దాడినెడల నాలోచించుట.

సోదరులారా ! అమరులును జడదారులును గలిసి శంకరుని యంక మున కేగి మనల వధింప నెంచుచు ముక్కుంటితో “దేవా ! వరదాన బలో ద్ధతులు ఘోరాకారులు నగుసుకేశసుతులు మితిమీరిన కడంకతో మమ్ముఁ జీటికిమాటికి గాటంబుగ బాధించుచున్నారు. ఆ ముక్కడి రక్కసులచేఁ దిర స్కృతులమై శక్తితోఁగి తలదాచుకొనఁ జోటలేక యటమటించుచున్న మా యుమ్మలికమ్ములు వాపుము. మాకు ఊమంబు చేకూర్పుము. వరదా హకవీరుడవగు నీవు హంకారమాత్రముననే యాన క్తంచరులను దగ్ధంబు గావింపుము.”

అని వినయంబున మనవిచేసికొనిన యదితితనయుల మనవుల విని యంధకారి తలయూచి చేతులు విదిర్చి యిట్లనియె.

“సుపర్వులారా ! ఆ సుకేశపుత్రులు నాకు భక్తులగుటఁ బుత్ర తుల్యులు కావుట బవరంబున వారు వధింపరానివారు. అయినను వాని మరణ

రహస్యంబు మీకు వాకొందును. వినుఁడు. నా చెప్పిన చొప్పునఁ జనుఁడు, మనుఁడు. శంఖచక్రగదాధారియై పీతాంబుఁడై జనార్దనుఁడై నారాయణుఁడై శ్రీమఁతుఁడై యింపెనలారు శ్రీహరిని మీరు శరణంబునొందుఁడు; ఆతండ్రి మీ కష్టంబులు గట్టెక్కింపఁగలఁడు.” అని సాదరంబుగ వచించిన యీశ్వరుని రహస్య వాక్యంబుల కభినందించి వారు శ్రీకృష్ణమందిరంబునకుఁ జని స్వంబును నివేదించిరి. వారికెల్ల నుల్లంబు చల్లఁబడఁ ఫుల్లాబ్జాక్షుఁడు “సురారుల మడియింతును, మీరు విగతజ్వరులుకండు” అని యభయ మొనఁ గెను. తమ్ముఁగుఱ్ఱలారా ! భయభీతులై స దేవతల రక్షించుపొంటె హరి మనలఁ జంపఁ బ్రతిజ్ఞ చేసియున్నాఁడు, కానఁ గర్తవ్యంబు నూహింపుఁడు. విష్ణుఁడు సామాన్యఁడు కాఁడు, హిరణ్యకశిపునిఁ బరిమార్చినాఁడు; నముచినిఁ ద్రుంచినాఁడు; కాలనేమినిఁ గాలుప్రోలికనిచినాఁడు; సంహారుని సంహరించి నాఁడు; రాధేయుని మడియించినాఁడు; లోకపాలుని ఖండించినాఁడు; యమ శార్దూలుల నాశముచేసినాఁడు; హర్దిక్యునిఁ బాలియించినాఁడు; శంభుని నఱకి నాఁడు; నికుంభుని సమయించినాఁడు; జలజాక్షునిచేఁ బాలిసిన యీహాలదిండి జోదులెల్ల యుద్ధంబున నెన్నండు నపజయం బెఱుంగరు వీరండఱు శత్రుత్తువు లొనర్చిన మేటులు; అందఱును మాయావిదులు; అందఱును సర్వశాస్త్రపారంగతులు; అందఱును శత్రుభయంకరులు. అట్టి జగాజట్టులగు వీరెల్ల శ్రీమన్నారాయణునిచేఁ గోటానఁగోట్లు జన్యంబున నపైన్యంబుగ మడసిరి. కానఁ గార్య గతి తలంచి యెల్లరకు ట్లేమము నొడఁగూర్చ నిష్పడ యత్నింపుఁడు; మనల జయింపనెంచిన వనజాక్షుని జయించుట సుకరంబుగాదు; సరికదా ! వై పెచ్చు దుఃఖకరంబు.”

అని వచియింప నూఁగొని సుమాలియు, మాలియు నశ్వసీదేవతలింద్రు నకుఁ జెప్పినట్లు జ్యేష్ఠభ్రాతతో నిట్లనిరి. “అన్నా ! మనము కొదువలేకుండ వేదములు చదివితిమి; దాసములు చేసితిమి; జన్నము లొనర్చితిమి; అట్టైశ్వర్యములఁ దులఁదూఁగితిమి; నిరామయమయిన యాయువును బొందితిమి. కాన నిర్భయులమై శస్త్రతరంగయుతమై యచంచలమై యశోభ్యంజన దేవసాగరమునుజొచ్చి త్రచ్చి స్వధర్మమును న్యాయమార్గమున స్థాపితము. జితారులమగు మనకు సాటియెవ్వరు ? మృత్యుభయ మెక్కడిది ? కృష్ణుఁడు గాని రుద్రుఁడుగాని యింద్రుఁడుగాని యముఁడుగాని మఱియెవ్వరుగాని మనలఁజెనకవణఁకుదురు. రాక్షసేశ్వరా ! అధోక్షజుఁడు మనవైఁ గినియుటకుఁ గారణంబు గానరాదు. అమరులు ప్రేరేచుటచేతనే యాతని చేతంబు ప్రజ్వలింపెను. కాన మానవంతులమైన మనమెల్ల నొక్కటిగాఁ గూడి దాడివెడలి యీ బెడదకు హేతుభూతులైన యాదేవతల హింసితము” అని నిశ్చయించి

తమ యుద్ధయత్నంబు చాటఁబొంది, జంభుఁడు, వృత్తుఁడు, బలుఁడునను రాక్షసులవలె వెలింగి ససైన్యలై కోభంబు లినుమడింపఁ గడనంబుసేయ బహులు వెడలిరి.

మాల్యవంతుఁడు దేవతలపైః యుద్ధమునకేగుట.

రామా ! మహాకాయులు మహాబలులు సగు నారాక్షసులందఱు యుద్ధోద్యోగము చక్కఁగా నిర్వహించి, రథంబుల నెక్కియు నడగొండలం బోని మడపుటేనుఁగుల నధిరోపించియు గుఱ్ఱములపైఁ గూర్చుండియుఁ గంచర గాడిదలపై నధివసించియు నావుల నధిస్థించియు నొంటెలపై నుపవిష్టుత నెఱిపియు శిశుమార (వెద్దచేప), భుజంగమ, మకర, కచ్ఛప, మీన, విహంగమ, సింహ, శార్దూల, వరాహ, స్రుమర, చమరంబుల నారోపించియుఁ గ్రిందు మీఁదును గానక యమందగమనంబుల లంకానగరంబును వీడి సురలోకంబు మీఁదికి దాడి వెడలిరి. అంత లంకాపురంబునఁగల భూతంబులన్నియు రానున్న లంకానాశనమును గాంచి భయపడి కలగుండుచెందెను. అర్జవంబుల నాపోశ నంబు పట్టజనునట్లు తూర్జంబుగఁ జనుచున్న యా శతసహస్రరాక్షసవర్గంబు తోపాటు లంకయందలి దైవతంబులుగూడ వెడలిచనెను.

లంకలో నుత్పాతములు పొడసూపుట

వారట్లు బయలు వెడలఁగానె భూమ్యాకాశములయందుఁ గాలప్రేరిత ములై, భయావహంబులగు వెక్కు డత్పాతంబులు రాక్షసుల వినాశంబును, భృశంబును సూచించుచుఁ బొడసూపెను. మేఘములు ఎముకలతోడి వేడి నెత్తురు గురిసెను. సముద్రములు మేరమీఱెను. పర్వతములుజ్ఞాఃతలూఁ గెను. వేలకొలది భూతంబులు ప్రళయకాలపర్జన్య గర్జానుకారులగు అట్టహాసంబులు సేయుచు, నృత్యంబులు సల్పుచు నెగురఁదొడంగెను. నక్కలు వెఱ్ఱి చూపులతో దారుణంబుగ నఱచెను. గ్రద్దలు పిండుగట్టి నోళ్లనుండి నిప్పు కలు గ్రక్కుచు నా రక్కసుల శిరంబులకు సూటిగా మాటిమాటికి మింటిపైఁ గుమ్మరిసారివలెఁ దిరుగసాగెను. రక్తపాదంబులు కపోతములు, శుకపికి శారి కలు ద్రుతగతి నిటునటు పఱచెను. కాకులు కావు కావుమని యఱచెను. పిల్లులు గొల్లుమనెను; ద్విపాదజంతువులుగూడ వానీడి యేడ్చెను. ఆ మహా త్పాతంబులఁగాంచియు బలగర్వితులగు నా పూర్వదేవతలు లక్ష్మ్యవెట్టక మృత్యుపాశబద్ధులగుట వెనుకడుగు వేయక యుద్ధమునకు సన్నద్ధులై సాగిపోయిరి. యజ్ఞంబులకు నగ్నిభట్టారకులువలె నా రాక్షసులకు మాల్యవంతుఁడు, సుమాలి, మాలి యనువారు నాయకులై ముందు నడచిరి. యాచకులు దాత నాశ్రయించునట్లు రాత్రించరులెల్ల మాల్యవంతంబునుబోలు నామాల్యవంతు

నాశ్రయించినది. ఆ పొలదిండిమూలకలెల్ల మాలీకి వశపడి భూనభోంతరములు బోరుకలంగ నటచుచు విజిగీషామనీషతో దేవలోకంబు మీఁది కుఱి కెను.

విష్ణువు దేవతలకుఁదోడై రాక్షసులఁ బాఱఁదోలుట.

రాక్షసుల యుద్ధసన్నాహము దేవదూతలవలన విని నారాయణుఁడు తన మనంబును రణంబున లగ్నంబుచేసి కవచంబుదొడిగి, దివ్యబాణసంయుతం బగునంబులపొదినిఁదాల్చి, కాసెబిగించి, తరవారికైకొని, సంకునూఁది, చక్రముగొని, గదధరించి, సుపష్టఁడగు గరుత్మంతు సధిరోహించి, నిశాచర వీరులఁబోర నుగ్గునూఁచుబు గావింపఁజనెను. బంగరురంగులు చెంగలింప నింగిఁ జను వై సతేయునివైఁగూర్చున్న పీతాంబరధరుండును, శ్యామలకాయ కాంతికలితుండును నగుమహావిష్ణువు మేరుధరాధరశిఖరాగ్రంబున మెఱయు మెఱపుతోడి మేఘంబుమాడ్కి దేజరిల్లెను. అంతఁ జెంతలంజేరి దేవర్షి సిద్ధసాధ్యు యక్ష నాగ గంధర్వులు కై వారంబుసేయ శంఖ చక్ర గదాసి పాణియై ముర వైరి సురవైరల నెదిర్చెను. అత్తటి గరుడుని టెక్కలగాలిచేఁ దూలినబలంబును, నీలిన జెండాలును, జీలిన శస్త్రములును గలదియై రాక్షసానీకంబు చలోపలంబగు నీలాచలంబువలెఁ జలించెను. అంత నిశాటులు చుట్టువాలు దాల్పును జుట్టుముట్టి ప్రళయాగ్నులవలె నిప్పులు గ్రక్కువేనవేలు మేటి యాయుధంబులు రక్తమాంసంబులు గురియఁ గృష్ణునివైఁ బ్రయోగించిరి.

ఇది యాటవ సర్గము

ఏ డ వ స ర్గ ము

అంబుదంబులు గొండలవై వర్షించినట్లు రాక్షస మేఘంబులు నారాయణ పర్వతముపై బాణవర్షమును గురిసెను. నీలాకారులైన నక్తఁచరోత్తములు ఆయుధవర్షంబు గురియుచుండఁగా మెఱుఁగుచామనచాయమేని వాఁడగు శ్రీమహావిష్ణువు వర్షదభ్రపరివృతంబగు కాటుకకొండవలె గన్నట్టెను. మిడుతలు గేదారంబును, దోమలు భూధరంబును, ఈగలు అమృత ఘటంబును, మొసళ్లు సముద్రమును జొచ్చునట్లు రక్షోధనుర్నృక్తంబులగు వజ్రానిల మనోజవంబులగు శరంబులు విలయకాలమునందలి లోకంబుల చందంబున శ్రీహరియందుఁ బ్రవేశించెను. గిరివర నిభులగు యాతుధానవరులలో రథికులు రథములతోడను, గజయాధవులు వేదండతండంబులతోడను, అశ్వారోహకులు ఆజానేయంబులతోడను, పదాతులు శరశక్త్యప్టితోమరం

బులతోడను అంబరచరులై పోరుచుఁ బ్రాణాయామంబులు బ్రాహ్మణునకుఁ బోలె వారికి నూపిరియాడకుండఁ జేసిరి.

జలచరంబులచే నావరింపఁబడిన జలధిభంగి నిశాచరావృతుండైన విష్వక్సేనుఁడు దుర్ధర్షుఁడై శార్ఙ్గము నెక్కిడి యాయాశరులవై శరజాలంబులు గురిసెను. వజ్రముఖంబులును మనోజవంబులును నైన వాఁడి బాణములను గోదండంబున సంధించి యాకర్ణాంతమ్ముగా లాఁగి చతుర్భుజుఁడు పుంఖాను పుంఖాంబులుగ విడుచుచుండఁ గౌణపగణంబులు గాలికిం దూలు మేఘంబుల పోలికఁ బటాపంచలై గుట్టలు మెట్టలుగా నేలొగూలుచుండ విశ్వంభరుఁడు పాంచజన్యంబు నొత్తెను. త్రిలోకభయంకరంబగు నాశంఖారావంబు హృదయ విదారణంబుచేయ సింహగర్జనంబు విని పఱచు మాతంగంబులమాడ్కి రాక్షసా నీకంబులు సంత్రాసమొంది దిక్కుమొక్కు గానక పిక్కబలిమిచూప లేక యక్కడనే యొక్కుమ్మడి మూర్ఛిలైను. జవనత్వంబు లుడిగి గుఱ్ఱములు మొగ్గతిలైను. గంధగజంబులు నిర్గంధంబులై కూలఁబడెను. యోధులు స్వందనంబులనుండి చిందఱవందఱయై క్రిందికి జాఱిరి. కొంతవడి యిట్లు నిశ్చేష్టితులైయుండి వెండియు దంకిమగలగు కఱకు మొఱకురక్కసులు చెలరేగి హరివైఁ దలపడి వజ్రాయుధంబుచేఁ గొట్టఁబడిన గుట్టలవలె వాని వాఁడి ములుకులచే నేలమట్టము గావంపఁబడిరి. కాయంబుల గాయంబులనుండి రక్తంబు సంతతధారగాఁ గాఱుచుండ నారాక్షసులు స్వర్ణగైరికాదిభాతువులతోడి పర్వతంబులవలెఁ బరిభ్రమిల్లిరి. ముకుందుని చిందంబు నాదంబును ధనుష్టంకారంబును వైష్ణవరావంబులగుట రాక్షసా రావంబులఁ దలకడచి మొరసెను. ఆభీకరా రావంబును విని కనలి తనవై కేతెంచు త్షణాదాచరులను వనజాతాక్షుఁడు కంఠంబులు దునిమియు, శరంబులు నఱికియు, ధ్వజంబులు రజంబు చేసియుఁ గోదండంబులు ఖండించియు, శతాంగములు నుగ్గునూచము గావించియుఁ బతాకలు సించియుఁ దూణీరంబులు దుమ్ము ధూళిచేసియుఁ జీకాకుపఱచి, చండభానునినుండి వేడిమయూఖంబులును సముద్రమ్మునుండి భయంకరతరంగమ్ములును, మహీధ్రంబునుండి మదనాగంబులును జలధరంబులనుండి జలధారలును వెలువడునట్లు చాపంబునుండి నారాచంబులు వెడలెంప నవి శరభమ్ములు సింహమ్ములను, సింహమ్ము లేనుఁగులను, ఏనుఁగులు వ్యాఘ్రంబులను, వ్యాఘ్రంబులు చిటుతపులులను, జిటుతపులులు కుక్కలను, గుక్కలు పిల్లులును, బిల్లులు పాములను, బాములు ఎలుకలను దఱిమి నట్లు రాక్షసులను దఱిమి తఱిమి కొట్టెను. ఆతూపుల యేపునకోపలేక వెఱచఱిచి వీఁపుచూపి కొందఱు భూతలంబున బోర్లపడిరి. అది కాంచి మధుసూదనుఁ డింద్రుఁ డంబుదంబును బోలెఁ దాను శంఖంబును బూరించెను.

రాక్షస బలం బాయులివున కులికిపడి యదరుగుండె బెదగు చూపునై లంకాభి
ముఖంబై పటచెను. అట్లు పటచు నెఱచిదిండిమూఁకలఁ గాంచి యీసురే
కెత్త సుమాలి శరాలిఁ గురియుచు హరి సరికట్టెను.

విష్ణువు సుమాలితోఁ బోరుట.

మంచు సూర్యునిఁ గప్పినట్లు బాణంబుల సుమాలి వనమాలినిఁ గప్పి
నంతనే నలుదెసలకుఁ బాటిన మానుషాదులు ధైర్యము నూని సత్వసంప
న్నులై క్రమ్మటి రణరంగములకుఁ జనుదేర వారిఁ దిలకించి మేనం బుల
కించి సుమాలి రోపంబు రూపంబు నొందిన చందంబున మండిపడుచుఁ దన
సైనికులఁ బునర్జీవితులఁ జేయు చాడ్పున సింహనాదంబుచేయుచు, శుండా
లంబు తుండంబు నెత్తినట్లు లంబమానాభరణంబగు తన కరంబు నెత్తి తటి
త్తోయదంబువలె నొత్తిలి యెఱచెను. ఆయాఝటి చెవులఁ బడినతోడనే
కృష్ణుడు తోఁకఁ ద్రొక్కిన త్రాచువలె రోజుచు నుజ్వలితకుండలంబగు
సుమాలి శరంబును దునుమ శరంబును బ్రయోగించెను. దాన మానవాళ
నుఁడు నేల కొరగెను. అదికని బెదరి వాని తత్తడులు తత్తరంబునఁ బలాయ
నంబు చిత్తగింప లేక చరణంబులు గుదియ వణఁకుచు మండలాకారంబుగ
భ్రమించుచుండ సారథియుఁ జిత్తంబు తల పాటున బిత్తరింప గిరగిర దిరుగు
చుండె. సుమాలియు వాని వెంబడిన పరిభ్రాంతేంద్రియాశ్వుండగు మాన
వుని మాడ్చి దిద్దిరం దిరుగుచుండెను. కొండొక వడికాయశ్వము లాయరద
మును వెన్నుని తేరున్న యెడకుఁ గడువడి నీడ్చుకొని పోయెను.

విష్ణువు మాలిని వధించుట.

అంతలో మాలి రోషాక్రాంత స్వాంతుఁడై విల్లంబులఁగైకొని వుండఁ
కాత్తు నెదిర్చి పేర్చి స్వర్ణఖచిత బాణవరం పరలు ప్రయోగింప నవి పక్షులు
క్రాంచపర్వతముఁ జొచ్చినట్లు హరింజోచ్చెను. మాలియేయు శతసహస్రశరం
బులకు నొచ్చియుఁ బచ్చవిల్లుని తండ్రి యాధులకు వశంపడని జితేంద్రియుని
తెఱంగునఁ గలంకచెందక వెలింగెను.

హార్షరావంబు గావించి మాలిపై వజ్రవిద్యుత్ప్రభంబులగు విశిఖం
బులు తండ్రిపతండంబులుగా భండనరంగంబెల్ల గడ్గోలు చెంద వీడుటయు
నవి మాలి దేహంబు సొచ్చి పాము లమృతంబు నానినట్లు వాని నెత్తురు కుత్తు
కబంటిగాఁ బీల్చెను. అంత శంఖచక్రగదా ధారియగు విష్ణుశ్రవణు మాలిని
విముఖుండేసి కిరీట మూడఁదట్టి జెండా యెగురఁగొట్టి విల్లు భల్లన విఱచి
తేజఃతేజ బూజపట్టఁ జేసెను. విరధుఁడైన మాలి గదాపాణియై కొండకొన
నుండి దుముకు క్రొల్పులివలెఁ గృష్ణునిపై కుఱికి యముఁడు శుశ్వరుని

ఇంద్రుడు భీదురంబుతోఁ గుధరంబును గొట్టినట్లు గరుత్మంతుని నిటల తటంబున గదగొని శక్తికొలఁది మోఁదెను. ఆతఁకునకు గరుడుడు వితాకుచెంది శ్రీకృష్ణుని యుద్ధవరాజ్ఞులునిఁ జేసెను. అదికాంచి దితిసుతులు డబ్బున బొబ్బలిడుచు బ్రహ్మాండంబులు వగుల మహానాదంబు గావించిరి. ఆఘోరా రావంబు చెవిసోకినంతనే యువేంద్రుడు దండితభుజంగంబుభంగి మండిపడి విపక్షశిక్షాదక్షత మెఱయఁ బక్షిరాజువై నడ్డముగాఁ గూర్చుండి వెడమోమై మాలిం దూలింపఁ జక్రంబు నిర్వక్రపరాక్రమంబునఁ బ్రయోగించెను. కాలచక్ర నిభంబై న విష్ణుచక్రము నై జతేజంబున మార్తాండు మండలంబును గ్రేణిసేయుచుఁజని మాలి శిరంబునుబడ నఱకెను. వెంటనే భయంకరమైన తచ్చిరంబు తొంటి రాహుశిరంబును దలఁపించుచు నెత్తురులు గ్రక్కుచు నేల వైఁ బడెను. అంత దేవతలు మోదమానమానమై సాధువాదంబులు గావించి నారాయణునిఁ గొనియాడి సింహనాదంబు గావించిరి.

రాక్షస సేన పాటిపోవుట.

నేలఁగూలిన మాలినిఁ జూచి సుమాలియు, మాల్యవంతుఁడును శోక సంతప్త హృదయులై బలఁగముతో లంకాపట్టణమునకుఁ బాటిరి. ఇంతలో వై నతేయుఁడు తెప్పిటిల్లి కనుఁగొలంకుల నిష్పకలుష్పతిల్ల ముంగలికుటికి నిజ పక్షవాతాహతిని యాతుధానులఁ జెల్లాచెదరు చేసెను. అధోక్షజండును మెఱపుతోడి మేఘంబు పిడుగులు గురిసినట్లుగా వాడి యలుగులను పిడుగులచే విరయఁబాటిన జుట్టులతోఁ బాటుచున్న రాక్షసులనెల్లఁ జీల్చి చెండాడెను. గొడుగులు పడ ఆయుధంబులు చెడ రూపములు వెడరూపులుగాఁ జేవులు ప్రోవులై జాఱ దీనదృష్టులఁ దేజిచూచు నున్నత్తులవలె నారాక్షసులు పరిపరివిధంబులఁ బరిభ్రమించిరి. సింగంబుల బారిఁబడిన యేనుఁగులవలె నారాక్షస గజంబులు బెదరి చెదరి యఱచుచుఁ బఱచెను. హరిజాణచ్చన్నంబులగు రాక్షస కాలమేఘంబులు తమ శరజాలంబుల జాఱవీడుచు గాలిఁ దూలిన కాలాంబుదంబులవలెఁ బరువిడెను. మఱియు మురహారుని బాణపువ్రేటుల శరంబులు వ్రీల, జక్రప్రహరంబులఁ దలలెగుర, గదా ఘాతంబుల నంగంబులు భంగంబులొందఁ కృపాణఘాతంబులఁ జేతులు గండ్ల తుండములుగా రాక్షసరాజులు భిన్నగాత్తులై వజ్రాహతిం గూలు మహీధరంబులవలె గాలిం గూలు తరుషండంబులుబలె నేలం గూలిరి. నిరంతర దృష్టుల వారింగాంచి దేవతలు పరితుష్టాంతరంగులైరి. కొందఱు రాక్షసులు చక్రముచే ముఖ ముగ్గులు దెగియుఁ గొందఱు గదచే తొమ్ములు విఱిగియుఁ గొందఱు నాఁగేటి కోలచేఁ గంఠములు ద్రుంపఁబడియుఁ గొందఱు రోఁకళ్లచేఁ దలలు పగిలియు, గొందఱు బాడిసలచేఁ జెక్కుఁబడియుఁ గత్తులచే నుత్తరింపఁబడియుఁ గోలలచేఁ

జీల్వబడియు గగనంబుననుండి సాగరజలంబులం బడిరి. మణిహారములుఁ గుండలములు వ్రేలుచుండఁగా, రాక్షసులు నల్లని మబ్బులఁ బురుడించుచు నిలాతలంబునఁ బడుచుండఁగాఁ గ్రిందికిఁబడు నీలాచలంబులవలెఁ జూపట్టిరి.

ఇది ఏడవ సర్గము

ఎ ని మి ద వ స ర్గ ము

తనచేఁ గొట్టఁబడి పరువిడు రాక్షసబలమును వెనుకొని చంపుచున్న పురుషోత్తమునిఁ గాంచి మాల్యవంతుఁడు గట్టునుదాకి వెనుకకు మరలు సంద్రంబు చందంబున వెనుకకుఁ దిరిగి కోపంబునఁ గనులెఱ్ఱవాఱి సిగ యల్లల నాడ నిట్లనియె.

మాల్యవంతుఁడు విష్ణుని నిష్ఠురములాడుట.

నారాయణా! ననాతనమైన ఊత్రధర్మంబు నీ యెఱుంగనిది కాదు. యుద్ధంబు సేయనొల్లక పుల్లగిల్లి విఱిగి పాటుమమ్ము ప్రాకృతునివలెఁ జంప దగునా? సమర పరాజుఁఖులై చనువారిని వెనుకొని చంపువాఁడు సుకృతం బెంత యొనర్చినను స్వర్గంబును బడయఁ జాలఁడు. శంఖచక్రధరా! నీకు యుద్ధ మొనర్ప శ్రద్ధగలదేని ఇదిగో నేను సిద్ధముగా నున్నాను నీబలము చలము చూపుము. చూచెదను గాక యని మాల్యవంతం బనుపర్వతంబు పోలిక నిలిచి పొలిచిన మాల్యవంతునిఁ గనుఁగొని బలశాలియగు శౌరి యిట్ల నియె.

ఓయీ! మీకు జడిసి భయంబుపేరిమిఁ బఱచు దేవతలకు అభయం బిడి మిమ్ము నాశంబు గావింప నేను బ్రతిన పూనియుంటిని. నేనాడిన మాట వీడు మూఁడుడను గాను, కాన మీమానము ప్రాణము గొనక తీరదు. దేవ కార్యంబు నాకుఁ బ్రాణంబులకంటెఁ బ్రియంబు. మీరు పాతాళమున కేగినను మిమ్ముఁ బట్టి గిట్టింపక మానను. అని రక్తాంబురుహలోచనుఁడై పలికిన రోచిష్ఠుండగు కృష్ణున కలిగి రాక్షసేంద్రుఁడు శ్రోధఘూర్ణమానమానసుఁడై శక్తిగొని మురహరు నురమ్ము వగులనేసెను. అది ఘల్లు ఘల్లురను. ఘంటా రావంబున బయలువెడలి మేఘంబునందలి మెఱపు తెఱఁగున వెన్నుని వెడఁద యెడఁద నుడుగక వెలుఁగొంద శక్తిధర ప్రియుండగు పద్మాక్షుఁడు ఆ శక్తినేఁగొని వాని యక్కుచెక్కలు వాఱవై వ నది కుమారస్వామి ప్రయోగించిన శక్తి చాడ్చునఁ దుఱంగలించుచు మహేంద్రునిశక్తి కాటుకకొండ నగల్చినట్లు హారకాంతుల మెఱయు నారాక్షసునివక్షంబు తాఱిపాలు కొండ

కొమ్మనట్లు పటియవాపి చనెను. ఆశక్తి వేటునఁ గవచంబు వగుల మాల్వ వంతుఁడు మూర్ఛితుఁడై కొండాక వడికిఁ దెప్పిటి యచలంబగు సచలంబువలె నిలిచి యినుపముండ్ల ముమ్మొనవాలుగొని కృష్ణుని పక్షస్థలంబున బిట్టు గొట్టి భండనంబునం గల యఖండానురక్తింజేసి యుపేంద్రుని బిడికిట పోటులఁ బొడిచి పొడిచి విడిచి వింటిమేర దూరంబు వెనుకకుఁ జనెను. అంత నాకసంబున నుండి సాధువాదములు చెలరేగెను. దాస మేనుప్పొంగ నా వేల్పుగొంగ గరుడునిఁ గూడ వీడిని కినుకమైఁ జావమోఁదెను. అంత వినతా నండనుఁడు సక్రోధుఁడై తెక్కల నొక్కమాటు వీచెను. ఆగాలి తాఁకున నారక్కనుఁడు సుడిగాలింబడి తిరుగుడుపడుచు నెగిరిపోవు చొక్కాకులువలె దిక్కుతెలియక నెగిరి పోయెను. పక్షిరాట్పక్ష వాతాహతిని భీతిచెంది పాటి చన్న యన్నను గాంచి సుమాలి వెఱచఱచి బలాలిని వెంటఁగొని లంకాభి ముఖుఁడై చనెను.

రాక్షసు లోడిపోయి లంకకుఁ జనుట.

గరుడుని తెక్కగాలి తాఁకునఁ బిక్కిబలిమి చూపిన మాల్వవంతుఁడుఁ గూడ నగ్గలంబగు సిగ్గునఁ దలవించి తన బలములతోఁ దానును గింకవీడి లంకకుఁ బోయెను. ఇవిధంబున నారాక్షసులు కమలేక్షుఁడగు హరిచే నని మొనఁ దమ రాక్షసనాయకులు మడియుటఁజేసి పలువిధంబుల బన్నంబు లొంది భయార్జితులై మార్కొని యాలంబు సేయఁజాలక లంకను వీడి తమ పూఁబోడులఁ గూడి పాతాళంబున కరిగిరి. రామా! సుమాలి యను రాక్ష సునితోఁ గూడిమాడియున్నవారెల్ల ఆసాలకటంకట సంశంబునఁ బుట్టి పేరు కీర్తులు గాంచిన వీరవరులు సుమా! నీచేఁ జంపఁబడినవారు పౌలస్త్యులను రాక్షసులు. సుమాలియు మాల్వవంతుఁడును మాలియు ననువారు రావణాను చరులు ; వీరందఱు రావణునికంటె బరాక్రమమునను, బలంబునను మేటులు. దేవకంటకులైన సురారులను జంపువాఁడు శంఖచక్రగదాధారియగు నారాయణుఁడు దక్క నిక్కంబుగ మఱొక్కఁ డెవ్వండు గలండు? రామా! ఆ నారాయణుఁడవు నీవ. నీవ దేవుఁడవు, చతుర్భుజుఁడవు, సనాతనుఁడవు. రాక్షస నాశనంబు గావింప నవతరించితివి. నీవజయ్యుఁడవు. ప్రభువవు, అవ్యయుఁడవు. ధర్మములడుగంటిన ప్రతికాలమందును నీవవతరించి ధర్మ సంస్థాపనంబు సేయ దస్యులను వధించుచుందువు శరణన్నవారినిఁ గాపాడుచుందువు.

రాజేంద్రా! రాక్షసోత్పత్తి యంతయు నున్నదున్నట్లుగా నీకుఁ జెప్పి తిని. ఇక నిరుపమానంబగు రావణ జన్మప్రభావంబును, వాని సంతాన చరిత్రంబు సర్వంబును నివేదించెదను. సావధానముతివై యాకర్షింపుము.

విష్ణుభయార్దితుడైన సుమాలి సరాక్షసుడై చిరకాలంబు ససా
తలంబున వసియించెను. బలవంతుడైన కుబేరుడు పుత్రపౌత్ర సమన్వి
తుడై లంకాపురమందు నివసించుచుండెను.

ఇది యెనిమిదవ సర్గము

తొమ్మిదవ సర్గము

సుమాలి తన పుత్రికను దోడ్కొని భూలోకంబునకు వచ్చుట

అంతః గొంతకాలంబునకు నీల జీమూతకాయుడును, దీప్తకాంచన
కుండల మండితుడును నగు సుమాలి పాతాళంబుననుండి మర్త్యలోకంబు
నకుఁ జనుడెంచి యెల్లయెడల నుల్లాసంబునఁ జరింపఁదలంచి పద్మమును విడి
చిన పద్మాలయవలె భాసిల్లు కన్యకామణియగు తన కూతుఁ దోడ్కొనివచ్చి
భూమండలంబున విహరించుచున్న తఱిని బుష్పకారూఢుడై తండ్రిగొంచఁ
గోరి యేతెంచుచున్న పౌలస్త్యతనయుడగు కుబేరునిఁగాంచెను. సుమనసు
లతోఁ దులదూఁగుచు స్వేచ్ఛావిహారము చేయుచున్న పావకతుల్యుడగు నా
కుబేరునిఁ గనినతోడనే మహామతియగు సుమాలి చాల విస్మయము సెంది
మానవలోకంబును వీడి పాతాళంబున కేగి రాక్షసుల కెట్లు మేలొనఁగూ
ర్తును ? ఎక్కార్థంబు మాకు శ్రేయోదాయకమగును ? మే మెట్లు వృద్ధి
గాంతుము ? అని వితర్కించి కైకసియను తన తనయనుఁ గనుఁగొని యిట్లని
యెను.

“అమ్మా ! నీకుఁ బెండ్లియీడు వచ్చినది. యావనము మీఱిపోవు
చున్నది ! తిరస్కృతించెందుడు మేమోయను భీతిచే నితరులెవ్వరును నిన్నుఁ
బ్రతిగ్రహింపకున్నారు. కుమారీ ! మే మందఱము నీకై ధర్మపాశబద్ధులమై
యున్నాము. నీవు సర్వగుణసమన్వితవు, సాక్షాత్పక్షివై వెలుఁగొందు
చున్నావు. మానవంతులకుఁ గన్యాపితృత్వముకన్న దుఃఖకర విషయంబులేదు.

బిడ్డా ! నిన్ను నెవ్వరు వరింతురో యను చింత నా స్వాతంబునుగలంచి
వైచుచున్నది. కన్యక పితృవంశమువారిని మాతృవంశమువారిని భర్తృవం
శమువారినిఁగూడ నెట్టి యపకీర్తినిముంచునోయను సంశయమునఁ బడఁద్రో
యును. కానఁ బుత్రి ! నీవు మునివరుఁడును బ్రజాపతికులదీపకుఁడును జౌల
స్త్వుడును నగు విశ్రవసుని స్వయముగా వరింపుము. వాని యనుగ్రహము
నకుఁ బాత్రమువై నీవు భాస్కరసమ తేజులును ధనేశ్వరతుల్యులునునగు పుత్ర
రత్నంబులఁగాంచఁ గలవు. దీన సందియము లేదు.

కైకసి విశ్రవసు నాశ్రమంబునకు వచ్చుట.

అని సుమాలి సుధామధురమ్ముగాఁ బలికినపలుకు లాలించి కైకసి తండ్రియందలి గౌరవంబున పేర్నింజేసి విశ్రవసుఁడు తపంబున్న యాశ్రమంబునకు దారుణంబైన సంధ్యాకాలంబునఁ జని నాల్గవ యగ్నిహోత్రునిఁబోని వాని చరణంబుల చెంగట నధోముఖయై నిలిచి పాదాంగుష్ఠమున మాటి మాటికి నేలవై గీటులు వెట్టుచుండెను. తనమేని మెఱుంగులచేఁ బెఱగఱితల వెలిగించుచుఁ దనచరణ సన్నిధిని నిలిచిన పూర్ణ చంద్రనిభాననయు సుశ్రేణియు నగు నా కైకసినిఁగాంచి పలుకులఁదేనియ లొలుక నిట్లనియె. ఓసుభ గురాలా ! నీ పుట్టుకఁజేసి యెవ్వని జన్మంబు ధన్యంబయ్యెను ? ఎందుండి యిందుల కేతెంచితివి ? నీ వలచిన కార్యంబెది ? నీ రాకకుఁ గతంబేమి ? దాఁపఱికమ్మునేయక నిజము చెప్పము ! అని సంయమిండుకొని ప్రశ్నింప నా కన్యహస్తపల్లవంబులు మోడ్చి యల్లన నిట్లనియె. మాసింద్రా ! దివ్య శక్తిచేతనే నీవు నావచ్చిన కార్యంబు తెఱంగు నెఱుంగఁగలవు. అయినను వచి యిం చెదను. నన్నుఁ దండ్రీయాజ్ఞను ద్రోసిపుచ్చక వచ్చినదాననుగా నెఱుంగుము. కైకసియని ననుఁజెలులు పిలుచుచుందురు. మఱి మిగిలిన విషయము చెప్ప నేల ? నీవ గ్రహింపఁగలవు అన విని ముని యోగంబు నూని యామె యభిప్రాయంబు నెఱిగికొని యిట్లనియె. 'పూజ్యురాలా ! నీ తలం పేనెఱిగి తిని. తనయులఁగాంచు నభిలాషచే నీవు నా యంకమునకుఁ బొంకముగా నరుగు దెంచితివి. సరే మంచిది. అట్లే కానిమ్ము, అని యథావిధిగా నామెను బెండ్లి యాడి రతులందేల్చి పదంపడి యిట్లనియె.

చక్కెర బొమ్మా ! వినుము ! నీవు దారుణసమయమున నన్నుఁగవయ వచ్చితివి గాన నీకు దారుణులు దారుణాకారులు దారుణాభిజనప్రియులు క్రూర కర్ములు నగు రాక్షసులు జనియింతురు.

రావణ కుంభకర్ణ విభీషణ జననము

అని పలికిన విశ్రవసునకు మ్రొక్కి కైకసి 'బ్రహ్మవాదీ ! నీ వలన నే నిట్టి బెట్టిదులగు దురాచారులఁ బుత్రులుగాఁ బడయనొల్లను. నా యెడ ననుగ్రహము చూపుము' అని ప్రార్థింప ముని శ్రేష్ఠుఁడగు విశ్రవసుఁడు పూర్ణ చంద్రుఁడు రోహిణినిఁబోలె కైకసింఁగాంచి "శుభాననా ! నీ కడగొట్టువట్టి నా వంగనమునకుఁ దగినవాఁడును ధర్మాత్ముఁడును గాఁగలఁడు" అని వచించి నంతఁ గొంతకాలమ్మునకుఁ గైకసిఁ బీభత్సాకారుఁడును, మహాభయంకరుఁ డును, రాక్షసరూపుఁడును దశశీర్షుఁడును మహాదంష్ట్రుఁడును నీలాంజనచయో

పముఁడును, దామ్రాఘ్నుఁడును, వింశతిభుజుఁడును, మహాస్యుఁడును, దీప్త మూర్ధుజుఁడును నగు కొడుకును గనెను.

అతఁడు పుట్టినంతనే నక్కలు నిప్పులు గ్రక్కియఱచెను. మాంసాహారులగు మృగములు ఆపసవ్యముగా గుంపులుగట్టి తిరిగెను. మేఘములు నెత్తురు గురిసెను. గాడిదలు ఘోరారావము గావించెను. వేడివెలుగు మింటవెలుగు గఱడయ్యెను. ఉల్కలు రాలెను. భూమి కంపించెను. గాడ్పులు దారుణంబుగా వీచెను. అఘోభ్యంబగు సముద్రంబు సంక్షుభితం బయ్యెను.

అంత పితామహసముఁడగు, వాని తండ్రివానికిఁ బదితలలతోఁ బుట్టుటం జేసి దశగ్రీవుఁడని పేరువెట్టెను. పిమ్మటఁ గుంభకర్ణుఁడు జన్మించెను. వాని ప్రమాణమింతింతని చెప్ప శక్యంబుగాదు. పదపడి వికృతాననయగు శూర్పణఖ జనించెను. ఆ వెనుక ధర్మాత్ముఁడైన విభీషణుఁడు కనిష్ఠసుత్ముఁడై యుదయించెను. సత్యమూర్తియగు నాతఁడు పుట్టినతోడనే గగనంబుననుండి పూలవానగురిసెను. దేవ దుందుభులు మొరసెను. ప్రాణప్రదములైన దేవతల సాధువాదములు విననయ్యెను. మహాతేజస్వులగు వారందఱు నా మహారణ్యమునందే ప్రవృద్ధిగాంచుచుండిరి. వారిలోఁ గ్రూరుఁడగు దశగ్రీవుఁడు లోక భీకరుఁడయ్యెను. కుంభకర్ణుఁడు ప్రమత్తుఁడై దుష్టుఁడై ధర్మయుక్తులగు మహర్షులను ముల్లోకంబులవారిని భయపెట్టుచు భక్షించుచు విచ్ఛలవిడిచిరింపఁ దొడఁగెను. విభీషణుఁడు ధర్మాత్ముఁడై నిత్యము ధర్మమునే యూచి స్వాధ్యాయనిరతుఁడై మితాహారుఁడై జితేంద్రియుఁడై తేజరిల్లెను. అంతఁ గొంతకాలమునకు మహాతేజస్వియగు కుబేరుఁడు పుష్పకారూఢుఁడై తండ్రిని గాంచ నచ్చటికేతెంచెను.

రామా ! నిజతేజంబున వెలుగొందుచున్న యా కిన్నరపతినిఁగాంచి కైకసి రాక్షసీ బుద్ధి దీపింప దశగ్రీవునితో నిట్లనియె. కుమారా ! తేజోవృతుఁడగు నీ యన్న వైశ్రవణునిఁ జూడుము. అట్టి దిట్ట కనుజుఁడవై నాకుఁ బుత్రుఁడవైన నీవెట్టి యథమస్థితియందున్నావై కన్నారఁగాంచుము. నను గన్నతండ్రి ! వైశంబ నీపరాక్రమంబు దీపింపజేసి కుబేరునితోఁ దులఁదూఁగు యత్నంబుఁ జేయుము. అని పలికిన తల్లిమాటల కల్లంబు జల్లనఁ బ్రతాపవంతుడగు దశగ్రీవుఁడు రోషంబు రేకెత్త తల్లి ! నేను అచిరకాలంబులోనే మాయన్నకన్న మిన్ననుగాని తుట్టుఁడనుగాని యయ్యెదను. ఇది సత్యము. నీవు మనోవ్యధను వీడుము. అని ప్రతిజ్ఞ చేసి తమ్ములనుగూడి దుష్కర తపంబునయే దృఢమనస్కుఁడై మనోరథంబు నీ డేర్చుకొననెంచి గోకర్ణమను నాశ్రమంబునకుఁ జనెను.

అక్కడ నుగ్ర విక్రముండగు నా దశగ్రీవుడు తమ్ములంగూడి నిరుప
మాన తపం బాచరించి బ్రహ్మను సంతోషపెట్టి నతడు ముడంబుది రావణు
నకు జరాపహంబులగు వరంబుల నొసంగెను,

ఇది తొమ్మిదవ సర్గము

ప ద వ స ర్గ ము

అగస్త్యుడు శ్రీరామునకు రావణాదుల తపోవిధంబుఁ దెలుపుట.

అంత శ్రీరాముడు అగస్త్యునిఁ గాంచి బ్రహ్మాక్షి ! వనంబున నా
యన్నదమ్ములు ఘోరనియమంబు నూని యత్తటి నెట్టి తపంబాచరించిరి ?
అనతీయవే ! యని ప్రార్థింప నగస్త్యుడు సంప్రీతమానసుండై రామునిఁ
గాంచి యిట్లనియె. రామా ! ఆయన్నదమ్ములు మువ్వరు నచ్చటనే యే
ఋతువుల నేయేధర్మంబు లుండునో నాయాధర్మవిధుల ననుసరించి తపం
బాచరించిరి.

కుంభకర్ణుఁ డట్లు తపంబునం దాసక్తుడై ధర్మపదస్థితుడై గ్రీష్మ
కాలంబున నిత్యము పంచాగ్ని మధ్యమున నిలిచియు వానకారున వీరాసన
స్థుడై జలధరజలంబులఁ దడిసియు హేమంతంబున నెల్లవేళల నీటినడుమ
నుండియుఁ దపంబొనర్చెను. ధర్మనిష్ఠాగరిష్ఠుడై సన్మార్గంబు వీడక యతఁ
డట్లు తపంబు సేయుచుండఁగాఁ బదివేలేండ్లు గడచిననెను.

ధర్మాత్ముడై న విభీషణుడు ధర్మపరుడై శుచియై యొంటికాల్చివై
నిలిచి యొదువేలేండ్లు తపం బాచరించెను. అతని నియమంబు సమాప్తిచెందఁ
గానే యచ్చరలాడిరి. గంధర్వులు పాడిరి. పూలవాన గురిసెను. దేవతలు
కలఁతనొందిరి. అంతతో నాఁగక విభీషణుడు సూర్యగతి ననుసరించి తిరు
గుచుఁ జేతులుఁ దలయుఁ బైకెత్తి వేదాధ్యయనంబున మనంబు లగ్నంబు
సేసి నందనవనంబున నింద్రునిచందంబునఁ దపంబు మఱియొదువేలేండ్లు
గావించెను.

రావణుడుగూడ నిరాహార్యుడై పదివేలేండ్లు ఘోరతపంబుసేసెను.
వేయేండ్లు నిండఁగానే యతఁడు తనతలను అగ్నియందాహుతి యొనర్చెను.
ప్రతినవప్రవర్షంబులకు నతఁడొక్కొక్క తలచొప్పున నిప్పునవేల్చుచుండెను.
ఇట్లు తొమ్మిదివేలేండ్లు గడచినవి. పదియగు వేయేండ్ల తుదను అతఁడు తన
పదియవ శిరంబును గరవాలంబున కెరగావింప నుండఁగా దేవతలతోఁగూడ
బ్రహ్మ యచ్చటి కరుదెంచి రావణునకుఁ బ్రత్యక్షమై “తండ్రీ ! రావణా !
నీ తపంబునకు మెచ్చితిని. నీ కే వరంబుగావలయునో శీఘ్రంబుగఁగోరుము.

నీకోరినవరంబు నిప్పుడ యిచ్చెద. నీ విక వ్యర్థపరిశ్రమము వీడుము" అన దశగ్రీవుడు ప్రహృష్టాంతరంగుడై తలవాల్చి సలుమోములవేల్పునకు మ్రొక్కిహర్షగర్వదవాహుల నిట్లీయె.

బ్రహ్మ రావణునకు వరంబులనిచ్చుట.

భగవానుడా ! ప్రాణులకు నిరంతరము మరణభయంబుదిక్కు నన్యభయంబులేదు. మృత్యువున కెనయగు శత్రువులేదు. కాన నాకమరత్వ మొసంగుము.

అన విని విరించి 'ఓయీ ! నీకు సర్వామరత్వమీయ సాధ్యంబు గాదు. వేటొక్కవరంబు గోరుము.' అని వచింప దశగ్రీవుడు చేతులుజోడించి జోతలుసేసి యెదుట నిలిచి ప్రజాధ్యక్షా ! శాశ్వతా ! సుపర్ణనాగతత్సు లకుఁగాని దైత్యగంధర్వరాక్షసులకుఁగాని, దేవతలకుఁగాని వధింపరానివాఁ డనై యెసంగువరంబు నా కనుగ్రహింపుము. ఇతర ప్రాణులఁగూర్చి నాకు విచారము లేదు. తృణతుల్యులగు మనుష్య ప్రభృతులు నా కొక లెక్క గాదు. అని వినయముతోఁ బలుకఁగానె చతురాననుడు వానిఁగాంచి రాక్షస పుంగవా ! అట్లేయగుఁగాక. నీవలన బ్రీతుఁడనైతిని మఱొక్కమేలు నీ కొడఁగూర్తును. నేకొనుము. తొల్లి నీచే నన్నియందు వేల్పఁబడిన నీ శిరంబులు తొంటియట్ల మొలిచి పోలుచుఁగాక. మఱియు నీవు మనంబునఁగోరిన రూపం బు నీకుఁ జేపమఁగాక యని పలికినతోడనే మున్నగ్నియందు హోమము సేసిన దశగ్రీవుని తలలు యథాప్రకారముగా మొలతెంచెను.

బ్రహ్మ విభీషణునకు వరంబు లిచ్చుట.

పిమ్మట సురజ్యేష్ఠుఁడు విభీషణుని వీక్షించి బిడ్డా ! ధర్మాత్మా ! విభీషణా ! నీ తపంబునకు మెచ్చితిని. నీకు వరమిచ్చెదను చెచ్చెరఁ గోరుము. అని పలుక షోడశకళాకలితుఁడగు చంద్రునివలె సర్వగుణసంపన్నుడై వెలుఁగు విభీషణుఁడంబుజగద్భునకు నమస్కారంబు గావించి భగవానుడా ! లోకగురుండవైన నీవు నా తపంబునకు మెచ్చి ప్రీతుండ వైతివేని నాకంత కన్న నేమి కావలయును ? కృతకృత్యుఁడనైతిని. నా జన్మము తరించినది. దయామయా ! నా కోరువరంబు నాలింపుము. ఎట్టి ఘోరాపదలయందైన నా మనంబు ధర్మంబు దప్పకుండుఁగాక. నేర్వకుండఁగనె బ్రహ్మాస్త్రము నాకు స్ఫురించుఁగాక. ఈ లోకంబున నేనే యే యాశ్రమంబులఁ జరించుచుందునో యాయాయీ యాశ్రమంబులందు నాకుఁ గలుగు నాయై బుద్ధులు ధర్మబద్ధ ములై నెగడఁగాక. నే నా యా ధర్మములనే పాలించెదనుగాక. ఓ పరమో దారా ! ఇదియ నా వాంఛితార్థము. ఇదియనాకుఁ బ్రియంబు అనుగ్రహిం

పుము. నీవ నాకేడ్లడ. ధర్మానురక్తులకు లోకంబున దుర్లభంబెదియు లేదు గదా ! అని నవినయంబుగా విన్నవించి బ్రజావతి యత్యంత ముదంబునెంచి బిడ్డా ! నీ వెంతయు ధర్మిష్ఠుడవు, నీ కోరినవరంబు లన్నియు సఫలంబులగు గాక. రాక్షసయోనిని జనించినవాడవయ్య నీ వధర్మంబున బుద్ధి చొరనీయవు. కాన నీ కమరత్వ మొనఁగితిని.

బ్రహ్మ కుంభకర్ణునకు నిద్ర నిచ్చుట.

అని నెనరుతోఁజెబల్కి కుంభకర్ణునకు వరమియఁబోవు తమ్మిచూలికి సురలెల్ల కరములుమోడ్చి నమస్కరించి తండ్రి ! నీవు కుంభకర్ణునకు వర మియవలదు. ఈ పాపాత్ముఁడు లోకుల నెట్లు చీకాకుపఱచుచున్నాఁడో నీ వెఱింగినదే కదా ! ఈ దురాత్ముఁడు నందనవసంబునకుఁ జని యచ్చరమచ్చ కంటుల నేడ్వరనొక్క గ్రుక్కను మ్రింగినాడు. దేవేంద్రానుచరులఁ బడు గుర భక్షించినాడు. పెక్కిండ్ల ఋషులఁ దన పొట్టనుబెట్టుకొన్నాడు. చాల మంది మానవులఁ జక్కిలంబుల మాడ్కినమిలి మ్రింగినాడు. వరములొందక మున్న యింతలింతలు నేసిన వీఁడు వరములొందినచో ముల్లోకంబు లొక్క పెట్ట నాపోశనంబు పట్టకుండునా ? అమేయప్రభామహితా ! వరమనుమిషచే వీనికి నిద్రనొసఁగుము. ఇట్లొనర్తువేని లోకంబులు సుఖంపడును. వాఁడు క్రశిమంబునొందును. అని వాకోనఁ బద్మసంభవుఁడు పద్మాక్షియుఁ బద్మ మాలినియునగు తన దేవేరిని సరస్వతినిఁ దలఁచెను. తలంచినంతనే వాగ్దేవి విరించిచెంత నిలిచి చిగురుఁగేలు మోడ్చి దేవా ! యిదిగో వచ్చితిని. నా చేయుపనియేమి ! ఆనతిమ్ము అని యడుగ లోకేశుఁడు వాణీ ! నీవు రాక్ష సేంద్రుడైన కుంభకర్ణుని నొరవనించి 'నా కోరిన మాట నాతని నోరినుండి పలికింపుము' అన నామె యట్లేయని కుంభకర్ణుని వదనంబుఁ బ్రవేశింప నది కాంచి కాంచనగర్భుఁడు 'కుంభకర్ణా ! మహాబాహూ ! నీ కేవరము' కావల యునో కోరుము' అన విని వాఁడు 'దేవా ! పెక్కిండ్లు నిద్రింపవలయునని నే నభిలషించుచున్నాను. కాన నాకీవరము దయచేయుము' అని ప్రార్థింప హంసవాహనుఁ డట్లేయగుఁగాక యని పలికెను. అది విని దేవతలు సంతసించి చంకలెగురవై చిరి. అంత సరస్వతీదేవి వాని ముఖంబును వీడిచనెను. బ్రహ్మ యుదేవతలఁగూడి నిజ నివాసంబున కరిగెను. తన్ను విడిచి సరస్వతి చని సంతనే దుష్టాత్ముడైన కుంభకర్ణుఁడు తెలివినొంది దుఃఖాక్రాంతస్వాంతుడై అయ్యో ! ఇప్పుడెట్టి ముష్టవాటిల్లినది ! నాయాస్వమునుండి యిట్టి వాక్య మెట్లు జాతినది ! ఇక్కడఁగూడిన దేవతలచేతనే నేను మోఘపోతిని. ఏమి చేయుదును ! ఎందుఁజొత్తును ! సమయము జూఁటినది ! చేయికాలిన పిమ్మట నాకులు పట్టుకొననేల యని వగచెను.

రామా ! ఇట్లు తన తన తేజంబుల వెలుగొందునా యన్న దమ్ములు
లభనరులై శ్లేష్మాంతక వనంబునకేగి యచ్చట సుఖముంజీరి.

ఇది పదియవ సర్గము

వ దు నొ క ం డ వ స ర్గ ము

సుమాలి రావణాదులఁజూడ భూలోకంబునకు వచ్చుట.

రామా ! సుమాలి రావణాదులు వరములొందిరని విని మనమున
హర్షించి భయమువీడి మంత్రులగు మారీచుఁడు, ప్రహస్తుఁడు, విరూపాక్షుఁడు,
మహాదరుఁడు ననువారును అనుచరులును సుసంరంభులై తోడరాఁ బాతా
శంబునుండి బయలుదేటి భూలోకంబున కరుదెంచి దశగ్రీవునిఁ గాఁగిలించుకొని
బిడ్డా ! అదృష్టవశంబున నీ కోరినకోరిక నెఱవేఱినది. త్రిభువనశ్రేష్ఠుఁడగు
బ్రహ్మవలన వరంబు నందితివి. ఎవనికి భయపడి మేము లంకనువీడి సాతాళ
మునకుఁబోతిమో యా విష్ణుకృతమైన మహాభయంబునుండి తలంగితిమి.
మేము చక్రిచే నోటువడి వీడు వాడ వీడి నిలువ నీడలేక కాలికిబుద్ధిచెప్పి రసా
తలంబుఁ బ్రవేశించితిమి. రాక్షసోచితంబైన యీ లంకాపట్టణము మనకా
ణాచి. నీ యన్నయగు కుబేరుఁడు తనబుద్ధి బలమునఁజేసి మనసగరము నాక్ర
మించుకొనెను. మహాబాహూ ! సామమునఁగాని దానమునఁగాని దండమునఁ
గాని క్రమస్థు మనసగరము నాక్రమింపుము ! దెబ్బకు దెబ్బగాఁ బగదీర్పుము.
మనకార్యంబు నెఱవేర్పుము. కుమారా ! నీవు లంకాధిపతివై నిస్సంశయ
ముగ మా కందఱకు విభుఁడవై దుఃఖసముద్రమున మునిగియున్న రాక్షస
కులమును సముద్ధరింపుము. బిడ్డా ! ఈ రక్కసికోలంబునకెల్ల నీవకుదురు.
నీవ నాథుఁడవు. నీవ ప్రభుఁడవు. నీవ స్వామివి. నీవదిక్కు. అని తన నొడి
కారంబు ప్రకటించుచుఁ బలుక దశగ్రీవుఁడు మాతామహునితో తాతా !
కుబేరుఁడు మాకు సన్నయగుట పితృసముఁడుగదా ! వానిఁగూర్చి నీవిట్లు
పలుకఁదగునే ! యని తిరస్కరింప వాని మనోగతాభిప్రాయము నెఱింగి
సుమాలి మాటుమాటాడక మిన్నకుండెను.

అంతఁగొండాక కాలంబునకు నందేయుండి యెద్దియేని మాట్లాడుచున్న
దశగ్రీవునిఁగాంచి ప్రహస్తుఁడు సవినయంబుగా సకారణంబుగా నిట్లనియెను.

ప్రహస్తుఁడు లంకను వైకొనుచుని రావణునకు బోధించుట.

దశగ్రీవా ! మహాబాహూ ! నీవిట్లుపలుకఁదగదు. శూరులకు సౌభ్రా
త్రములేదు. సేనొక్క చక్కనిమాట చెప్పెదను. చెప్పియొగ్గివినము. అదితియు

నితియు నక్కాచెల్లెండు సుమీ! ఆ చక్కనిచుక్క లిరువురు కళ్యపప్రజాపతి
యిల్లాండు అదితిత్రిభువనేశ్వరులైన యాదిత్యులను గనెను. దితి దైత్యులను
గాంచెను. కాననమ్ములు, సముద్రమ్ములు, పర్వతమ్ములు, పట్టణములుగల
యీ యిలాతలమెల్ల దైత్యులది. మహావీరా! నీవు లంకాధినాథుల వంశమునఁ
బుట్టిన మేటిరత్నమవు. ప్రభవిష్ణువైన విష్ణువు బవరంబున రక్కసుల జక్కాడి
యవ్యయమైన యీ జగత్ప్రయంబును దేవతల కొనంగెను. నీ పైక్కండవె
యీ వివర్యము గావించుటలేదు. ఇది సురాసురులు త్రొక్కిన త్రోవయెకాని
యవ్యముగాదు. దాయల నన్నదమ్ములని నీతులాడరాదు. సంధియముదక్కుము
రా పలుకూడుము. అని వచించిన ప్రహస్తుని మాటలకలరి రావణుడు
ముహూర్తకాలము యోజించి పల్లెయని యంగీకరించి యానందంబువెల్లి విరియఁ
రాఁడె రాత్రించరనికరపరివృత్తుడై చని తనవనంబునుజేరి త్రికూటాద్రి
పైఁగూర్చుండి వాక్యకోవిదుడైన ప్రహస్తుని ముఖంబున దాత్యంబు
నెఱవనెంచి ప్రహస్తా! నీవు శీఘ్రముగా నైరృతపుంగవుండగు కుజేరునిపాలి
రిగి నామాటగా సామపూర్వకముగా సిట్టులనుము.

రావణుడు ప్రహస్తునిఁ కుజేరునొద్దకుఁ బంపుట.

సౌమ్యుడా! యీ లంకాపురి యంతకుమున్ను మహాత్ములైన
రాక్షసులది. అనఘా! నీవిందుఁ బ్రవేశించుట న్యాయముగాదు. కాన అతుల
సక్రమా! మాపట్టణము మాకొనంగుము. అట్లాసంగితివేని నాకుఁ బ్రీతికలి
గించిన వాడవగుదువు అనిచెప్పివుచ్చుఁ బ్రహస్తుడు బయలుదేటి చని కుజేర
క్షీతంబగు లంకాపురంబుఁ బ్రవేశించి పరమోదారుడైన ధనదునికడకరిగి
పవ్రతుండా! నేను నీ తమ్ముండగు రావణునిచేఁ బంపఁబడితిని. ధనేశ్వరా!
నేను నీ కడకు దూత భావముపేక్షించి వచ్చితిని. సర్వశాస్త్రవిశారదా! దశాన
కుండు నీతోనాడుచునిన మాటలు వాక్రుత్తును. అవధరింపుము. తొల్లి యీ
లంకానగరము భీమపరాక్రములైన సుమాలి ప్రముఖ రాక్షసవీరులచే నను
భవంపఁ బడినది. దాని నిప్పుడు నీవనుభవించుచున్నావు. కాన తమపట్టణము
కము కొనఁగుమని దశగ్రీవుండ సామంబుగ యాచించుచున్నాడు. కావున
వారిసొత్తువారి కిచ్చి వుచ్చుట విహితంబు.

కుజేరుడు లంక విడిచిపోవుట.

అని విన్నవింప విన్నాణియైన కుజేరుడు వానిఁ గాంచి 'ఓయీ!
నిశాచర శూన్యమైన యీ లంకాపట్టణము నాకుఁ బితృపాదులొనంగిరి. దాన
మానాదిగుణభాసితులగు యక్షులతో నే నిందువసించుచున్నాను. దనుజా
గ్రణీ! నీవు వేగంబుగాఁజని దశగ్రీవునిఁగని నిష్కంటకమును, అవిభక్తమును

నైన నాయీ లంకారాజ్యమును ఇందలి ధనమునెల్లను నుల్లంబు పల్లవింప హాయిగా నేలికొనుమనుము.' అని చెప్పి తన తండ్రియొద్ద కరిగి యెరఁగి 'తాతా ! దశగ్రీవుఁడు నా యొద్దకు దూతనంపినాఁడు పూర్వము రాక్షస గణముచే ననుభవింపఁబడిన లంకానగరము గ్రమ్ముఁ దన కిమ్మనినాఁడు. కావున నే నిప్పుడేమి చేయవలయునో యానతిమ్ము' అని చేతులు జోడించు కొని నిలిచిన వానిఁగని మునిమణియైన విశ్వపుండు పుత్రా ! నా మాట వినుము. ఇంతకుమున్నె మహాబాహువునై దశగ్రీవుఁ డీ విషయము నాతోఁ జెప్పియున్నాఁడు. వెక్కుమాటు లీ కార్యంబు నీకుఁ దగదని ఛీకొట్టితిని. కాని యా దుర్మతి నామాట లొకచీరికిఁగొనఁడయ్యెను. నేను గోపించి 'ధ్వంసమై పోదువ'నికూడ శపించితిని. శ్రేయోదాయకంబును, ధర్మ్యంబునునైన యొక్క మాట చెప్పుచున్నాను; విను. ఆమూఁఁడు వరంబులంది మత్తిల్లియున్నాఁడు. పిన్న పెద్ద యంతర మెఱుంగకున్నాఁడు. నా శాపంబు కతంబున దారుణ ప్రకృతిగలవాఁడు గూడ నైనాఁడు. కాన నాయనా ! నీవు కైలాసనగంబున కరుగుము. పరివారముతోఁగూడ లంకనువీడుము. కైలాసంబుననే నివాస మేర్పఱచుకొనుము. నదీమతల్లియైన గంగానది యచ్చటనె ముచ్చటగాఁ బాఱుచుండును. కాంచనమయంబులు, సూర్యకాంతి సంకాశములునైన పద్మ ములా నదీ జలంబులఁ దేలియాడుచుండును. తెల్లగలువలు నల్లగలువలు ఇతరములగు సుగంధిపుష్పములు నందుఁ గనువిందొనర్చుచుండును. గంధర్వుల తోడను, అప్సరసలతోడను, నాగులతోడను, గిన్నరులతోడనుగూడి సుపర్వ లానదీ జలంబుల విహారశీలురై నిరంతరము క్రీడించుచుందురు. ధనదా ! నీవు దశాననుఁడు వరంబులందుట యెఱిఁగియున్నాఁడవు. కావుట వానితోవైరంబు పెట్టుకోవలవదు. అని చెప్పఁ గుబేరుఁడు తండ్రియందలి గౌరవంబునఁజేసి యాతనియాజ్ఞ శిరంబునఁ దాల్చి భార్యయుఁ బౌరులు, మంత్రులు, వాహన ములు, ధనములు మున్నగువానితోఁ గైలాసంబున కేఁగెను.

రావణుఁడు లంకను జేరుట.

అతఁ డెల్లు చనఁగానె ముప్పదియామడ విడివిగల యా లంకాపట్టణము నిర్జనము నిర్భయమునై యుండెను. అంతఁ బ్రహస్తుఁడు సంతసించి మంత్రులతో ననుజలతోఁ బరివేష్టించియున్న దశగ్రీవునిఁగొంచి దశకంఠా ! ధనదుఁడు లంకను విడిచి పోయెను. లంకానగరము శూన్యమయ్యెను. మమ్ముఁ దోడ్కొని వేడ్క దైవాఱ నీవందుఁ బ్రవేశింపుము. అక్కడ ధర్మపరిపాలనంబు సాగింపుము అని హెచ్చరింపఁగా విని మహాబలుఁడు దేవారాతియు నగు దశకంఠుఁడు సభ్రాతృబలవాహనుడై కుబేర పరిత్యక్తంబును సువిభక్త

మహాపథంబునునైన లంకాపురంబును దేవేంద్రుడు స్వర్గంబునువలె బ్రవేశించెను.

అట్లు దశాసనుఁడు లంకంజొచ్చి పట్టాభిషిక్తుడై రాక్షసులతో నందు హాయిగా నివసించుచుండెను. నల్లనిమబ్బుల యుబ్బును గెబ్బు రక్కసులచే నావీడు ఈడులేక పాలుపొందుచుండెను.

అంత నక్కడఁ గుబేరుఁడు తండ్రిమాటయందలి గౌరవంబునఁజేసి చంద్రునివలె స్వచ్ఛమైన యా కైలాసగిరియందు సుందరభవనయుతంబగు పట్టణమొక్కటి నిర్మించి యందు సమరావతీయందు నింద్రుఁడువలె వెలుఁగొందుచుండెను.

ఇది పదునొకండవ సర్గము

పండ్రెండవ సర్గము

రావణునకు మయుఁడు మండోదరీ వృత్తాంతము చెప్పట.

రాక్షసేంద్రుఁడగు రావణుఁడు దమ్ములతోఁగూడనట్లు పట్టాభిషిక్తుడై చెల్లెలగు శూర్పణఖకు వివాహముచేయనెంచి కాలకేయుఁడగు విద్యుజ్జిహ్వఁడను దానవేంద్రునకొసంగి పెండ్లిచేసి వేటయందలి తమకంబునఁ దిరుగుచు నట, దితిసుతుండును, గన్యాసహాయుండును నగు మయునిఁగాంచి నీ వెవ్వరపు ? ఒంటరిగా నీ నిర్జనప్రదేశంబున నీ మృగాక్షితోఁగూడ నేలవసించుచున్నావు ? అని ప్రశ్నింప, మయుఁడు దళగ్గిపునితో ఓయీ ! నా వృత్తాంతమంతయు యథాతథముగాఁ జెప్పుచున్నాను. వినుము. హేమయను నప్పరస కలదని నీ వింతకుమున్నే వినియుండువు. పౌలోమిని శతకృతువునకుఁబోలె దేవతలు నా కామె నొసంగిరి. ఐదువందలయేండ్లనుండి నే నామెను వీడక విషయసుఖంబు లనుభవించుచుంటిని. దేవతాకార్యంబునకై యామె యెందే నిజని పదునాల్లేండ్లయెను. ఆ హేమకొఱకు నీ పురంబు సర్వంబు హేమమయంబు గావించితిని. వజ్రవైడూర్యములచే నలంకరించితిని. నా మాయామాత్రముచేతనే యీ నిర్మాణమంతయు జరిగెను. ఆమె లేని యయ్యెడ నేను నివసంపలేక దీనుడనై దుఃఖాక్రాంతస్థాంతుఁడనై యీ సగరంబును వీడి నా యీ కూతునిఁగొని యీ యడవికివచ్చితిని. హేమాగర్భసంజాతయై పెనుపొందుచున్న యీమెకు పరాన్వేషణంబుచేయుచు నిందరుగు దెంచితిని. మానకాంక్షులందఱకుఁ గన్యాపితృత్వము దుఃఖహేతువు గదా ! కన్య పుట్టిన యింటివారిని, మెట్టినయింటివారినిఁగూడ నిత్యంబును సంశయంబున ముంచును.

ఆ హేమయను భార్యవలన నా కిరువురు కుమాగులుగూడఁ గలిగిరి. అందు మాయావి మొదటివాఁడు. దుందుభి రెండవవాఁడు. తాతా ! నీవు నిజ మడుగుటచే నా యీ వృత్తాంతమంతయు నీ కెఱింగించితిని. నీ వెవ్వరప్రానే నిప్పు డెఱుంగఁ గోరుచున్నాను. అన విని దశకంఠుఁడు అడఁకువతోఁప మయు నితో నేను మునియు పౌలస్త్యపుత్తుఁడును దృతీయబ్రహ్మయునగు విశ్ర వసుని పుత్తుఁడను. నన్ను దశగ్రీవుఁడండ్రు. అన విని మయుఁడు దశా స్యుఁడు బ్రహ్మర్షి యగు విశ్రవసుని కుమారుఁడని తెలిసికొని వార్షపులకిత గాత్రుఁడై తనకూతు నతనికిచ్చి వివాహంబు చేయనెంచి,

మయుఁడు రావణునకు మండ్తోదరి నిచ్చి పెండ్లిచేయుట.

యామె చేతి నాతని చేతితో గ్రహింపఁజేసి కిలకిల నవ్వుచు దశముఖు నితో రాజా ! యీమె నాకూతురు. ఈమెతల్లి హేమ యను నవ్వరన. మండ్తోదరి యను పేరుగల యీ కన్యకామణినిఁ బత్నిగాఁ బరిగ్రహింపుము. అన దశవదనుఁడు వల్లెయని యంగీకరించినంత మయుఁడు మునివరశాపగతి నెఱిగియు బితామహకులుఁ డగుటచే శంకింపక పంకజపాణి యగు తన తనయ నొసంగి యగ్నిసన్నిధిని యథావిధిగా వివాహ మొనర్చెను. రావణుఁడు బ్రహ్మకులంబునఁ బుట్టినవాడని యెఱింగి తన కూతునిచ్చుటయే గాక మహాద్యుతంబును, అమోఘంబును నగు నొక శక్తినిగూడ వాని కొసంగెను. ఆశక్తిచేతనే తొల్లి రావణుఁడు లక్ష్మణుని మూర్ఖు నొందించెను.

రావణుఁడు తన సోదరులకు వివాహములు సేయుట.

లంకేశ్వరుఁడగు రావణు డిట్లు భార్యా సమేతుఁడై లంకను జొచ్చి వైరోచనుని దాహిత్రియగు వజ్రజ్వాలను గుంభకర్ణునకును శైలూఘుఁడను గంధర్వరాజు కుమారికయగు సరమను విభీషణునకును నిచ్చి వివాహంబు లొనర్చెను. ఈ సరమ మానససరోవర తీరమున జనించెను. ఇట్లుండ నొక పర్వాకాలమున నాసరస్సు ఉప్పొంగఁగా నామె తల్లి ఓ సరోవరమా ! నీవు పొంగవలదు. అని ప్రార్థించెను. దానంజేసి యామె సరమయను పేరఁ బ్రఖ్యాతిఁగాంచెను. (సరః=ఓ మానస సరస్సా ! మా=ఉప్పొంగ వలదు.)

రావణ, కుంభకర్ణ, విభీషణులు మండ్తోదరి, వజ్రజ్వాలా సరమలతో నందనవనంబున గంధర్వులవలె విహరించుచుండిరి.

అంత మండ్తోదరి మేఘనాదుఁడను పుత్తునిఁ గాంచెను. వానినే మీ రింద్రజిత్తునుచున్నారు. పుట్టుట తోడనే యాయింద్రజిత్తు మేఘ ముఱిమి నట్లటచుటచే లంకాపట్టణ మంతయు జడికృతమయ్యెను. అదిగాంచి రావణుఁ

జాతనికి మేఘనాదుఁడని పేరు పెట్టెను. రామా! పవిత్రమగు నారావణాంతః పురంబున నాబాలుఁడు దారుఞ్చన్మంబగు నగ్నివలె దాదులచే రక్షింపఁ బడుచుఁ దల్లిదండ్రులకు నుల్లాసంబు పెల్లుగాఁ గల్గించుచు వృద్ధిచెందెను.

ఇది పండ్రిండువ సర్గము

ప దు మూఁ డ వ స ర్గ ము

రావణుఁడు లోకములను బాధించుట.

అంతఁ గొంత కాలమునకుఁ జతుర్ముఖుని వరంబునంజేసి నిద్రాదేవి కుంభకర్ణు నావహింపఁగా నాతఁడు సుఖాసీనుఁడై యున్న యన్ననుగాంచి, రాజా! నన్ను నిద్దుర తద్దయు బాధించుచున్నది. కాన నాకొక నిద్రాలయము గట్టింపుము. అని ప్రార్థింప రావణుఁడు విశ్వకర్మంబోలు శిల్పుల రావించి కుంభకర్ణుఁడు నిద్రొప నాలయంబు నిర్మింప నియోగించెను. ఆ కారువులు ఒక యామడ వెడల్పును రెండామడలు పొడవును గలిగి, శుభ్రంబును మనోజ్ఞంబును నిరాబాధంబుననై విరాజిల్లు నిద్రాగృహంబును నిర్మించి కుంభకర్ణున కొసంగిరి. అది కైలాసనగంబును నగం జాలి, కాంచనమయ ములు స్ఫటికమయంబులు చిత్రచిత్రితములు నగు స్తంభములు వైడూర్య సోపానములు, కింకిణీ జాలకములు, దంతతోరణములు, వజ్రస్ఫటిక వేదికలు గలిగి యత్యంత మనోహరంబై సర్వసుఖప్రదంబై హృదయాహ్లాదం బొస వించుచుండెను.

మేరుధరాధరదరీ గృహంబువలె సర్వర్తు సుఖదంబై న యాగృహంబును జొచ్చి కుంభకర్ణుఁడు నిద్రానక్తుఁడయ్యెను. పెక్కువేల సంవత్సరములు గడచి నను అతఁడు నిద్రనుండి మేల్కొంచుడయ్యెను. కుంభకర్ణుఁ డిట్లు నిద్రొచు చుండఁగా రావణుఁడు నిత్యంబును వేల్పులను బట్టి గొట్టుచు, ఋషులను గట్టుచు, యక్షులను జెఱుఁబెట్టుచు, గంధర్వులను మొట్టుచు నందనవనంబును బోని యుపవనంబులఁ బ్రభంజనుని భంగిఁ జిందఱవందఱ చేయుచు నేఱుల నేనుఁగువలె జొచ్చి కలంచుచుఁ గొండల వజ్రంబువలెఁ జెండి పిండిపిండి చేయుచు సర్వనాశకుఁడై చరించుచుండెను.

కుబేరుఁడు రావణునకు నీతి దెలుప దూత నంపుట.

ధనేశ్వరుఁడైన కుబేరుఁడు రావణుఁ డట్లు బయలు మెఱసి చరించు చుంట యెఱింగి, నిజకులోచిత వృత్తంబు చిత్తంబునఁ దలంచి, తన సౌభ్రా

త్రంబు ప్రదర్శింపనెంచి, సోదరుడగు రావణుని హితంబు గోరి దూత నొక్కరుని లంకకుఁ బంపెను. తొలుత నాదూత ధర్మాత్ముడైన విభీషణుని దర్శింప నాతఁడు దూతను గుశలంబడిగి తన జ్ఞాతుల త్రేమంబు విచారించి యతని రాకకుఁ గారణంబడిగి తెలిసికొని వానిని దోడ్కొనిపోయి పేరోలగం బున్న యన్నయగు రావణునిఁ గాన్పించెను. అంత నాదూతః ప్రతాపదీపి తుండై మేలిమెత్తలు గల యుత్తమపర్యంకమున నుపవిష్టుండై యున్న రావణునిఁ గాంచి జయశబ్దపూర్వకముగాఁ బూజించి ముహూర్తకాలంబు మిన్న కుండి రాజా ! నీయగ్రజుడగు యత్రేశ్వరుఁడు నన్నిటకు దూతగా నంపినాఁడు. వాని మానిత సందేశము మీయిరువురకుఁ బరస్పర గౌరవప్రదము. మీవంశ ప్రతిష్ఠకుఁ దార్కాణము. కాన సావధానముగా వినుము. ఇందనుక నీనడవడి పులుగడిగిన ముత్తైమువలె స్వచ్ఛమై మెచ్చఁదగినదియై యున్నది. ఇకముందు గూడ సాధ్యమగునేని సాధువర్తనఁడనై చరియింతువు గాక. నీవు నందనవనమును గంచు మించు చేసితివనియు సాధుల వేధించితివనియు నీపేరు విన్నమాత్రాన దివౌకసులు నడునడునడంకుచు నీదుశ్చేష్టితము లాఁపఁ దలంపు గొన్నారనియు విన్నాను. ఎన్నియో మాటులు నన్నుఁగూడ నీవు మన్నింపక యెల్లదమొనర్చితివి. బాలుఁడు దుడుకుఁబోకలఁ బోవ వానిఁ బాలించుట బంధు ధర్మంబు గదా !

తమ్ముడా ! నేను దపంబు గావించి హిమవత్సానుతలంబున కరిగి జితేంద్రియుఁడనై కర్కశవ్రతదీక్ష నూనియుంటిని. అటఁ బార్వతీ సమేతుండైన శివుఁడు నాకుఁ బ్రత్యక్షమయ్యెను. అప్పుడు నాకన్ను భవానిపైఁబడెను. నిరుపమాన సౌందర్యవతియగు నా సతి యెవ్వతెయో యని యాశ్చర్యపడి శుభదృష్టితోనట్లు చూచితినిగాని యన్యభావంబునఁ గాంచలేదు. అయిన నేమి ! ఆ దేవీ ప్రభావంబున నా కుడికన్ను దుమ్ములోఁ బ్రుంగిన దీపము వలెఁ గమలి పింగళత్వము నొందెను. అంతట నే నా చోటువీడి కొండాక విశాల రమణీయ గిరితటంబున కరిగి యందు నెనిమిదివందలయేండ్లుగ్రతపంబు గావించితిని. అదికని భూతేశుఁడు సంప్రీతచేతస్కుండై నన్నుఁ జేరవచ్చి ఓయీ ! నీవు ధర్మజుడనై సుస్థిరుడనై యొనర్చిన వ్రతంబునకు నే నెంతయు సంతసించితిని. ఈ వ్రతమొకప్పుడు నేను సలిపితిని. నాటికి నేఁడు నీవు సలిపితివి. నీవును నేను దక్క నీ దుష్కరవ్రతమును జేసినవాఁడు మఱొక్కఁడులేడు. దుస్సాధ్యమగు నీ వ్రతమును దొల్ల నుత్పాదించినవాఁడనునేన. నీ తపస్సువలన నేను నీకు వశుఁడనైతిని. నాతోడి సఖ్యం బభిలషించి నాకు మిత్రుఁడవుగమ్ము. హైమవతీ ప్రభావంబున నీ కుడికన్ను మాఁడిపోవుటంజేసి నీవు ఏకాక్షిపింగళుడను పేరఁ బ్రసిద్ధిగాంచుము.

అని సాదరమేదురవాక్యంబులఁ బలికిన శర్వాణీధవునితోఁ జెలిమిచేసి కొని స్వస్థానమునకు వచ్చుటతోడనే నీవు పాపాత్ముడవై పోరానిపోకలఁ బోవుచున్నావని వింటిని. సురులును మునివరులును నీ వధోపాయంబు నన్నే పించుచున్నారట కాన మనవంశ గౌరవము వమ్మొనర్చు నధర్మపథము విడుపుము.

రావణుడు కుజేరదూతను వధించుట.

అని పలికినతోడనే విని రావణుడు గన్నుల నిప్పులు గ్రక్కుచుఁ జేతులు వెనవెట్టుచు, బండ్లు పటపట గొలుకుచు దూతనుగాంచి ఓరీ నీచా ! ఈ సుదేశమునుబడిన వానిఘోరణి తెలిసినది. నీవుగాని నిన్నుఁ బుత్రైచినవాడుగాని యింక మనఁజాలరు. ధనరక్షణపరాయణుడగు కుజేరుఁ డిట్టి హితవు గలపదగినవాడే! మహేశ్వరిమైత్రిని గూర్చి వాకొననేల ? నీ వాడిన పోడిమి మాలిన మాటలు నేను సహించఁజాలను. వాని చర్యలకెల్ల నింతకాలము నైచితిని. నా కన్నయై పుట్టుటఁజేసి వాడు చావునకుఁ దప్పి నాడని యెఱుంగుము. వాడు చెప్పిపుచ్చిన నుడులు నా చెవినిఁబడినదాది నాకు బాహువీర్యము నెఱపి లోకత్రయంబు నేకార్ణవంబునయే బుద్ధివైడము చున్నది. ఇప్పుడే యితర దిక్పాలురు ముప్పురపని పట్టించి మీ యేలికను యమాలయంబునకుఁ బాలికావును జేసెదను. అని తన కరవాలంబును దటాలునదూసి రావణుడు దూతను దునిమి వానిమేను దుష్టులగు రాక్షసుల కెరగావించి కృతస్వస్థ్యయనుండై ముల్లోకంబులఁ గొల్లగొట్టి నిశ్చయించు కొని కుజేరుడున్న యెడకుఁ జనెను.

ఇది పదుమూడవ సర్గము

ప దు నా ల్ల వ స ర్గ ము

రావణుడు కుజేరుని జయింపఁ బోవుట.

సమరోల్లాసులు బలోన్మత్తులు వీరాధివీరులు నగు మహాదర ప్రహస్త, మారీచ, శుక, సారణ, ధూమ్రక్షణులను మంత్రులతోఁగూడి రావణుడు ముల్లోకంబులను గోపంబున దహించువాడు పూలె దాడిసాగించి ముహూర్త కాలంబులోఁ బట్టణములు నదులు వనములు పర్వతములు దాటి హుటా హుటేని గైలాసపర్వతమునఁ బ్రవేశించెను. యక్షులు వానిఁగాంచి రణోత్సాహియై చనుదెంచినవాడని నిశ్చయించుకొనిరి. కాని వానియెదుట నిలువ సాహసింప లేకపోయిరి. రావణుడు తమ వ్రభువునకు సోదరుడగుట యెఱిగిన

వారు కావుటఁ గుబేరునొడ్డకేఁగి సర్వమును నివేదించిరి. అంతటఁ గుబేరుఁడు రావణు నెదుర్కొనుఁడని తన సైనికుల కాజ్ఞయిడఁగా వారందఱు మిన్నందిన సంతసముల మేనులు ప్రొంగఁబాలికలనికేదరలి చనిరి. అత్తఱి వియ త్తలంబున కుప్పొంగు సముద్రసంక్షోభమువలెఁ గుబేర సేనాసంక్షోభము కైలా సము నుజ్జూఁత లూఁగించెను. పిమ్మట యక్షరాక్షసులకు సంకులసమరము జరిగెను. రావణుని మంత్రులు నొచ్చివిచ్చిరి. అది కని దశగ్రీవుఁడు క్రోధ ఘూర్ణమాసమానసుఁడై సింహనాదమొనర్చి శత్రువుల నెదిర్చి నంత

యక్షరాక్షస యుద్ధము.

ఘోరవిక్రములైన వాని సైనికులతో నొక్కొక్కఁడు వేయిమంది జక్కుల నుక్కడంచెను. అంత యక్షులు గదా షరఘ శక్తి తోమరములతోఁ దనను మోఁచుచున్నను లెక్కసేయక రావణుఁడు శత్రుసేనలఁ జొరఁబడ యక్షసేనలు వర్షించు మేఘములమాడ్కి బాణములఁ గురిసి రావణున కుక్కిరిబిక్కిరిచేసి యరికట్టిరి. వారిధరధారలచే మహీధరంబువగిది యక్షుల బాణములచే సమాహతుండయ్యు రావణుఁడు బెగ్గడిల్లక కాలదండసమానం బగు గదను బైకెత్తి యక్షులను బలిగొనుచు సేనామధ్యంబునకుఁ జొచ్చి గాలితోఁ గూడియున్న యగ్ని గడ్డి దుబ్బులను వికీర్ణ శుష్కేంద్రసములను ఏర్పు కరణి యక్షసేనలను మాడ్చివైచెను. వాయువు జీమాతముల నెగురఁగొట్టు నట్లు రావణ మంత్రులగు మహాదర శుకాదులు యక్షుల సంతరితుంబున కెగురఁగొట్టిరి.

కొందఱు కరవాలంబుల కెరయై సమరభూమి నొరగిరి. కొందఱు వాడి యగు తమదంతములఁ బెదవులు గొఱికికొనుచు నేలంగూలిరి. కొందఱు వాలు దొఱఁగి భీతిగదిరి యొండురులఁ గ్కొగిలించుకొని నీటితాఁకునఁ గూలు నేటి గట్టవలెఁ గూలిరి.

చచ్చి స్వర్గమును జేరు సైనికులతోడను, భూతలంబున సంగరంబొన రించు వీరులతోడను, అనిఁ గాన వచ్చిన మునులతోడను, రోదనీకుహరంబు నిండిపోయెను.

మహాబలశాలురగు తన యక్షవీరులు రణంబున నిహతులగుట గాంచి ధనాధ్యక్షుఁడగు కుబేరుఁడు మఱికొంతమంది యక్ష సైనికుల రాక్షసులవై కనిపెను. వారికి బాసటగా నొక జగాజట్టినిఁ గూడఁ బంపెను.

రామా! ఇంతలో నధిక సేనాబలముతుండగు సంయోధకుఁడను యక్షుఁ డు కుబేర ప్రేరితుఁడై చని శత్రుసేనలవైఁ గొప్పరించెను. విష్ణుచక్రముతోఁ

గొట్టినట్లు సంయోధకంటకుడు మారీచుని గొట్టఁగా నతఁడు పుణ్యము తఱిగినవాఁడు నాకంబునుండి జాతిపడినట్లు కొండకొననుండి పుడమింబడి తెప్పిటిల్లి కొండొకతడవు విశ్రమించి సంయోధకంటకునితోఁ దలపడ వాఁడొడిపాటి చనెను. రావణుడు కాంచనచిత్రాంగంబును, నైదుర్యరజతోక్షితంబును, ద్వారపాలక సంరక్షితంబును నగు తోరణాంతరంబునఁ బ్రవేశింప సూర్యభానుఁడను ప్రఖ్యాత ద్వారపాలుఁడు లోనికిఁ జొచ్చుకొని వచ్చు దశగ్రీవుని నిరోధింప నతఁడు వానిని సరకుగొనక ముంగలికి నభంగురగతిని సాగిచనుచుండ నాయఱుడు తోరణంబు పెఱికి రావణుని క్షతగాత్రునిఁ గావింప నతఁడు గై రికాది ధాతువులచే నిండిన కొండవలె రక్తసిక్తాంగుఁడై విరాజిల్లెను.

రామా ! రావణుడు శైలశిఖరసన్నిభంబగు తోరణమునఁ దాడితుండయ్యు బ్రహ్మవరంబుసంజేసి మారణంబు గాంచలేదు. సరిగదా యాతోరణంబునే గొని యాయఱుని శిక్షింప నాతఁడు తోడనే భస్మీభూతదేహుఁడయ్యెను.

అప్పుడు రక్కసుని యుక్కును వీక్షించి జక్కులు దిక్కుతోఁపక యాయుధంబులు తొఱంగి విహ్వలచిత్తులై గిరిగహ్వరంబులను, నదీ జలంబులను డాఁగిరి.

ఇది పదునాల్గవ సర్గము

ప దు నై ద వ స ర్గ ము

అంతఁ గుబేరుఁడు భీతిగదిరిపాటునసంఖ్యాకమగు యక్షసేనను వీక్షించి సంక్షుభితహృదయుఁడై మహాయఱుఁడగు మాణిభద్రునిఁ గాంచి యక్షేంద్రా! మాణిభద్రా! దుర్వృత్తుఁడు, పాపచిత్తుఁడు, మత్తుఁడు నగు రావణునిఁ జంపుము. కదనంబున నదవదచెదియున్న జక్కులకు దిక్కుగము. అని పలుక మహాబలుఁడు, నజయ్యుఁడునగు మాణిభద్రుఁడు చతుస్సహస్ర యక్షబలంబులు వెంటనంటిరా రణరంగంబునకుఁ జని గదల నదరఁగొట్టియు రోఁకళ్ల వీరఁ జఱచియుఁ బ్రాసంబులఁ ద్రాసమునొందించియు, శక్తుల భవముక్తి నొసంగియుఁ దోమరముల తామసములడంచియు, ముద్గరములగాద్గదిక స్వరములొదవ నదిమియు విపక్షశిక్షయొనర్చుచు సంకులసమరంబు గావించుచు డేగవలె లాఘవంబుగఁ దిరుగుచుఁ గొట్టురా రాక్షసాధమా ! గట్టిగాఁ గొట్టు. ఇంతేనా నీ మగతనంబు అనియుల్లసం బాడుచు నెల్ల రక్కసులను జెల్లాచెదరు గావించెను.

ఆ తుములనంగ్రామమునుగాంచి గంధర్వులతోడి దేవతలును, బ్రహ్మ వేత్తలగు మహర్షులును, మిక్కిలి యుక్తజంపడిరి.

ప్రహస్తుడు జక్కుల నొక్క పేవురం జక్కడెను. మహాదరుడు అనింద్యచరిత్రులగు మఱివేయిమంది యత్నులమ్రందించెను. దురాత్ముడగు మారీచుడు తోకత్రొక్కినత్రాచునలె మండిపడుచు నొక్కవేల్చిడిన రెండువేలమంది యత్నులం బడగొట్టెను.

రామా ! యత్నులుచేయు ధన్యుద్ధమెక్కడ ? రాక్షసులొనర్చు మాయాయుద్ధమెక్కడ ? మాయావిదులగుటచేతనే రాక్షసులు యత్నులను దలకడచిరి. ఆ భీకరయుద్ధమున మాణిభద్రుడు ధూమ్రాత్మునితో దల పడెను ధూమ్రాత్ముడు ముసలమున మాణిభద్రుని రొమ్మవగులఁ గినుకమై వ్రేసెను. వ్రేటువడియు సతండు వీటిబోనినెఱుమగంటిమిమై గడగొని ధూమ్రాత్ముని నెత్తిపగులఁగొట్టెను. ఆ దెబ్బచే నాతడు గిరిగిరి తిరిగి క్రిందఁ బడెను.

నెత్తురు జొబ్బిల్లవ్రేటువడి నేలఁగూలియున్న ధూమ్రాత్మునిఁ జూచి రావణుడు నేయివ్రాసినయగ్నివలె భగ్గున మండి మాణిభద్రునివై దుమికెను.

ప్రళయాగ్నివలె దండిగామండుచుఁ గోపంబెనరేగఁ బైఁబడవచ్చు చున్న రావణుని యత్నుడు శక్తిత్రయంబున బిట్టుగాఁ గొట్టెను. దెబ్బతిని లేచి రావణుడు మాణిభద్రుని ముకుటస్థలంబునఁ దాఁకెను. ఆ దెబ్బచే మాణిభద్రుని ముకుటమొక్క పార్శ్వంబున కొఱగెను. కాని యా తాఁకునం జేసి యాతడు వీఁడఁ చెడఁడయ్యెను. కంపింపఁడయ్యెను. కావున నది మొదల మాణిభద్రుడు పార్శ్వమాలిని ప్రసిద్ధిగాంచెను.

కుబేరుడు రావణుని నిష్ఠురము లాడుట.

రామా ! మహాత్ముడైన యా మాణిభద్రుడు యుద్ధవిముఖుడు కాఁగానే యా పర్వతమం దెల్లడల మొల్లంబగు కలకలంబు వెల్లెసంగెను. యుద్ధమన మాణిభద్రుడు పరాజితుడయ్యెననియుఁ బెక్కురు జక్కులు రూపఱినియు విని కుబేరుడు సర్వ యక్షపరివృతుండై సరవాహనుండై శుక్రప్రోవపదయుక్తుడై, శంఖపద్మసమావృతుడై చివ్వుకుఁ గాలుద్ర వ్యుచుఁజని దవ్వన నిలిచి శాపంబుకతంబున విభ్రష్ట గౌరవుండై యనిమొనఁ జరించు తన సోదరుని రావణునిఁగాంచి తన బుద్ధివైశద్యము తేటపడ స్వీయ వైతామహాకలార్హముగ నిట్లనియెను.

ఓరీ ! దుర్గతీ ! నేను నీకు దుష్టచేష్టలు చేయవలదని చెవికి నోరు గట్టుకొని చెప్పినను విననొల్లకున్నావు. నీవు నరకమునకుఁ జనిన పిమ్మట అయ్యో ! ఇట్టి పాపంబులుచేసినకతంబున నిట్టి ఫలంబు లనుభవించుచు న్నాను గదా ! కట్టా ! యెట్టి కట్టిఁడినై తినని బిట్టువగచి నిజశితి తెలిసికొందువు. ఎవఁడు దుర్గతియై మోహంబునకువశుఁడై విసంబుద్రావి యొడలెఱుంగకుండునో యా మూఁథుఁడు తన కర్మఫలంబు పరిణామవేళ నెఱుంగుచున్నాఁడు. కాన నాయనా ! ఇట్టి దుష్కార్యము లొనర్చకుము. పాపంబు మూట గట్టికొనకుము. అని యెన్నివిధంబులు బోధించినను నీవు నీ స్వభావమును విడువకున్నావు. కాన నీ మైనర్చిన స్వల్పధర్మమునుగాంచి దేవతలు నిన్ను మెచ్చుకొనరు. తల్లిదండ్రులను అన్నదమ్ములను గురువులను అవమానించినవాఁడు యమలోకమునకుఁ జని నానాయాతనలఁబడునాఁడు తనపాప ఫలంబులఁ గాంచఁగలఁడు. శరీర మశాశ్వతంబని యెఱుంగక యెవఁడు తపంబు సేయనొల్లఁడో యా మూఁథుఁడు చచ్చిన వెనుకఁ దనగతిఁదలఁచి పరితృప్తుఁడగును. ధర్మమువలన రాజ్యము లభించును. ధనముచేకూరును. సౌఖ్యము కలుగును. అధర్మమున దురితముగదక్క అన్యములభింపదు. కాన సుఖంబు కొఱకు ధర్మంబు వహింపవలయును. పాపంబు విడువవలయును. పాపంబునకు ఫలంబు దుఃఖంబు మాత్రమే. దాని నాచరించువాఁడు దాని ఫలంబు నీజన్మంబుననే యనుభవింపవలయును. కాన మూఁథుఁడు ఆత్మాపఘాతార్థము పాపంబు నొనరించుచుండును. దుర్బుద్ధియగు వాని కెవ్వనికిని సుబుద్ధి యొక యంతటఁ గలుగదు. యెవఁడెట్టి కర్మబాసర్చునో వాఁడెట్టి ఫలం బొందకమానఁడు. తా మొనర్చిన పూర్వపుణ్యకర్మంబులంజేసి నరులు బుద్ధిని, రూపంబును, బలంబును, ధనంబును, బుత్రులను మాహాత్మ్యంబును బొందుచుందురు. అన్నింటికి స్వబుద్ధియే కారణము. దుర్బుద్ధివై నరకమునకేగు నీతో మాటలాడరాదు. నీ తోడనేగాదు నీ వంటి దుర్వృత్తులెవరితోడను భాషింపరాదు. ఇది సుజనుల నిర్ణయము.

రావణ కుబేర యుద్ధము.

అని కుబేరుఁడు పలికినంత రావణమండ్రులగు మారీచాదులందఱు విని గుమిగూడి యుద్ధవిముఖులై చనిరి. అంత మహాత్ముఁడగు నా యత్నేంద్రుఁడు గదగొని ధశగ్రీవుని తల పగుల నడచెను. గదా ఘాతంబున నొచ్చియు రావణుఁడు మడమ త్రిప్పలేదు. చలంపలేదు. అంత రావణ కుబేరు లొండొరుల ఘోరంబుగాఁ గొట్టుకొనిరి. ఒక్కఁడును జలంపలేదు. అలనటచెందలేదు. ఉత్తలపాటునొందలేదు. కాని మచ్చరములు మాత్రము పెచ్చుపెరిగెను. అంతఁ గుబేరుఁ డాగ్నేయాస్త్రమును రావణునివైఁ బ్రయోగించెను. రావ

ణుడు వారుణాస్త్రముచే దానిని బ్రతిహతియొనర్చి రాక్షస మాయంబుని శతసహస్రరూపంబులందాల్చి బహువిధంబుల గర్జించి యొకసారి వ్యాఘ్రమై, యొక మాతేకలమై, యొకతేప వారిధరమై, యొకతడవ సముద్రమై, యొక మరి భూధరమై, యొకతూరి ప్రాదమై, యొకపరి యక్షుడై, యొక యెడదై త్యుడై కుబేరునకుఁ గన్నట్టుచు బిట్టలియుచుఁ జీకాకు పఱచెను గాని నిజ రూపంబున వానికిఁ గానరాఁడయ్యెను.

రావణుడు కుబేరుని జయించి పుష్పకంబును గొనుట.

రామా! అంతఁ గొంఁడాకవడికి దశాననుఁడు వెనుగద యను మహాస్త్రమును గొని జక్కులఁజేసి నెత్తినడుచక్కిని గొట్టెను. కుబేరుఁ డాదెబ్బచేఁ దలపగిలి విహ్వలుడై మొదలు నఱకిన యశోకవృక్షమువలె రక్తధార లొలుకఁ గ్రిందఁబడెను. అంత నప్పుడక్కడఁ బద్మము మున్నగు నిధులు కుబేరుని చుట్టుమూఁగి యోదార్పుచు నందనవనమునకుఁ గొంపోయెను

రాక్షసేంద్రుడైన రావణుఁ డట్లు ధనదుని జయించి ప్రహృష్ట చిత్తుడై, జయలక్ష్మిని లక్ష్మితంబై, ముక్తాజాలప్రతిచ్ఛన్నంబై సర్వకాల ఫల ప్రదద్రుమయుతంబై, కాంచనస్తంభ సందీపితంబై, వైడూర్యమయ తోరణ భాసితంబై, మనోజవంబై, కామగమనంబై, కామరూపంబై, ఖచరంబై, మణికాంచన సోపానంబై, తప్తకాంచన వేదికాలసితంబై, దేవౌపవాహ్యమై, యక్షయంబై, దృష్టిమనస్సుఖంబై, బహ్వశ్చర్యమై, భక్తిచిత్రంబై, బ్రహ్మనిర్మితంబై, సర్వకామసంకలితంబై, మనోజ్ఞంబై, యనుత్తమంబై, నాతిశీతోష్ణంబై, సర్వర్తుసుఖవంబై, శుభంబై, వీర్యనిర్జితంబై, యెనంగు కుబేరుని పుష్పక విమానంబును గైకొని గరువత్సేకమున ముల్లోకములు జయించినవానివలె ద్రుల్లిపడుచు, విజయోత్సాహంబు వెల్లివిరియ, వెండి కొండనుండి క్రిందికిందిగి విమలకిరీటహార భాసురుండు దివ్యవిమానారూఢుడై సదస్సును బొందిన యగ్ని చందంబున విరాజిల్లెను.

ఇది పదునైదవ సర్గము

ప దు నా ఆ వ స ర్గ ము

కైలాసప్రాంతమునఁ బుష్పకము చనకుండుట.

రామా! రాక్షసాధిపుఁడగు రావణుడు సోదరుఁడగు కుబేరుని జయించి, కుమారస్వామిని గన్నచోటగుటచేఁ బవిత్రమై కాంతిపుంజరంజితమై, రెండవ సూర్యునివలెఁ బ్రకాశించుచున్న రాద్రమూర్తియగు శరవ

ణంబును బొడగాంచి యందు రమ్యప్రదేశ బాసితంబగు నొక్కపర్వతంబు నధిరోహింప నతని విమానమాయున్న యాకాశంబుననుండి యిటునటు గదలక నిలిచెను. అదికని రావణుడు తన మంత్రులఁగాంచి ఈపుష్పకము కదలుట లేదు. వలసినచోటునకుఁ బోవుటకుఁగదా యిది కుబేరునిచే నిర్భింపఁ జేయఁబడినది. ఏమిటికి నా యీవిమానము వలసినచోటునకు వెడలుట లేదు. ఈ పర్వతాగ్రమున వసించుచున్న యెయ్యెనొక్కనిచే నిది యిట్లాపఁబడ లేదు గదా అని ఆలోచనా పూర్వకంబుగఁ బ్రశ్నించినంత బుద్ధికోవిదుడగు మారీచుడు దశగ్రీవునితో “రాజా! పుష్పకము గదలకపోవుటకుఁ గారణము లేకపోలేదు. ఇది కుబేరునకుఁ దక్కు నన్యనకు హాహనము కాదేమో! ధనాధ్యక్షుడు లేకుండుట నిది కదలుటలేదు కాబోలు.” నని యెఱింగించి పలుకుచున్నంతలోఁ గృష్ణపింగళుఁడును, వామనుఁడును, ముండ్రియు, ప్రహ్వభుజుఁడును, బలశాలియు, ఈశ్వరానుచరుఁడును నగు నందీశ్వరుఁడు రావణుని చెంత కరుదెంచి జంకు కొంకు లేక “రావణా! తోలఁగి పొమ్ము, తోలఁగి పొమ్ము. శంకరుఁ డీశైలంబునఁ బావ్యతితోఁ గ్రీడించుచున్నాఁడు. సుపర్ణనాగ యక్షులకు, దైత్యదానవ రాక్షసులకుఁ దక్కుంగల సర్వభూతకోటికిఁ గూడ నీపర్వతంబు చొరరానిది. ఇది యీశ్వరాజ్ఞ. అని వచింప వీని రావణుడు క్రోధఘూర్ణమానమాననుండై, కంపితకుండలుండై, రోషారుణనేత్రుండై, పుష్పకంబునుండి దిగి ఎవడురా శంకరుఁడు అని శైలమూలమున కరిగి దీప్త శూలధారియై రుద్రుని చెంగట రెండవ రుద్రునివలె వెలుఁగుచున్న నందీశ్వరునిఁ గాంచి వాని వానరముఖంబును వెక్కిరించువాండై మొఱకుఁ దనంబున మేఘముఱిమినట్లు పకపక నవ్వ

నందీశ్వరుఁడు రావణుని శపించుట.

భగవంతుండై న నందీశ్వరుఁడు క్రుద్ధుండై యపరరుద్రుండై రావణునిఁగాంచి ఓరీ దశాననా! నన్నుఁగాంచి వానరాకారుడనని మూతి విఱిచి తిరస్కరించితివి. అశనీపాతసంకాశమగు నవహాసమును గావించితివి. తత్ఫలంబుగా నీవు మద్వీర్యసంపన్నులును, మద్రూపసమతేజోభాసేతులును నఖి దంష్ట్రాయుధులును, శూరులును మనోజవంబుగల వారును యుద్ధోన్మత్తులును బలోద్రిక్తులును బర్వతంబులమాడ్కి నెల్లెడలఁ బ్రసరించువారును నగు వానరులు నీ కులనాశనమునకై యుద్భవింపఁగలరు. వారు నీత్రుల్లు దుల్లఁ గొట్టుదురు. నీపొడవడగింతురు. నీమంత్రులను, బుత్రులను గూడ రూపు మాపుదురు. ఓరీ నిశాచరా! యిప్పుడు నేన నిన్ను చంపనోపుదును. కాని నీ వింతకుమున్న దుష్కర్మములుచేసి చచ్చియున్నావు. చచ్చినవానిని జంపుట మగవాడి గాదు. అని పలుకఁగానే దేవదుందుభులు మొరసెను. పూలవాన

కురిసెను. మహాబలుఁడైన రావణుఁడు నందివాక్యంబులు లక్ష్యంబు చేయక యాపర్వతము నూఁది “ఓ బసవన్నా! నేవిహారము చేయుచున్న నా పుష్పక విమానము గమనమును నీయాజ్ఞంజేసి యీపర్వత మాఁగినది. కాన నీ కొండ నూడఁబెఱికిెదను. భవుఁ డేప్రభావంబున నిత్యమును రాజువలెఁ గ్రీడించుచున్నాఁడో తెలియవలెను. పాప మతఁడిప్పుడు ఉపస్థితమైన భయస్థాన మును గూడ గుర్రెఱుంగకున్నాఁడు.” అని పలికి చేతులారఁబట్టి యాపర్వ తము నుట్టుఁతలూఁవెను.

రావణుఁడు కైలాసమును బెల్లగించుట.

అచలంబు చలనంబు నొందఁగానె దేవగణంబులు గంపించెను. పార్వ తియుఁ జలించి మహేశ్వరునిఁ గాఁగిలించుకొనెను. అంత మహాదేవుఁడు నవ్వుచు నారావణునిచెయిదిని గని పాదాంగుష్ఠముచే నాపర్వతమును లీలగా నదిమి పట్టెను తోడనే రావణుని చేతులు మహీధ్రంబు క్రిందఁబడి నలిఁ గెను. అదికని యతని సచివులు ఆశ్చర్య నిమగ్నులైరి. రావణుఁడు రూపొందిన కోపంబునఁ జేతులబాధ కాఁగలేక తన్నుకొనుచు ముల్లోకంబులు కంపించు నట్లు మొట్టోయని యఱచెను.

ఆధ్వని విని మనుష్యులదిరిపడి ప్రళయకాలము దాపరించెనని తలం చిరి. దేవతలు తొట్టుపాటుగాంచిరి. సముద్రము లల్లకల్లోలమయ్యెను. భూధ రంబులు గ్రక్కదలెను. గుహాముఖంబులు మాఱుమ్రాఁగెను. ఏనుఁగులు చేష్టలు దక్కి బిక్కమొగంబులతోఁ బెక్కుగతుల మొఱవెట్టెను. భూమియా కంపించెను. నాగులు గంధర్వులు నులికిపడిరి. యక్షులు విద్యాధరులు సిద్ధులు ఇదియేమి యని యెండొరులఁ బ్రశ్నించుకొనిరి.

అంత రావణ మంత్రులు ఆక్రోశించుచున్న తమయేలిన వానినిగాంచి “దశాననా! మహాప్రభూ! నీలకంఠుఁడు నుమాపతియునగు మహాదేవుని సంతోషపెట్టుము. అతఁడు దక్క నిక్కడ వేటొక్కదిక్కుగానము స్తోత్ర పూర్వకముగా నామహానుభావునకు సమస్కారంబు లర్పించి వానినే శరణంబు నొందుము. దయామయుఁడైన శంకరుఁడు సంతసించి నిన్ననుగ్రహింపఁ గలఁడు.”

శివుఁడు రావణునకు వరంబు లిచ్చుట.

అని పలికినంతనే రావణుఁడు వృషభధ్వజుని సామగానములతోడను బలువిధ స్తోత్రములతోడను సమస్కార పూర్వకముగా నుతింపఁదొడఁగెను. అతఁ డిట్లేడ్చుచుండ వేయెండ్లు గడచెను. అంత మహాదేవుఁడు శ్రీతుండై కొండకొనను గూర్చుండి రావణుని కరంబులు విడఁజేసి వాని కిట్లనియె.

“దశాననా ! నీవీర్యమునకును శౌర్యమునకును ముడమొందితిని. భూధరము క్రిందఁబడి నీ చేతులు నలిగిపోవుచుండ నీవు కఠోరారాజము గావించితివి. దానంజేసి లోకత్రయంబును భయపడి పాటినది కాన వీరాగ్రణీ ! నీవు ‘రావణుడ’ను బిరుదమునఁ బ్రసిద్ధిఁగాంచుము. దేవదానవ యక్షులు మహితలంబునఁగల యితరులు లోకరావణుడవైన నిన్ను రావణుడని పిలుతురుగాక; పౌలస్త్య ! నీయిచ్చవచ్చిన చోటఁనకుఁ బోయిరమ్ము. నాయాజ్ఞకుఁ దిరుగు లేదు.”

పరమేశ్వరుఁ డిట్లు పలుకఁగానె లంకేశ్వరుఁడు జంకులేక స్వయముగా నీశ్వరునితో “మహాదేవా ! నాకుఁ గరుణించితివేని వరం బిమ్ము. ఇదే నిన్ను యాచించుచున్నాను. నేను దేవగంధర్వ దానవులచేతను రాక్షసులచేతను గుహ్యకులచేతను నాగులచేతను బలవత్తురులయిన యితరులచేతను జావులేకుండ బ్రహ్మవలన వరంబు పొందియుంటిని. మనుష్యులల్పులగుట వారిని గణింపలేదు. వారిని నేనూరక పోలియింపఁగలను. త్రిపురాంతకా ! బ్రహ్మ వరంబునఁ జేసి దీర్ఘాయువుగూడ నాకు లభించినది. అందుఁ గొంతగతించినది. కాన మిగిలిన యాయువును నీశస్త్రంబును నాకు దయచేయుము.” అని ప్రార్థింప భూతపతియగు శంకరుఁడు భక్తవశంకరుడై దివ్యదీధితులసీను చంద్రహాసమను ఖడ్గంబును, ఆయుశ్శేషంబును గూడ వాని కొసగి ఓయీ రావణా ! యీఖడ్గంబునెడ నీవవజ్ఞ చేయఁదగదు. అవజ్ఞ చేసితివేని ఇది తత్క్షణంబు నన్ను జేరును. దీన సందియము లేదు. అని వాకొన రావణుఁడు మహాప్రసాదంబుని నమస్కరించి సాక్షాత్సహేశ్వరునిచేఁ దాను రావణుడను బిరుదము గాంచినందులకు లోలోన మురియుచుఁ బుష్పకంబెక్కి చని యందందుఁగల వీరవరులగు క్షత్రియుల బాధింపఁదొడఁగెను. యుద్ధదుర్మదులును, శూరులును, దేజస్వులును నగు కొందఱు క్షత్రియులు వాని శాసనమునకుఁ దల యొగ్గక ధిక్కరించి యెదిర్చి సపరివారంబుగా నశించిరి. మఱికొందఱు ప్రాజ్ఞులు రావణుఁడు దుర్జయుడగుట యెఱిగి బలతర్పితుడైన వానికి ‘జితాస్ని’ యని శరణంబు సొచ్చిరి.

ఇది పదునాఱవ సర్గము

ప దు నే డ వ స ర్గ ము

రావణుఁడు వేదవతితో సంభాషించుట.

రామరాజా ! అంత మహాబాహువైన రావణుఁడు భూసంచారము చేయుచు హిమవత్పర్వతవనాంతరములఁ జొచ్చి విచ్చలవిడిఁ ద్రిమృదురుచు;

ఋషిప్రోక్షవిధివిధానము ననుసరించి కృష్ణాజిన జటాధరయై దేవతాస్త్రీ
వలె బ్రకాశించు నొక కన్యక నయ్యెడఁ బాడఁగాంచి చెఱకువిలుకానిబారి
కగ్గమై రూపసంపన్నయు సుమహావ్రతయునైన యామె నిట్లు ప్రశ్నించెను.

“సుభగా ! ఎందుల కిందు వసియించుచున్నదానవు ? నెఱజవ్వనంబున
నివ్వటిల్లు నీరూపరేఖావిలాసంబున కీ జటావల్మలధారణాదులు దగవు. నీ
నిరుపమాన సౌందర్యము పూరుషులకుఁ గామోన్మాదకరంబుగానున్నది. నీ
యట్టి చక్కనిచుక్క యిట్లు తపింపరాదు. మంగళాంగీ ! నిన్నుఁ గన్నెగాఁగన్న
పుణ్యాత్ముఁడెవ్వఁడు ? అరాళకుంతలా ! నిన్ను భార్యగాఁ బడసిన ధన్యాత్ముఁ
డెవ్వరు ? భీతహరిణేక్షణ ! నీ వెవ్వరిచే నుపభోగింపఁబడుదువ్రా యా
నరుఁడె సుకృతి. వాని జన్మమె ధన్యము. కాంతా ! నీవేమిటికిట్లు శ్రమపడు
చుంటివి ! మఱుఁగుపటుపక యెఱిఁగింపుము.” అనియిట్లు రావణుఁడు పలుక
యశస్వినియుఁ దపోధనయునగు నా కన్య వానికి నాతిధ్యమొనఁగి యిట్లనియె.

వేదవతి తన వృత్తాంతమును రావణునకుఁ దెలుపుట.

ఓయీ ! నాతండ్రి కుశధ్వజుఁడు. అతఁడు బ్రహ్మర్షి. అతల ప్రభా
మహితుఁడు. బృహస్పతిమతుఁడు. శ్రీమంతుఁడు. బుద్ధినిఁ దన తండ్రియగు బృహ
స్పతికి దీటగువాఁడు. నిత్యము వేదాభ్యాసముసేయు నా మహాత్మునకేను
వాఙ్మయినైన కన్యకగా జనించితిని. కాన వేదవతి యను పేరు వడసితిని. దేవ
తలు గంధర్వులు యక్షులు రాక్షసులు పన్నగులు మున్నగు వారందఱు మా
తండ్రియొద్దకువచ్చి నన్నిచ్చి తమకుఁ బెండ్లిచేయుమని ప్రార్థించిరి. కాని
రాక్షసేశ్వరా ! నన్ను మా తండ్రివారి కొనఁగ నంగీకరింపలేదు నిశామయా!
వినుము ! తత్కారణము చెప్పుచున్నాను. సురోత్తముఁడును ద్రిలోకాధిపతి
యునగు శ్రీ మహావిష్ణువే తనకల్లుఁడు కావలయునని యెంచి ధర్మాత్ముఁడైన
నా తండ్రి నన్నితరుల కీయ నొడఁబడఁ డయ్యెను. అది యెఱిఁగి బలదర్పితుఁ
డైన దంభుఁడను రాక్షసరాజు అగ్గిమీఁది గుగ్గిలమై భగ్గుమని మండి నిద్రిం
చుచున్న మాతండ్రినిఁ బాపంబని తలంపక చంపెను. అంత మహాభాగయైన
మాయమ్మ దిక్కులేనిదై మాతండ్రి మృతక శేబరమును గాఁగిలించుకొని
చిచ్చుఱి కెను. నేను నా తండ్రి మనోరథంబు సత్యంబు గావింపఁ బ్రతిజ్ఞ చేసి
నారాయణునిగూర్చి తపంబుచేయుచున్నాను. ఆ నారాయణునినే హృదయం
బునఁ బెండ్లియాడితిని. నేను మరణించినను నా తండ్రికోర్కె నెఱవేర్పవల
యునని ప్రతిజ్ఞగైకొని యీ ఘోరతపం బాచరించుచున్నాను. రాక్షస
శ్రేష్ఠా ! నా పుట్టుపూర్వోత్తరమంతయు నీకుఁ బూనగ్రుచ్చినట్లు చెప్పితిని.
విన్నావుగా ? నారాయణుఁడే నా భర్త. పురుషోత్తమునిఁ దక్కనే నన్యునిఁ

జేపట్టను. నారాయణ పరీషచే నే నీ ఘోరనియమంబు నూడితిని. పౌలస్త్య నందనా ! నిన్ను నే నెఱుంగుదును. చాలునిక దయచేయుము. ముల్లోకంబుల బ్రవర్తిల్లు నెల్లవృత్తాంతంబులు నేను దహబలంబున నెఱుంగఁజాలుదును.

అన విని రావణుడు విమానాగ్రమునుండి డిగి కందర్పశరపీడితుడై నియమనిష్ఠాగరిష్ఠయైయున్న యా కన్నెతోఁ గ్రమ్మట నిట్లనియె—

రావణుడు వేదవతిని దురుక్తులాడుట.

సుశ్రోణీ ! నీ తలఁపుతీరు తలఁప గర్వితవుగాఁ గన్పట్టుచున్నావు. కాకున్న నినువంటి జవ్వనులు ముదునశ్లవలె జవతపంబులఁ గాయంబు నాయానవెట్టఁ జూతురె ? నీయందచందములు తీరుతియ్యములఁ నీ వెఱుంగక పలుకుచున్నావు. ఎంత వెఱ్ఱిదానవు. త్రైలోక్య సుందరమైన నీ యశావనము మీఱి పోవుచున్నది ఆవల నీవనుభవించు సౌఖ్య మేమున్నది ? నేను లంకాధిపతిని. నన్ను దశగ్రీవుఁడండ్రు. నా వైభవంబు దలంచి నాకు భార్యవై యథాసుఖముగా భోగమ్ములనుభవింపుము. కోమలీ ! నీ వెవ్వనినో వెన్నుఁడని యెన్నుచున్నావు. వాఁడెవఁడై ననేమి ? వీర్యమునఁగాని, తపస్సునఁగాని, భోగమునఁగాని, బలమునఁగాని, వాఁడు నాకు సాటిగాఁడు కాన అంగనా ! నన్నువరింపుము. అని దురుక్తులాడు రావణునిఁగాంచి అనవద్యమతియగు వేదవతి “ఓరీ రావణా ! యట్లనకుము ! త్రైలోక్యాధిపతియు సర్వలోక నమస్కృతుఁడు నగు విష్ణువును నీవు దక్క బుద్ధిమంతుఁ డెవ్వఁడును దిరస్కరింపఁడు” అని పలుక రావణుడామె శిరోజములాడిసి పట్టుకొనెను. అంత వేదవతి క్రుద్ధయై రావణహస్తగతమ్ములగు నిజస్థిత కేశమ్ములను స్వహస్తమ్మెక్కు కరవాలమ్ముగాఁజేసి రెండు ముక్కలుగాఁ గత్తిరించి,

వేదవతి రావణుని శపించి యగ్నిలోఁ జొచ్చుట.

రోషమ్ముచే హుతాశనునివలె మండుచు రావణునిఁ జూపులచేతనే దహించునదివలెనై ఘరణంబునకు వేగిరపడుచు నగ్నిని బ్రజ్వలింపఁజేసి వానిఁగాంచి “ఓరీ పాపత్మా ! రావణా ! యీ వనంబున నీచే నేను బ్రధర్మి తనైతిని. కాన నేను నిన్నుఁ జంపుటకై మరల జన్మించెదను. పాపనిశ్చయుఁడైన పురుషునిఁ జంపుటకు స్త్రీకి శక్యంబుగాదు. నిన్ను శపించెదనేని నాతపంబంతయు బూడిదఁబోసిన పన్నీరై పోవును. నేను హోమము దానము చేసి యుండితినేని అయోనిజనై ధర్మాత్మున కాత్మజనై జనించి సాధ్వినై నెగఁడదను.” అని పలికి మండుచున్న యగ్నినిఁ జొచ్చెను. తోడనే దేవతలాకనంబుననుండి యెల్లయెడలఁ బెల్లుగాఁబూల జల్లు గురిసిరి.

రామా ! ఆ వేదవతియే జనకుని పుత్రియై యిలాతలంబునఁబుట్టి నిఖిల నాథుఁడవు. సనాతనుఁడవు విష్ణుఁడవునకు నిన్ను భర్తగాఁ బడసెను. ఎవతె కోపాతిశయంబునఁ దొల్లి నిర్జర విధియగు రావణుఁడు మడిసెనో వాఁడె, యమానుష తేజోమహితుఁడవై, మేరునగధీరుఁడవై యలసుందరికే పతి వైన నీచే మరలఁ జచ్చెను. రామా ! ఇట్టిమహాభాగ మర్హ్యలోకమునందుఁ బొలంబున వేదియం దగ్నిశిఖవలె జనించెను. శృతయుగమున వేదవతియనఁ బుట్టిన యాపెయె త్రేతాయుగమున నా రాక్షసుని వధించుటకై మహాత్ముఁ డగు జనకునకు మైథిలకులంబున జన్మించెను. సీతయందుఁ (నాఁగేటిచాలు) బుట్టుటచే మనుజులమెను సీతయని పిలుతురు.

ఇది పదునేడవ సర్గము

పదునెనిమిదవ సర్గము

రావణుఁడు మరుత్తుఁజ్జశాలకుఁ బోవుట.

రామా ! వేదవతి యగ్నిని బ్రవేశించినంతనే రావణుఁడు పుష్పక విమానమునెక్కి ధరామండలంబంతయుఁ గ్రుమ్మరుచు డిశిరబీజమను ప్రదేశమున దేవతలఁగూడి యజ్ఞంబు చేయుచున్న మదుత్తనెడు రాజును దర్శించెను. బృహస్పతికి నాత్మాద్యౌతయగు సంవర్తుఁడను బ్రహ్మర్షి సర్వ దేవగణ పరివృతుఁడై యాజన్మము చేయించుచుండెను.

వరదానమునఁజేసి దుర్జయుఁడైయున్న రావణునిగాంచి దేవతలు భయపడి తిర్యగ్రావములు దాల్చిరి. ఇంద్రుఁడు నెమిలియయ్యెను, యముఁడు కాకి యయ్యెను. కుబేరుఁడు తొండయ్యెను. వరుణుఁడు హంసమయ్యెను. వెఱచేవతలుగూడ నిట్లు తలకొక రూపంబుదాల్చియుండఁ గుక్కవలె నశుచి యైన రావణుఁడు ఆ యజ్ఞవాటికఁ బ్రవేశించి సవనదీక్షితుఁడైన యా రాజును గాంచి యుద్ధము చేయుదువా ? జిత్తోస్థియనియందువా ? యని మూడలింప మరుత్తు నీ వెవ్వఁడవని ప్రశ్నింప రావణుఁ డవహానమొనర్చి “రాజా ! నీయ కుతూహలభావమునకు సంతోషించితిని. ధనదుని తమ్ముఁడనైన రావణుఁడ నగు నన్నే యెఱుంగవా ? బాగు బాగు ! ముల్లోకంబుల నన్ను మీఱినమల్లుఁ డెవ్వఁడున్నాఁడు. నా బలమెవఁడెఱుంగఁడు. నా యన్నయగు కుబేరుని జయించి యీ విమానమును లాగుకొంటిని, తెలిసినదా ? యిప్పుడు నే నెవ్వఁ డనో” అన విని మరుత్తు అనురాజు రావణునితో ఓయీ ! జ్యేష్ఠశ్రాతను యుద్ధమున జయించిన నీవు ధన్యుఁడవు సుమా ! ముల్లోకంబుల నీవంటి శ్లాఘ్యువురువుఁడు లేఁడు సుమా !

అధర్మసహితమగు కార్యము జ్ఞానాశ్రయముగాదు. జననిదిత కార్యమును గొనియాడరాదు. అన్నను జయించితి నను దుర్మార్గ కర్మం బొనరించి నిన్ను నీవే గొప్పవాడనని కొనియాడుకొనుచున్నావు. బలె మొనగాడవు ! మున్ను నీ వే ధర్మకార్యం బాచరించి వరంబులు వడసితివి ? నీ విష్ణుడు స్వయముగాఁ జేసితినిని చెప్పుకొనిన ఘనకార్యమేదియు నేను విసలేదే ! మూఢాత్మా ! నిలు, నిలు, ఇక నీవు బ్రతికి బయటఁబడజాలవు. ఇప్పుడే నన్ను వాఙ్మి బాణముల కెరచేసి యమసదనమున కంపెనని శరశరాసంబులు కైకొని యలుకరెట్టింపఁ జూరునలుప బయలుదేలి సంవర్తుడను మహర్షి దారికడ్డమువచ్చి స్నేహయుక్తముగ మరుత్తునితో నిట్లనియె.

సంవర్తుడు మరుత్తుని శాంతింపఁజేయుట.

“రాజా ! నామాట విసఁదగినదేని వినుము. సంగరంబుసేత నీకుఁ దగదు. మాహేశ్వరంబైన యీ సత్రంబు సమాప్తినొందదేని గులంబును దగులవెట్టును. యజ్ఞదీక్షితునకు యుద్ధంబు జోలియేల ? దీక్షితునకుఁ గ్రోధిత్వమెందులకు ? రాక్షసుఁడు దుర్జయుఁడు. నిశ్చయంబుగా నీవే జయింతువని యెట్లు చెప్పఁగలవు.” అని నుడివిన గురువాక్యము లాలించి మరుత్తు యుద్ధవిముఖుడై శరశరాసంబులు విడిచి స్వస్థుడై యజ్ఞంబు సమాప్తంబు సేయనరిగెను.

అంత రావణుఁడు తాను గెల్పితి ననియు శత్రువ్రాజుననియుఁ దలంచి దశదిశలఁ జాటఁబంచి సింహనాదంబు గావించెను. మఱియు నా యజ్ఞంబు గాంచవచ్చిన మహర్షులందఱును జంపి భుజించి నెత్తురులాని తృప్తిగాంచక తిరిగి భూమండలమునఁ దిరుగ నరిగెను.

ఇంద్రాదులు మయూరాదులకు వరంబు లిచ్చుట.

రావణుఁడు మగిడిపోఁగానే దివౌకసులును, ఇంద్రసహితులును నగు దేవతలు తమతమ యథారూపంబుల ధరించి యాయాయసత్వములఁ గాంచి యిట్లనిరి.

ఇంద్రుఁడు నీలపింఛములుగల మయూరంబును గాంచి ‘విహంగమ రాజా ! ధర్మజ్ఞా ! నీవు నాకొనరించిన యుపకారంబునకు సంతసించితిని. నాయీవేయికన్నులు నీపురియందు వెలయుఁగాత ! నేను వర్షించుచుండ నీవెలమికినెలవగు హర్షంబు పొందుదువు గాక ! నీకు సర్వభయంబు పోరయుకుండుఁ గాక ! యని పలికినంతనే తొల్లినల్లనై యున్న యెల్లమయూరంబుల బర్హంబులును బలువన్నెలుగలవై పొలిచెను. అంత యమధర్మరాజు ప్రాగ్వంశమందున్న కాకినిఁ గాంచి పక్షి ! నీకుఁ బ్రీతుఁడనైతిని సంతసించిన నామాట

వినుము. నామూలంబునఁ బ్రాణులితరములైన వివిధకోగంబులఁ బాల్పడి బాధ పడుచుందురు. నీయెడ నేను బ్రీతుండనగుటఁ జేసి యాకోగము లెవ్వయు నిన్నంటరావు. సందియము లేదు. ఎంతవఱకు మనుష్యులు నిన్నుఁ జంపకుం దురో యంతవఱకు నీవు జీవించియుండువు. నాకలోకంబున నున్నయేమాన వులు ఆకలిబాధచే నకనకలాడుచుందురో వారెల్ల నీవు భుజించిన మాత్ర మున బంధమిత్రులతోఁ దృప్తిగాంచగలరు. అని యముఁడు కాకంబులకు వరం బిచ్చెనంత. వరుణుఁడు గంగాతోయవిహారియగు హంసను గాంచి సౌమ్యుఁడా! మనోహరంబును, జంద్రమండలనన్నిభంబును, ఉగ్రంబును, శుద్ధఘనసమప్రభంబును, నగు వర్ణంబు నీకుఁ గలుగుఁగాక! నాశరీరంబునుఁ (నీటిని) బాంది నిత్యకాంతుండవై నెగడదవు గాక! సాటిలేనిమేటిప్రేమకుఁ బాత్రమవగుదువు గాక! యని వరుణుఁడు హంసలకు వరం బీయఁగానే నీల కాంతికలితంబులగు వాని పక్షగ్రములు, పక్షమూలములు తృణాగ్రములఁ బోలె నిర్మలంబులై పొలిచెను. నాటినుండి హంసంబులు తమతోంటి చామనచాయలు దొఱఁగెను.

అంతఁ గుజేరుఁడు కొండయందున్నతోండనుగాంచి కృకలాసమా! నీవలన నేను బ్రీతుండనైతిని. నీకు బంగరురంగు నొసంగుచున్నాను. నావరం బున నీశరంబు హాటకమయంబై, సద్రవంబై, యక్షయంబై నిత్యంబును బ్రకాశించుఁ గాక!

అని యిట్లాయజ్ఞోత్సవంబున దేవతలాయాత్రిర్యక్కులకు వరంబు లొసంగి తమ యేలికం గూడి మరలివచ్చి తమ తమ యునికెపట్టులు చేరిరి.

ఇది పదునెనిమిదవ సర్గము

ప ం దొ ఖ్లి ద వ స ర్గ ము

అనరణ్యుఁడు రావణునితో యుద్ధమొనర్చుట.

అంత రాక్షసాధిపుఁడైన దశాసనుఁడట్లు మరుత్తుని జయించి యుద్ధ కాంక్షియై రాజనగరంబులకేగి మహేంద్రవరుణోపములగు రాజులఁగాంచి నాతో యుద్ధమొనర్చుఁడు. లేదా యోడితిమని కాలిక్రిందనుండి దూరి పొండు. ఇదే నా నిశ్చయము. వేటొక్కరీతిని మీరు తప్పించుకొనఁజాలరు. విడుమరఁ గాంచఁజాలరు. అన విని ధర్మనిశ్చయులును, మహాబలులును, బార్ధివులును, బ్రాజ్ఞులును నగు రాజులు అభీరులయ్యును నొండకళ్లతో నాలోచించుకొని శత్రువు వరబలోద్ధతుఁడై యుండుట యెఱిఁగి నిర్జితాస్నా (బీడితిమని) యని పలికిరి.

అట్లు పలికిన వారిలో ముఖ్యులు దువ్యంతుడు, సురధుడు, గాధి, గయుడు, పురూరపుడు అనువారు. అంత రాక్షసాధిపుడైన రావణుడు ఇంద్రునిచే నమరావతివలె ననరణ్యునిచే రక్షింపబడుచున్న యయోధ్యా పట్టణమును జేరి పురందరసమబలుడగు నా రాజునిఁ గాంచి చేరఁజేరి నాతో యుద్ధ మొనర్పము లేదా యోడితిననుము. ఇది నా శాసనము. అన ననరణ్యుడు వాని తిరస్కారవాక్యమాలించి బిట్టలిగి రాక్షసరాజా ! నీతో నేను ద్వందయుద్ధ మొనర్తును నిలు. వై శంబసన్నద్ధుడవు గమ్ము. నేనును సంసిద్ధుడనై వత్తును. అని మున్నే వాని వృత్తాంతము సమస్తము విన్నవాడగుటఁ బదివేల యేనుఁగులు, లక్షగుఱ్ఱంబులు వెక్కువేల రథంబులు కాల్యలముగ్గులు దోడ రా నేల గోడివడునట్లు రణరంగంబున కరిగెను.

అంత ననరణ్యమహారాజునకును, రాక్షసరాజునకును అద్భుతంబును, ఘోరంబును నగు పోరు జరిగెను. రావణ బలంబును దాకి, యనరణ్యుని బలం బెల్ల నగ్నియందు వేల్వఁబడిన హవ్యంబు మాడ్కి నశించెను. పెద్దయుం బ్రొద్దు యుద్ధంబుచేసి నిర్వక్రపరాక్రమంబు నెఱపి ప్రజ్వలించు వహ్నిఁ జొచ్చి చచ్చు మిడుతలవలెఁ బావకునియందు వేల్పు వేలిమివలె ననరణ్యుని సేనలు నిరవశేషంబుగ నశించెను. మహర్ణవంబునఁ జొచ్చి నశించు వనాప గాశతంబును బోలె శత్రుసేనఁ జొచ్చి రూపతీన తన సేనఁగాంచి యనరణ్యుడు క్రోధమూర్ఛితుడై యింద్రధనుస్సునుబోని తన ధనస్సును స్వయముగ నెక్కిడి నారిసారించి యారావణునివైఁ గవిసెను. ఆ రణంబున రావణ మంత్రులగు మారీచ శుకసారణ ప్రహస్తులు బన్నంబునొండ్లి లేడులవలె తల కొకదారిగఁ బాఱిరి.

అంత నిత్యైకుకులనందనుఁ డగు ననరణ్యుడు రాక్షస రాజైన యా రావణుని నడునెత్తివై నెనమన్నూట బాణములు నాటెను.

మేఘంబులనుండి విడువఁబడు వారిధారలు పర్వతశిఖరంబును పగులఁ గొట్ట లేనట్లు లారాజచంద్రుఁ డేయు బాణంబులు రావణునకుఁ గించితైన హాని కలిగింప వయ్యెను.

అంత రావణుడు క్రుద్ధుడై తన యటచేతితో ననరణ్యుని శిరంబున మోఁద నతఁడు విహ్వలాంగుడై వేపమానుడై వజ్రదగ్ధంబగు నరణ్యంబున నేలఁగూలు సాలంబువలె రథంబుననుండి భూమివైఁ బడెను. అదికని రావణుడు రాజా ! నీవు నాతోఁ బోరి యేమి ఫలంబొందితివి ? నాతో ద్వందయుద్ధముచేయు మొనగాఁ డీ ముల్లోకముల నెందును లేడు. నీవు భోగలాల సుడవై నాబలంబు నాలింపవైతివి. అన విని

అనరణ్యుడు రావణుని శపించుట.

అనరణ్యుడు అనువు లనురుసురుగా నిట్లనియె. రావణా ! నేనిపుడేమి చేయఁగలను. కాలము మీఱరానిది. ఆత్మస్తుతిపరాయణుడనైన నీచే నేను నిర్జింపఁబడ లేదు. నేను కాలముచేతనే విపన్నుడనైతిని. నీవు కారణ మాత్ర మవు. ప్రాణంబులుపైవు నీసమయంబున నిన్ను నేనేమి చేయఁగలను ? యుద్ధమునుండి పాటిపోవుచున్నతఱి నన్ను నీవు గొట్టలేదు. మాయిత్యోకు కులంబును నిందించుటఁజేసి నీతో రెండుమాటలాడుచున్నాను వినుము. నేనే దానము లొనర్చినవాడనేని హోమంబులుచేసినవాడనేని, సుకృతం బులుపొనరించినవాడనేనిఁ దపంబు గావించినవాడనేనిఁ బ్రజలను రక్షిం చినవాడనేని నావాక్యంబు సత్యంబగుఁ గాక ! రావణా ! మహాత్ములైన యీయిత్యోకులకులంబున దశరథునకు రాముడు పట్టియై పుట్టి నిన్ను మట్టువెట్టుఁ గాక ! అని శపించినంతనే దేవదుందుభులు జలధరంబులు పైలె మొరసెను. సుమవర్షము కురిసెను.

అంత నారాజు స్వర్గం బలంకరించెను. అనరణ్యుడు స్వర్గతుడు కాఁగానే రావణుఁ డచ్చోటు విడిచి చనెను.

ఇది పందొమ్మిదవ సర్గము

ఇ రు వ ది య వ స ర్గ ము

నారదుడు రావణునకు మనుష్యవధ మానుమని చెప్పట.

అంత రాక్షసాధిపుఁడైన రావణుడు భూమింగల మానవులకెల్ల భీక రుఁడై చనుచు నాకాశమార్గమున మునిసత్తముఁడైన నారదునిఁగాంచి యభి వాదనం బాచరించి కుశలంబడిగి తమ రాకకుఁ గారణం బేమని ప్రశ్నిం చెను. అది విని దేవర్షియగు నారదుడు మేఘంబుల మాటుననుండి పుష్పకా రూఢుఁడైన రావణుని కిట్లనియె. సౌమ్యా ! నిలు. ఊర్జితంబులగు నీ యభి జనోపేత పరాక్రమంబులకు సంతసించితిని నీ వైనర్చిన దైత్యనాశనంబునకు గంధర్వోరగ తిరస్కారమునకు విష్ణువుతోడి పోరాటమునకు నమందానందంబు నొందితిని. రాక్షసోత్తమా ! యిత్తఱి నీతోనించుక సంభాషించుచున్నాను. వినవలతువేని వినుము. వినిన పిమ్మట నించుక యోచించి నీకుఁ బోలినయట్లు చేయుము. దేవతల కవధ్యుడనైన నీవు మానవలోకంబునేల పొరిపుచ్చెదవు ? మృత్యుముఖంబునఁబడి యప్పుడే యీ లోకంబు దనంత తాను హతమయ్యెను. దేవదానవ దైత్యయక్ష రాక్షస గంధర్వులకు వధ్యుడవుగాని నీచే మానవ

లోకంబు బాధింపఁబడుట యుక్తంబుగాదు. శ్రేయంబున నేమో యెన్నఁడు నెఱుంగనదియు వ్యసనావృతంబై నదియు, జరావ్యాధిశతయుతంబై నదియు నగు మానవలోకంబు నెవ్వఁడు చంపఁబూనును ? ఏ మూలఁ జూచినను అనిష్టము లచేఁ గష్టములు గుడుచుచుండు మానవలోకంబుతో యుద్ధంబుసేయ బుద్ధి మంతుఁ డెవ్వఁ డిష్టపడును ? ఆకలి దప్పలచేత, జరాభారాదులచేతను సదా ఊయమాణమును విషాదశోకసమ్మాధంబును నగు నీ లోకంబును నీవు నాశ నము చేయకుము. రాక్షసేశ్వరా ! ఇవిధంబున మూఢాతిమూఢమై విచిత్రార్థమై వెలయు నీ మానవలోకంబు నే విష్ణు షోక్తనూఱు పరికింపుము. ఇందొక్కఁడును గతి గానకున్నాఁడు. కొండలు జనులు సంతసంబున నృత్య గీత వాద్యంబులఁ గాలంబుపుచ్చుచున్నారు. మఱి కొండలు అశ్రుధారాపూరిత నయనానులై తల్లులయు దండ్రులయు సుతులయు స్నేహంబుల నెంచియు, భార్యలయు బంధువులయు చక్కఁదనంబులఁ దలపోసియు నేడ్చుచున్నారు. ఇట్లు మోహంబునఁ జిక్కి స్తుక్కు నీ జనంబు నాశనమై తన క్లేశంబును దా నెఱుంగకున్నది. మోహనిరాకృతమైన ఈ మానవలోకంబు నేల కాఱియ వెట్టె దవు ? చాలు. మానుము. సౌమ్యుఁడా ! నీచే నిక్కంబుగ మానవలోకము జయింపఁ బడినది. నందియంబు లేదు. ఈ మానవులందఱు తప్పక యమపురంబున కేగవలసిన వారే. పరపురంజయాంకా ! నీవు యముని నిగ్రహింపుము. వాఁ డొక్కఁడు జయింపఁ బడెనేని సర్వంబును జయింపఁబడినట్లే.

రావణుఁడు నారదునితోఁ దాను యముని జయింపఁ బోయెదననుట.

అని పలికిన నారదున కభివాదనంబొనర్చి వికావిక నవ్వి రావణుఁ డిట్లు నియె. మహర్షీ ! సమరప్రియా ! నే నిదే విజయార్థంబు రసాతలంబున కేగ నమకట్టితిని. లోకత్రయంబును జయించి నాగులను, దేవతలను వశపర్తులను జేసికొని రసాలయమగు సముద్రమును నమృతార్థమై మధించెదను. అన విని నారదుఁ డతనికిట్లనియె. శత్రునాశంకరా ! రావణా ! యమపురికేఁగు మార్గముననేకదా నీవు రసాతలంబున కేఁగవలయును. ఆ యమపురంబునకేఁగు మార్గంబు కడుంగడు దుర్గమంబు. ఆ మార్గముగుండఁ జనుట దుర్ధర్మఁడవైన నీకుఁ దక్క నన్యులకు శక్యంబుగాదు. అన విని రావణుఁడు శౌరదసీరద గాత్రుఁడగు నారదునిఁగాంచి యిట్లనియె. మాసీంద్రా ! నీ చెప్పిన చొప్పునఁ జేసితినిగా దలంపుము. ఇది యెంతభాగ్యము. నీ వేకారణంబునఁజేసి యా మానవలోకంబునెడ కృపాఘండవై యుంటివో యా కారణంబునఁజేసియే నేను యమవధోద్యోగినై యాసూర్యపుత్రుఁడున్న దక్షిణదిక్కునకుఁ బోవు చున్నాను. రణార్థి నగునేను మున్నేలోకపాలుర నలుపురను జయించెదనని క్రోధం బినువడింపఁ బ్రతినఁ బూనియుంటిని. కాన నిదే యమపురంబుపై

జయత్రయాత్ర సాగించుచున్నాను. ఇక తీణకాలములో యముని మృత్యువున కెరచేసెదనని పలికి రావణుడు నారదముసీంద్రునకు సమస్కారంబు గావించి సంతోషితస్వాంతుడై మంత్రులగూడి దక్షిణాభిముఖుడై చనెను.

అంత మహాతేజస్వియగు నారదుడు ముహూర్తకాలంబు ధ్యాననిష్ఠా గరిష్ఠుడై యుండి విధూమపావకుడువై విరాజిల్లి యిట్లు చింతించెను.

నారదుడు రావణుడైట్లు యముని జయించునని యోచించుట.

చరంబులును అచరంబులును ఇంద్రాదిదేవతలును గల యీ లోక త్రయంబును యముడే కదా యాయువుడిపి నశింపజేయును. అట్టి వానిని రావణుడైట్లు జయింపగలడు. ఎవడు తన తన చేసిన దాన ధర్మాదులకు సాక్షియై రెండవయగ్నివలె దేజరిల్లుచుండునో యే మహాత్మునిచే లోకంబులు వైతన్యంబులు కలిగి చరించుచుండునో యెవనికి వెఱచి ముట్లోకంబులు నెల్ల యపుడు గోడుగుడుచుచుండునో యా వైవస్వతుని రావణుడైట్లు స్వయముగ జయింపగలడు. ఎవడు సుకృతంబును, దుష్కృతంబును నాచరించు వారికి విధాతయు దాతయునై నవాడో యెవనిచే ద్రిలోకంబునవారు జయింపబడిరో యా శమనుని నీరావణుడు జయింపగలడా! లేక వేటొండుపాయము యోజించుకొని జమునిపై దాడివెడలునా? చూడ వేడుక వైడముచున్నది. కాలునిమందరమును గాంచ బోయెదను. యమ రావణుల యుద్ధంబు గన్నులారఁగాంచి తనియుదునుగాక! అని వితర్కించుకొనుచు నారదుడు యమపురంబునకు జనెను.

ఇది ఇరువదియవ సర్గము

ఇ రు వ ది యో క ట వ స ర్గ ము

అలఘువిక్రమా! రామా! బ్రాహ్మణశ్రేష్ఠుడగు నారదు డెట్లా లోచించి యా వృత్తాంతమంతయు యథాతథముగా యముని కెఱిగించు వాడై వాని మందరమునకు జని

రావణునుద్దేశము నారదుడు యమునితో జెప్పట.

యక్కడ నగ్నిపురస్కృతుడును బ్రాణికోటు లొనర్చిన సుకృత దుష్కృతములకు దగినట్లుగా సుఖదుఃఖము లాపాదించువాడునునై యున్న యమునిఁగాంచెను. దండధరుడు తన్ను జేరవచ్చిన దేవర్షియగు నారదునిఁ గాంచి యర్ఘ్యమొసంగి పూజించి దేవగంధర్వసేవితా! దేవర్షీ! తమకు డేమమే కదా! ధర్మమున కెట్టి హానియుఁ గలుగదు కదా! తమ రాకకుఁ

గారణమేమి? యానతిండని యడుగ నారదుడు 'ధర్మరాజా ! చెప్పుచున్నాను వినుము. విని నా చెప్పిన విధానము నాచరింపుము. రావణుఁ డను రాక్షసుఁడు దుర్జయుఁడవగు నిన్నుఁ దన పరాక్రమమున నిర్జింపవచ్చుచున్నాఁడు. ప్రభూ ! యీ కారణంబును నీకుఁ దెలుప నేను దొందరతొందరగా నిందరు దెంచితిని. దండాదుధధారివైన నీ కిష్టజేమి కీడుమూఁడునో కదా ! అని పలుకుచున్నంతలో దవ్వల నుదయసూర్యునివలె వెలుఁగుచు వచ్చుచున్న రావణుని విమానముదోఁతెంచెను.

రావణుఁడు యమలోకంబున బాధింపఁబడు జీవులను జూచుట.

కొండాకవడికి మహాబలుఁడైన రావణుఁడు పుష్పకవిమానప్రభలచే నా ప్రదేశమందలి చీకటియంతయుఁ బటాపంచలు గావించి యముని నమీపమున కరుదెంచి యందందుఁ దనతనసుకృత దుష్కృత కర్మఫలంబుల ననుభవించుచున్న ప్రాణులను రాద్రమూర్తులు ఘోరరూపులు భయానకులునైన యమసైనికులను, యమానుచరులను యమకింకరులచేఁ జంపఁబడువారిని గవ్వ పెట్టఁబడువారిని గుయ్యో మోఱ్ఱోయని యేడ్చువారిని బాధకాఁగలేక వ్రేఁగువారిని బురుగులచే భక్షింపఁబడువారిని భీకరశ్వాసములఁ బీడఁబడువారిని జెవులు చిల్లులువడునట్లు భూనభోంతరాళములు పగులునట్లు బొబ్బరించువారిని నెత్తుటిసీళ్లచేఁ జిత్తములు గలంచు వైతరణిని దాటువారిని వేచిన యిసుకలో మాటిమాటికి వేఁపఁబడువారిని అధర్మంబు లాచరించుటఁజేసి యసి పత్రవనమునఁ గోయఁబడువారిని కౌరవనరకమునఁ బడువారిని ఉష్ణపేఱున మునిగి తేలువారిని మంగలికత్తులచేఁ గడికండలుగాఁ జేయఁబడువారిని దప్పి గొని సీళ్లొసీళ్లని యఱచువారిని ఆకలిచే నంగలాచ్చువారిని బీనుఁగులవలె నున్న వారిని బక్కచిక్కినవారిని దిక్కు మొక్కు లేనివారిని వెలువెలబోవు వారిని వ్రేలాడులలవెండ్రుకలవారిని ముఱికిమేనులవారిని దిస్సమొలవారిని అటునిటు పఱచువారిని దొప్పలు దోరలుగాంచి మఱియొకయెడఁ దమ సుకృతంబులకు ఫలంబులుగా వ్రామయానంబులఁ గూర్చుండి నృత్తగీత వాద్యములఁగనుచు వినుచు నానందమునఁ దొప్పదోఁగువారినిఁ గని యింకొక చోటున గోదానంబులు చేయుటఁజేసి గోక్షీరంబులు గ్రోలువారిని అన్నదాన మొనర్పుటచే రాజాన్నమ్ము లారగించువారిని గృహదానములు గావించుటను మేలియిండ్ల వసించువారిని కాంచన మాణిక్య ముక్తాఫలములు దానముసేసిన కతమున సర్వభూషణ భూషితాంగులై యున్నవారిని వివిధధర్మంబు లాచరించి వానికెదగిన ఫలంబు లనుభవించుచు వెలుంగుచున్నవారిని వీక్షించి, తత్త్వణంబ పాపకర్మఫలం బనుభవించుచు నంకట ఫడుచున్నవారినిఁ జేరి మీరిక హాయిగాఁ జరింపుండని విడిచిపుచ్చెను.

యమభటులు రావణునితోఁ బోరుట.

రావణునిచే విడుగరగాంచిన ప్రాణులందఱు అప్రతర్కితంబును అవి చింత్యంబునునైన సుఖంబు ముహూర్తకాలం బనుభవించిరి. అదికని యా ప్రేతంబులనుగాచు యమభటులు గోపాటోపమ్మునఁ గసిమనఁగి రావణుఁ దాఁకి హల హల ధ్వనులు గావించుచు నీఁటెలతోడను గుదియలతోడను శూలంబులతోడను సమ్మెటలతోడను జిల్లకోలలతోడను జెట్టులతోడను గుట్టలతోడను బల్లెములతోడను ఏడ తెఱపిలేకుండ బుష్పక విమానము సిల్లులు వడఁగొట్టిరి. ఆ ప్రేటులకుఁ బుష్పకము బీటలువాఱక మేఘచ్ఛన్నంబగుమేరు ధరాధరశృంగంబుభంగిఁ బ్రకాశించెను. అంత యమభటులు మధుకరముల వలె విమానమున నుఱికి యందలి తోరణములు మేడలు మిద్దెలు వేదికలు దుత్తునియలు గావించిరి. బ్రహ్మమహాత్మ్యంబునఁజేసి యది వెంటనె తొంటి యట్ల యక్షయంబై పరిపూర్ణమై వెలుఁగొందెను. అంత మహావీరులైనరావణ మంత్రులును మహారాజైన రావణుఁడును యథాక్రమమ్ముగా యథాబల మ్ముగా యమభటులతో యుద్ధమ్ము సేయ నాకృతాంతయోధులు శస్త్ర సరంపర లచే సామాత్యుఁడగు రావణునిఁ జావమోదిరి. మేనులగుండి నెత్తురు జొట జొట కాటుచున్నను దశగ్రీవునిసచివులు పిఱికికండ లేనినెఱమగంటమితో దండధరమంత్రులతోఁ దలపడిరి. ఒండొరులకుఁ బోరు ఘోరంబుగఁ బెద్దయుం బ్రొద్దు ప్రవర్తిలెను. యముని మంత్రులు రావణామాత్యులను గీటునం బుచ్చి, రావణునే శూలంబులఁ గాఁడనేసిరి. ఆ ప్రహరంబుల మేనెల్లజల్లెడ వలెఁ దూఁటులువడ రక్తదిగ్ధాంగుఁడై రావణుఁడు ఆరంబూచిన యశోకంబు వలె విమానంబున విరాజిల్లి శూలాంబులు గరవాలంబులు గడలు తోమ రమ్ములు బాణమ్ములు రోఁకల్లు రాళ్లు చెట్టులు గుట్టలు సస్త్రబలంబున సంతక బలంబువై సంతతధారాయుతంబగు వర్షంబువలెఁ గురిసిన నా యమభటులు వాసినెల్ల నడిమిమార్గమునఁ బడఁగొట్టి మేఘమ్ములు పర్వతమ్మునుబోలె రావణునిఁ జుట్టుముట్టి బిట్టుగొట్టి విడిచిరి. అంత రావణుఁడు మైమఱుపు దొఱఁగి కనలి రక్తధారలఁ దోఁగి తోఁగి పుష్పకమ్ము వీడి పుడమివై నిలువఁబడెను.

రావణుఁడు పాశుపతాస్త్రంబున యమకింకరుల దహించుట.

ముహూర్తకాలంబున లభనంజుఁడై విల్లంబులుదాల్చి కోధమూర్తియై రెండవ యమునివలెఁ బోలిచి పాశుపతంబను దివ్యాస్త్రంబును గార్కుకంబున సంధించి యాకర్ణాంతమ్ముగా లాగి నిలు నిలుడని యందలించి రుద్రుఁడు త్రిపురంబులవై వైచిసట్లాశస్త్రంబును వైవస్వతియోధులవైఁ బ్రయోగించెను. విధూమజ్వాలామండల రూపంబగు నాశరంబు మండువేసవి సరణ్యంబుల దహించు కారుచిచ్చువలె మండఁ దొడంగెను. జాలామాలియగు నా

పాశుపతాస్త్రము రణంబున రాక్షసానుగతంబై విడువఁబడి పోదలను మ్రాకులను బూదిచేసి ముందునకుఁ బాటెను. యమచమూసముదయంబు లాపాశుపతాస్త్రతేజంబున దగ్ధంబులై దావాగ్నిచేఁ గాలిన వృక్షంబులవలెఁ గదనరంగంబునఁ గూలి నీటయ్యెను. అంత భీమవిక్రముఁడగు నా రావణుడు మంత్రులతోఁ గూడ భూమి యదురునట్లు సింహనాదంబు గావించెను.

ఇది యిరువది యొకటవ సర్గము

ఇరువదిరెండవసర్గము

యముడు రావణునితో యుద్ధమునకై వెడలుట.

వైవస్వతుఁడైన యముడు రావణుఁ డొనర్చిన సింహనాదంబు నాలించి శత్రువిజయంబును నిజబలసంక్షయంబును సంభవించెనని భావించి కోధపర్యాకులేక్షుఁడై సారథిగాంచి రథంబు త్వరితంబుగాఁ దీసికొని రమ్మని యాజ్ఞాపించెను. వెంటనే సూతుఁడు మహాస్వనయుతంబగు శతాంగంబును గొని వచ్చి యెదుట నిలుపఁగా యముడు తేజంబుమీఱి దాని నధిరోహించెను. అంతలో నవ్యయంబైన యీ త్రైలోక్యంబు దేనిచే హరియింపఁబడునో యీ మృత్యువు పాశ, ముద్గరహస్తములతో యముని యెదుట నిలిచెను. మఱియు యముని దివ్యాయుధంబైన కాలదండంబుగూడ మూర్తిమంతంబై నిజతేజున నగ్నివలె మండుచు నా యుత్తమస్వందనమ్మున వాని ప్రక్కన నిలిచెను. కాలపాశంబులును వానికెలననే నిరవకాశంబుగఁ బ్రతిష్ఠితములయ్యెను. ముద్గరంబు వహ్నితుల్యంబగు మూర్తిని దాల్చి వానిని భజించెను.

అత్తటి సర్వలోక భయంకరుఁడును గ్రోధమూర్తియైన యమునిఁ గాంచి లోకత్రయంబును సంక్షోభించెను. దేవతలు భయపడి నడునడు నడంకిరి.

అంత సూతుండు రక్తకాంతుల నీను గుఱ్ఱమ్ముల భేయని యదలించి తోలుచు సింహగర్జనంబు సేయుచుండ ముహూర్తమాత్రంబుననే హరిహయోపమంబులగు నావారువంబులు మనోవేగంబునఁ బటచి యముని రణరంగమ్మునకుఁ గొంపోయెను.

వికృతంబును మృత్యుసమన్వితంబును సర్వలోక భయావహంబును నగునాయమరథంబును గాంచి కోధమూర్తులును బలవంతులును అతి భయంకరులును నగురావణ మంత్రులు సత్వంబు దొఱంగి నష్టసంజ్ఞలై

భయార్ధితులై 'మన మిచ్చట యుద్ధంబునేయ సమర్థులముగామ'ని యను
కొనుచు నలుదెసలకుఁ బఱచిరి.

యమ రావణ యుద్ధము.

లోక భయంకరమైన యాయరదమునుగాంచి రావణుడు కలఁగలేదు,
భయమందలేదు. జముఁడు దశ గ్రీవుని సమీపంబున కరిగి క్రోధం బుద్ధిపింప
శక్తితోమరంబులంగొని వాని యాయంబులెల్లఁ గాఁడనేసెను. మర్ణంబులు
భేదింపఁబడియు రావణుడు వజ్రపుఁ దాఁకునకుఁ గదలని యచలంబు మాడ్కి
ఘోరంబైన యావ్రేటులకు నదరుగుండె బిక్కబెదురులేక స్వస్థుఁడై నిలిచి
యంతకుని తేరివై మేఘుఁడు వారిధారలు గురిసినట్లు శరవర్షంబు గురిసెను.
మహాఘోరంబులును నానావర్ణంబులును నగు సంబుధరంబులు భూధరంబును
బోలె రావణుని బాణంబులు యమునిఁ గప్పి వైచెను. దశకంఠుని మార్గణం
బులను శత్రుసంహారకుఁడగు యముఁడు ముక్కలుసేసి వేటొక్క సాయకంబు
రావణునివైఁ బ్రయోగించెను. ఆవాఁడి నారసమున తొమ్మువగుల రావణుఁడు
మాటుపోరు సలుపఁ జాలఁడయ్యెను. శత్రునాశంకరుఁడైన యమునితో
రావణుఁ డేడురాత్రులు నానాయుధంబులతో నాయోధనంబు సేసి
భంగంబు నొందలేదు. విజయంబు గాంచలేదు. అంతఁ బరస్పర విజయా
కాంక్షులును బ్రవిదారణంబున నెన్నండును వెనుకంజ వేయనివారును నగు
యమ రావణుల కిరువురకు ఘోరంబగు తుములసంగ్రామంబు సంఘటిల్లెను.

అత్తఱి దేవగంధర్వసిద్ధర్షులు బ్రహ్మను మున్నిడుకొనివచ్చి యమ
రావణయుద్ధంబు గాంచ వియత్తలంబున నిలిచిరి. రాక్షసముఖ్యుఁడైన
రావణునకును శ్రేతాధిపతి యగుయమునకును బ్రవర్తిల్లిన యాసమీకము
లోకములకుఁ బ్రళయకాలము దాపురమైనట్లు తోఁచెను.

అప్పుడు రావణుఁడు వజ్రాయుధమును బోలు కోదండంబు నెక్కిడి
మృత్యువును నాలుగు శితివిశిఖంబులను సూతుని నేడువాఁడియలగులతోడను
యముని శతసహస్ర శరంబులతోడను మర్ణంబులు భేదిల్లఁగడువడిఁ గొట్టెను.
అంతఁ గ్రోధోద్దిపితుఁడైన యమునివదనగవ్వారముననుండి వెలువడు
నిట్టూర్పులనుండి జ్వాలామాలాభీలంబగు వహ్నిపొడమి లోకంబుల కెగఁ
బ్రాకెను. శత్రువును రూపుమాప వెలుఁగుచు బయలు వెడలిన క్రోధజన్యం
బగు నాయగ్నిని గాంచి దేవదానవ రాక్షసులు విస్మయము చెందిరి.

అది కని మిత్తియుఁ గాలుఁడును సంతసంబునఁ జంకలెగురవైచి యుద్ధ
మునకు సిద్ధపడిరి. అప్పుడు మృత్యువు కినుక రెట్టింప దుంతరౌతును (యముని)
గాంచి యిట్లనియె.

యమదేవా! నన్ను శీఘ్రముగా విడువుము. నేనీదే యా శత్రువును సమరముఖమున నిహతునిఁ గావించును. ఇంక నారాక్షసుని రూపుచూపట్టదు. ఇది నాకు నిసర్గమగు మర్యాద. శ్రీమంతుఁడగు హిరణ్యకశిపుఁడు, నముచి, శంబరుఁడు, సుహ్రాది, ధూమకేతువు, బలి, వైరోచనుఁడు, శంభుఁడు, వృత్రుఁడు, బాణుఁడు, కార్తవ్యరుఁడు, నరకుఁడు, మధుకైటభులు, రాజద్వులు, శాస్త్రవేత్తలు, గంధీర్వులు, ఉరగులు, ఋషులు, వన్షగులు, దైత్యులు, యక్షులు, అప్సరసలు, సద్రుమంబును, సార్థవంబును, సగ్రావంబును, సాపగంబును నగుసేధరణీచక్రమెల్లయు దురాసదులైన లాఠిబలవంతులును నాచూపు సోఁకినంతన ప్రళయకాలమున మలమల నూఁడిరి. మహారాజా! సర్వధర్మజ్ఞా! నన్ను విడువుము. ఇదిగో నిష్పడే వీనిని సంహరింతును. నాకంటఁ బడినవాఁ డెట్టి జెట్టియైన బ్రతికి బయటఁ బడలేడు. ఇది నా బలము గాదు. నానిసర్గశక్తి. నాకంటికగ్గమైనవాఁడు ముహూర్తకాలమైన జీవింపఁ జాలఁడనుట పునరుక్తిగాదు.

యముఁడు రావణునిపై యమదండమును వైవఁ బూనుట.

అని పలికిన మృత్యు వాక్యంబు లాలించి ప్రతాపశాలియగు యముఁడు 'మిత్తి! ఇదిగో నేనే రావణునిఁ బరిమార్తును' చూడుమని కనులెఱ్ఱఁజేసి యలుకమై సమోఘమైన కాలదండమ్మును గేలంగీలించి యిటునటు ద్రిప్పెను. అంతలో వాని పార్శ్వమునఁ బ్రతిష్ఠితములై యున్న కాలపాశము లన్నియు నిప్పులు గ్రక్కుచుండ ముద్గరమ్ము మూర్తిమంతంబై యెదుట నిలిచెను. ఏముద్గరము దర్శనమాత్రముచేతనే సకలప్రాణుల ప్రాణములు హరించునో యది దేహులను దాఁకినచోఁ బ్రాణులను వ్రేసినచో నెట్లగునో వేఱ వివరింప నేల? బలవంతుఁడైన యాయమునిచే విడువఁబడిన వెంటనే రావణుని దహించు నదివలె నాముద్గరము జ్వాలామాలలచేఁ బరివృతమై వెలుంగఁ జొచ్చెను. కాలదండమ్మునూని చనుదెంచు యమునిఁ గాంచినంతన యందఱును జిందఱవందఱ చెంది పఱచిరి. వేల్పులుగూడఁ జలించిరి.

దండము వైవవలదని బ్రహ్మ యముని వారించుట.

యముఁడు దండంబు నెత్తి రావణుని మీఁద వైవఁ దమకింప బ్రహ్మ తానై వచ్చి వాని యెదుట నిలిచి యిట్లనియె.

వైవస్వతా! మహాబాహూ! నిర్విక్రపరాక్రమా! వలదు వలదు. ఆఁగునూఁగుము. ఈ దండంబున రావణునిఁ జంపకుము.

దేవోత్తమా! వీనికిఁ జాపులేకుండ నే వరి మొసంగియుంటిని. నా వరంబు నీవు వ్యర్థంబుగాకుండఁ జూడవలయును. నామాట బొంకొనర్చిన

దేవుడుగాని మనుష్యుడుగాని మఱియెవ్వడుగాని ముజ్జగంబుల బొంకొనర్చిన వాడగును. ఇందు నందిమంబులేగు. కోపంబు ప్రధానంబుగా నీవ దండంబు ప్రయోగించితివేని ఇది రాద్రాకారంబుతో లోకి త్రయభయావహంబై ప్రజలనెల్ల మిత్రామిత్రులనక నిశ్శేషంబుగ రూపుమాపును. ప్రజానాశనంబు సేత కీ దండం బమోఘమైనది. మృత్యుపురస్కృతంబుగా నీకాలదండంబును మున్ను నేన సృజించితిని. కాన సౌమ్యుడా! ఈ దండంబున నారాక్షసుని తల పగుల నేయకుము. దీని ప్రేటువడిన యెవ్వడును త్షణకాలమైన జీవింపడు. ఈదండంబు ఘాతంబున నీరావణుడు చచ్చినను జావకున్నను రెండువిధంబులనుగూడ నావచనం బసత్యమై చనును. కాన రావణునిపై నెత్తిన యీ దండంబు నివారింపుము. నీవు లోకంబుల రక్షింపఁ జలించితివేని ఇత్తఱి నావచనంబులు గుఱుచ సేయకుము () ధర్మాత్ముడైన బ్రహ్మ పలుకఁగానె విని యనుఁ డిట్లనియె.

స్వామీ! యిదిగో దండమును మరల్చితిని. మఱి విడువను. నీవు మాకు రాజపుగదా! వరదర్పితుడైన రాక్షసుని నేను జంపరాదేని. యుద్ధ రంగమున నిలిచి యేను జేయునదేమియును లేదు. కాన నీరాక్షసునికిఁ గాన రాకుంక నంతర్ధాన మొందుదును. అని పలికి యమధర్మరాజు సరథుడును సాయుధుడునునై యంతర్నిత్యుడయ్యెను. రావణుడును యముని జయించితి నని తనపేరును నలువలంకులఁ జాటి పుష్పక విమానము నెక్కి యమపుర మును వీడి చనెను.

ఆయముడును దేవతలతోఁ గూడి బ్రహ్మను ముందిడుకొని ప్రహృష్టుడైన నారదమునీంద్రునితో నిష్టాగోష్ఠి నెఱపుచు ద్రిదివంబున కరిగెను.

ఇ. యిరువది రెండవ సర్గము

ఇరువది మూడవ సర్గము

రావణుడు నివాతకవచులతో సంధి చేసికొనుట.

దశగ్రీవుడైన రావణుడు త్రిదశపుంగవుడైన యముని జయించి యాత్మశ్లాఘనపరాయణుడై స్వసహాయులను గాంచెను. రక్తసిక్తాంగుడును బ్రహరజర్జరీకృతకాయుడును నగురావణునిఁగాంచి రాక్షసులెల్లఁ బరమాశ్చర్యంబు నొందిరి. మారీచప్రముఖులు జయజయ నినాదంబులు సెలంగ రావణుని స్తవంబుసేసి వానిసాంత్యవచనంబులఁ బరితృప్తిఁగాంచి పుష్పకం బధిరోహించిరి.

అంత రావణుడు పాతాళంబున కేగఁ గోరి ధైత్యోగక్షాధ్యుష్టంబును వరుణరక్షితంబును నగు పయోనిధిని జూచ్చి వాసుకీలితంబగు భోగ వతీపురంబును జేరి నాగులను వశపఱచుకొని ప్రహృష్టాంతరంగుడై మహిమతి యను పురికిఁ జనెను. అక్కడ లబ్ధవగు లగు నివాతికవచులను నుక్కుతును కలంబోని రక్కసులు గలరు. వారిజేరి రావణుడు యుద్ధ మొనర్పఁడని పిలిచెను. వారందఱు బలవంతులు ఐరాక్రమవంతులు యుద్ధదుర్బులు నగుట వెఱసఱవక నానాప్రహరణధారులై కయ్యమునకుఁ జెయ్యసాచిరి.

శూలములతోడను ద్రిశూలములతోడను గుళికములతోడను అడ్డ కత్తులతోడను గత్తులతోడను గొడ్డళ్లతోడను గ్రోధమూర్తులై రాక్షసులును దానవులును ఒండొరుల భేదించుకొనుచుఁ బోరు ఘోరంబుగా సాగించుచుండ నొక్కయేడు గడచినెను. కాని యందెవ్వరును గెలుపును గాని యోటమినిగాని గాంచరైరి.

అంత నవ్యయుండ్ల న బ్రహ్మ దేవయానంబు నధిరోపించి ద్రుతగతి నచ్చటికి విజయముచేసి నివాతికవచులను యుద్ధము చేయవలదని నివారించి పెద్దతనంబు దీపింప నొద్దికతో విదితార్థంబులగు వాక్యంబుల నిట్లనియె.

ఈ రావణుని మిమ్ములను యుద్ధంబున జయింప సురాసురులకై న శక్యంబుగాదు. మీ రీరావణునితోడి నెయ్యంబు తియ్యంబు కలిమిఁ గూడి మాడి మనుఁడు. అవిభక్తులై యుండున్న హితులకు సర్వార్థంబులు సేకూరును. ఇందు సందియంబు లేదు.

అని చతురాననుఁడు సాదరంబుగా వాక్రువ్వ రావణుఁడు అగ్ని సాక్షి కంబుగా నివాతకవచులతోఁ జెలికారంబు నెఱపి ప్రీతుఁడై ముదంబాదవ యథార్థంబుగా వారి యర్చననంది తన పురంబునందువలె నంద యొక యేడు వసించి ప్రియంబంది వారియొద్ద తొంబదితోమ్మిదిమాయలు గ్రహించి త్రపురాస్వేషియై (వరుణపురము) రసాతలంబునఁ బరిభ్రమించి

రావణుఁడు కాలకేయుల జయించుట.

కాలకేయాభి రక్షితంబైన అశ్వనగరంబును జేరి బలోత్కటులగు కాలకేయుల నక్కడనే యుక్కడఁగించి యంత నాఁగక బలగర్వితుఁడును బల వంతుఁడును శూర్పణఖాభర్తయుఁ దనకు మఱఁదియు సమరంబున సమర విరోధులనెల్ల నాల్కచేఁ జప్పరించువాఁడును నగువిద్యుజ్జహ్వని గడియలో మడియించి మఱియు నాల్గువందలమంది పొలదిండుల లయంబునొందించి తెల్ల యాగడపలఁ గెడపఁజాలునదియు వెండికొండ గండుమీఱునదియు నగు వరుణాలయంబును గాంచెను.

రావణుడు వరుణగరంబుపైఁ బోవుట.

గోవులకు వృషభేంద్రులకుఁ దల్లియై యెల్లయపుడు వెల్లుగా నేది పాలు గురియునో దేనిపాలుగాఱుటచే సాగరంబు క్షీరోదంబయ్యెనో యెందుండి ప్రజాహితుఁడును శీతరశ్మియునైన చంద్రుండుదయించెనో దేనిక్షీరంబులు గోశ్రీ క్షీరపులను పరమర్షులు జీవించుచుందురో దేవతలకు సుధయుఁ బితృ దేవతలకు స్వధయు నెందుండి యుత్పన్నమగుచుండునో దేనిని సురభియని లోకులు వాకొనుచుందురో పరమాద్భుతయగు నాగోమాతను గాంచి రావణుడు ప్రదక్షిణ మాచరించి మహాఘోరంబును బహువిధబలగు వ్రంబును దోయధారాశతాకీర్ణంబును శారదాభ్రనిభంబును నిత్యోత్సవము పచ్చతోరణమునైనదియు నగువరుణుని గృహరాజంబుఁగాంచి యచ్చటి సేనాధ్యక్షులను బరిమార్చి పోరున వారిచేఁ దాడితాంగుఁడై యుద్ధభటులఁగాంచి ఓరీ ! మీరు వైశంబచని యుద్ధార్థియై రావణుడు వచ్చియున్నాఁడు. పోరనైన పోరుఁడు లేదా యోడితిమని కాలుక్రిందనుండి దూరనైన దూరుడని నేచెప్పినట్లుగా మీఠేనితోఁ జెప్పుడు.

వరుణపుత్రులు రావణునితోఁ బోరుట.

అని రొప్పి ద్వారపాలకులను బంపునంతలో మహాత్ముడగు వరుణుని పుత్రులును జాత్రులును గోవుష్కరాఖ్యదశాధిపతియుతులై వీర్యగుణోపేతులై సబలులై సామర్థులై యదయసూర్యులఁబోని కామగమనంబులగు రథంబులనెక్కి నిక్కి పెంపెక్కి రణంబున కరుదెంచిరి. అంతఁగనువారి తనువులు పులకరింపఁ బోరు ఘోరంబుగ జరిగెను. మహావీరులైన రావణ మంత్రులచే త్షణకాలములో వారుణసేనయంతయుఁ గృతాంతనిశాంతమ్మున కనుపఁ బడెను. శత్రుశరజాలంబులచే నార్దితంబులై యుద్ధమ్ము సాలించి వెనుకకు మరలిన తమబలమ్ములఁగాంచి వరుణసుతులందఱు భూమిపై నుండి పుష్పకారూఢుఁడై యున్న రావణునిఁగాంచి శీఘ్రగాములగు రథమ్ముల నధిరోహించి వడివడి నాకసమ్మున కరిగిరి. తుల్యస్థానమునొందిన యాయురువాఁగులకు దేవదానవులకువలె దుమలంబగు నాకాశయుద్ధము భీకరమ్ముగ జరిగెను. అంత వరుణసూనులు పావకసన్నిభంబులైనయమ్ములఁ జిమ్మి రావణుని యుద్ధవిముఖునిఁజేసి మిన్నందిన యానందంబున వివిధారావంబులు గావించిరి. అంత వీరుడగు మహోదరుడు అతికృద్ధుఁడై తిరస్కృతుఁడైన తన రాజును గాంచి మృత్యుభయంబును వీడి యుద్ధకాంక్షియై పొలికలను నలుకెలంకులఁ దేటిపాటిచూచి గదాధారియై యెదురేగి వాయువేగంబును గామగమనంబునుగల వరుణతనయుల హయంబులను యోధులను బుడమిబడఁగొట్టి వారిని విరథులఁజేసి భూనభోంతరాళములు బోరుకలంగ సింహనాదంబు

చేసెను. వరుణసందనులు రథంబులు గూలియు నశ్వంబులు సచ్చియు సార
భులు దొఱగియుఁ బిఱుతివియక మింటికెగసి స్వప్రభావంబులఁజేసి వగ
నొందక విండ్లెక్కిడి నారిసారించి శరవర్షంబు గురిసి మహాదరుని దారిత
గాత్రునిఁజేసి మేఘముల్గులు భూధరముల్గులఁ జీల్చురీతిని దారుణముల్గులును
వజ్రకల్పముల్గులును గోదండవిముక్తముల్గులును నైనసాయకముల్గులు గోపమ్మ
రూపమ్మనొందిన రూపున రావణునివైఁ బ్రయోగించి చీల్చి చెండాడిరి.

అంత రావణుడు కాలాగ్నివలె మండిపడి లేచి మహావేగంబుగ శర
వర్షంబు గురిసి వారి మర్కంబుల నొవ్వనాడెను. కాని యావరుణుని
కాల్చలంబు అంతహూత్రకుఁ జింత యావంతయుఁ గాంచక వెనుదీయక
యుండెను. అది గాంచి రావణుడు విచిత్రంబులగు ముసలముల్గుల వినరియు
భల్లముల్గుల వేసియుఁ బట్టనముల్గులఁ గొట్టియు సత్తుల మొత్తియు శతఘ్నులఁ
గాల్చియుఁ దోమరముల్గులఁ బ్రామియు నఱవఱ లొసర్ప పాప్తిహాయనమ్మ
లగు కుంజరముల్గులవలె నాకాల్చలముల్గులన్నియుఁ బుడమింబడి విహ్వలత్వం
బునఁ బరితపించుచుండఁగాంచి మహాతేజస్వీయగు రావణుడు హర్షముల్గునఁ
బొంగి నింగి యదరుగట్టు లంబుధరముల్గువలె గర్జించి ధారాపాతముల్గుల నంబు
దంబులట్లు ఘోరంబులైన నానావిధాయుధంబులఁ గొట్టి యేనుఁగులఁ బీనుఁ
గులఁ గావించెను. అంత వారుణసైనికులెల్ల నేలఁబడి లేచి రణముతోఱంగి
స్వజనముల్గులఁ గూడి కడువడి నిజనిలయముల్గుల కరిగిరి.

రావణుడు వారిఁగాంచి ఓరీ ! మీరు పోయి మీ యేలికయగు వరు
ణునితోఁ బరాక్రమమ్ము సూప నిదే సమయమనియు విక్రమమ్ము ప్రద
ర్శింపుమనియు నా మాటగాఁ జెప్పఁడన విని భయంకరుఁడును మంత్రియు
నగు ప్రహస్తుఁడు రావణునితో మహారాజా ! నీ వెవరిని యుద్ధమ్మునకుఁ
బిల్చుచున్నావ్రా యా జలేశ్వరుఁడైన వరుణుడు సంగీతంబు వినుటకై
బ్రహ్మలోకంబున కేఁగెను. వీరాధిపీరా ! రాజు లేనప్పు డీవృథాశ్రమమ్ము
నీ కేమిటికి ? వీరుగో ఆతనినుతులు నీచేఁ బరాజితులైనవారు.

అన విని రావణుడు తన జయంబు నలుదెసలఁ జాటఁబంచి యరుసంబు
రేకెత్తఁ బేరెలుంగున నఱచి పరుణాలయంబును విడిచి చనెను. మున్ను తానే
మార్గమ్మునఁ జనుదెంచెనో యా మార్గమ్ముననే యాతఁడు లంకాభిముఖుఁడై
మింటి బాటంబట్టి చనెను.

ఇ రు వ ది నా ల్గ వ స ర్గ ము

రావణుడు నానాస్త్రీలను జెఱపట్టుట.

దురాత్ముడగు రావణుడు సంహృష్టుడై యట్లు తిరిగి వచ్చుచు మార్గమధ్యంబునఁగల రాజకాంతలను దానవకన్యలను జెఱపట్టి యిడ్చి తెచ్చి పుష్పకంబు నింపివైచెను. కన్యగాని స్త్రీగాని యెవ్వతెయైనసరే కంటికంద ముగాఁ గనిపించినఁజాలు నా దుర్మార్గుడు వారిబంధువులఁ జంపి వారిని విమానంబునఁ బడవై చికినిపోవఁ దొడంగెను. ఇట్లే పన్నగకామినులు మానుషసుందరులు రాక్షసాంగనలు దైత్యయువతులు దానవకాంతలు రావణునిచేఁ జెఱపట్టఁబడిరి. భయశోకాశివాశ్రవులచే నా యా కాంతలందఱు అనవద్యంబులగు నదులు సముద్రంబునుబోలె నావిమానంబును నింపిరి. మఱియు నాగగంధర్వ కన్యలును రాజర్షితనయలును దైత్యదానవమృగాత్ములును విమానంబునఁ గూర్చుండి పరిపరివిధంబుల విలపింపఁ దొడఁగిరి. నిడుద వెన్నెఱి వేణులుగల నెలంతలును బూఁబోఁడులును బూర్ణచంద్రనిభాననలును బీనస్తనలును వేదీమధ్యసమప్రభలును రథకూబరసంకాశమనోహర శోభిణులును సురకాంతాతుల్యులును దక్షకాంచననిభప్రభలును దరుణులును సుమధ్యులును నగు స్త్రీగర్జములెల్ల శోకాయత్తలై విహ్వలలై దుఃఖార్తలై వేపమానలై యగ్నిజ్వాలాతుల్యంబులును శోకాగ్నిభయ సంభవంబులును నగుబాష్పజలంబులు సంతతభారగా విడవఁదొడఁగిరి. వారి వేడినిట్టూర్పుగాడ్పులచే నెల్లెడలఁ బ్రజ్వరిల్లిన యగ్నిహోత్రమోయను నట్లు సన్నిరుద్ధాగ్నియై పుష్పకంబు చూపట్టెను.

యావనమధ్యస్థులగు నాస్త్రీలందఱు దశగ్రీవునకు వశపడి శోకాకులలై దీనవక్త్రేక్షణలై సింగంబుల కగ్గంబైన మృగంబుల ననుకరించుచుండిరి.

చెఱఁబడిన స్త్రీలు విలపించుట.

అయ్యో! వీడు నన్ను భక్షించునేమోయని యొక్కతె యేడ్వ వీడు నన్ను ముక్కలునేయునేమోయని మఱియొక ర్తుక విలపించెను. తల్లులఁదలఁచి కొందఱు తండ్రులనెంచి కొందఱు అన్నదమ్ముల స్మరించి కొందఱు భర్తల నెన్ని కొందఱు సుతులఁ దలపోసి కొందఱు స్త్రీలందఱు గుమిగూడి దుఃఖ శోకసమావిప్లలై యేడువఁదొడఁగిరి.

-అయ్యో! నన్నువిడిచి నా బిడ్డఁడేమయ్యనోయని యొకరిత పలవింప అయ్యో! నా తల్లియు, సోదరుడును నన్నుఁ దొఱఁగి శోకసాగరమున మునిగి యేమగుచున్నారో యని వేఱొకతకు వాపోయెను. అక్కటా! దైవ

తుల్యుడైన నాభర్తను విడిచి నేనేమిసేయుదును. ఎట్లు బ్రతుకుదును. అని యొకొర్తుక రోదనముసేయ ఓ మృత్యువా ! నిన్ను యాచించుచున్నాను. నన్ను యమనదనము చేర్చుమని మఱియొకొర్తు శోకించెను. కటకటా ! నేను దొలి బామున నేమి పాపంబు చేసితిరో కదా ! లేకున్న నీదురాత్మునిచే దుఃఖ సాగరమునఁ ద్రోయఁబడుదునేయని యొకొతె పనవఁగా రామా ! నాయీవ నటకు నత్తఱి నంతుగాంతునా ! బుద్ధుడప్రాయమైన నిస్సార్థమైన యీజన్మంబు కాల్యనా ! అని యింకొకర్తి వెగచెను. ఓహో ! యీ మానుషలోకంబున ధర్మపరుడే లేడా ! ఔరా ! యీ లోకంబునఁ జుట్టము పక్కము మమ్ముఁ గావఁ గానరాఁడా యని మఱియు నొక్కటి యంగలాల్పెను.

సూర్యుఁడుదయించుచునే నక్షత్రముల రూపుమాపినట్లు దుర్బలులైన మాపతుల బలవంతుడైన రావణుఁడు పరిహర్చినాఁడు. ఔరా ! యీ దుర్మార్గునిఁజూచునపాయమే లేదా ! ఆహా ! దుండగీడయ్యు వీఁడెంత మొండికెత్తినాఁడు. ఇంచుకైన జగుప్ప లేదేవీనికి. ఈ నీచున కిట్టిపరాక్రమ మర్హముకాదు. పరదారలఁబట్టి పల్లార్పుట వీనికి దగదు.

చెఱఁబడిన స్త్రీలు రావణుని శపించుట.

దుర్గతియగు నీరావణుఁడు పరాంగనలమైన మమ్ము ననురాగమునఁ జెఱుప నెంచెను. కాన వీఁడు పరకాంతాకారణమున మరణంబు పొందుఁగాక ! యని పతివ్రతలగు నారీమతల్లులు శపించిరి అంత దేవదుందుభులు మొరసెను. పూలవాన గురిసెను.

రావణుఁడు పతివ్రతాశాపహతుడై ప్రభుచెడి యాసాధ్వీతిలకంబుల విలాపంబులు పెడచెవినిబెట్టి నిశాచరులు సాహోనినాదంబులు సలుపుచుండ లంకాపట్టణముఁ బ్రవేశించెను.

అంతలో నతనితోఁబుట్టు వైనశూర్పణఖ కుయ్యో, మొట్టోయని యేడ్పుచువచ్చి వానిపాదంబులం బడి యెద్దియేనిఁ జెప్పదొరఁగొనెను.

శూర్పణఖ రావణుని నిష్ఠురము లాడుట.

అంత రావణుఁడు తోఁబుట్టువును లేవనెత్తి యోదార్చి మాంగళ్యవతీ ! యేల యీలీల వాపోయెదవు ? చెప్పు త్వరగాఁ జెప్పుము. అన విని యామె బాష్పపరిరుద్ధనేత్రయై యిట్లనియె. రాజా ! బలవంతుడవైన నీవు నన్ను విధవను జేసితివి. జీవచ్ఛవంబునైతిని. మహాబలపరాక్రమసంపన్నులై ప్రసిద్ధిగాంచిన కాలకేయు లనుదైత్యులను రణంబున నిహతులఁజేసితివి. అంత నాంగక నీవు నాకు పోదరుడవయ్యును శత్రుసముఁడవై ప్రాణంబుల

కన్న మిన్నయైన నాభర్తను నాప్రాణనాథుని వధించితివి. కాని కడగొట్టు చెలియలినైన నన్నైనఁ దలంచితివిగాదుగదా ! కోపం బెంతలెంతలు చేయింపదు ? అన్నన్నా ! అన్నవైన నీవే యిట్లు నన్ననాథను జేసితివా ? నీవంటి యన్నలున్న అన్నుల నెన్నఁదగదే. దుఃఖభాజనంబైన వైధవ్యశబ్దంబు నా కొసంగితివి. అనుభవించుచున్నాను. దురములయందైనను అల్లుర నెవ్వరును దునుమరు గదా ! నీకట్టి కనికరమే లేదు గదా ! మహారాజా ! మఱఁదినిఁ జంపి సిగ్గులేక యేమొగంబున నలుపురిలోఁ దలయెత్తి తిరుగుచున్నావు ?

రావణుఁడు శూర్పణఖ నోదార్చుట.

అని యిట్లు నోరునెత్తి బాదుకొని యెచ్చు చెల్లెలిని గాంచి రావణుఁడు సాదరంబుగ నోదార్చుచు నిట్లనియె.

బిడ్డా ! ఊఱడిల్లుము. భయపడకుము. నీకోరినవెల్లఁ గొనుము. ఎందును లోటులేకుండ నిన్ను సర్వవిధంబుల గారవించెదను. నంతోషముతో నంచ రించుము. యుద్ధప్రమత్తతో జయాకాంక్షీనై శరముల విరఁజిమ్మితిని. కాని భద్రాంగీ ! వీరు మావారు వారు వెఱవారు అని యెఱుంగనైతిని. యుద్ధ దుర్గదుఁడనై యనిసేయునేను జామాతను గుర్తింపలేక పోతిని. కావుననే చెల్లెలా ! నీభర్తను నేను జంపి పాపంబొడిగట్టుకొంటిని. కడచిన దానికి వగవ నేల ? ఇత్తటి నీకేది హితవ్రా యది యొనర్తును. ఐశ్వర్యయుక్తుఁడగు నీసోద రుఁడైన ఖరునియొద్దకుఁ జనుము. అతఁడు పదునాల్గువేల రాక్షసులకుఁ బ్రభువు. నీయాజ్ఞల శిరసావహించును. దాన సన్నాన ప్రయాణ కార్యముల నెల్ల నతఁడు సమకూర్చును. దండకావనము సంరక్షింప శూరుఁడగు నీఖరుం డిప్పుడ చనుచున్నాఁడు. మహాబలుఁడైన దూషణుఁడు వీనికి సేనాధ్యక్షుఁడుగా నున్నాఁడు. ఈ దండకావనము రాక్షసుల కునికిపట్టు కాఁగలదు. సందియము లేదని తొల్లి శుక్రాచార్యుఁడు కోపముమై శపించియున్నాఁడు. అట్టి దండ కావనమునకు నాపినతల్లి కొడుకును, నీకన్నయు నగుఖరుఁడు ప్రభువు కాఁగ లఁడు. నీవేది చెప్పిన నది కాదనక తలలో నాలుకయై చేయఁగలఁడు. కాన నీ వాతనియొద్ద నుండుమని చెప్పి రావణుఁడు కామరూపులగు పదునాల్గువేల రాక్షస సైనికులను ఖరున కొనఁగెను. ఖరుఁడు ఘోరదర్శనులగు నా రాక్ష సులఁ గూడి యకుతోభయుండై శీఘ్రంబుగ దండకాటవి కేఁగి నిష్క్రంతుక మ్ముగ రాజ్యమేలెను. శూర్పణఖగూడ దండకావనమున నన్నయండనే ప్రీతితో నుండెను.

ఇది ఇరువదినాల్గవ సర్గము

ఇరువదియైదవసర్గము

రావణుఁ డింద్రజిత్తునుజూడ నికుంభిలకుఁ బోవుట.

మహాత్ముడైన రావణుఁడట్లు ఘోరంబైన దండకావనంబును ఖరున కొసంగి భగిని (చెల్లెలి) నూతార్చి హృష్టుడై స్వస్థతఁగాంచిన పిమ్మట సాను చరుడై లంకయందలి నికుంభిలయను నొకయువవనమునకుఁ జని యచ్చట యూపశతాకీర్ణమై సౌమ్యమై వైత్యోపశోభితంబుని శ్రీలచే వెలుఁగొందు చున్న జన్నంబును గిన్నులారఁగాంచి యందుఁ గృష్ణాజినఘరియై కుశకమండలుధరుండై దైవాటుచున్న యరిందముడైన మేఘనాదుఁడను తన కొడు కునుగాంచి దగ్గఱకేఁగి చేతులారఁ గాఁగిలించుకొని నాయనా ! యేమిటిది ? ఏకార్యము చేయుచున్నావు ? ఏదీ నాకుఁ దెలియఁజెప్పము. చెవులుదనియ విందును. అన విని మహాతపస్వీయు ద్విజశ్రేష్ఠుఁడును గురువును నగుశుక్రాచార్యుఁడు యజ్ఞసమృద్ధికై రాక్షసశ్రేష్ఠుడైన రావణున కిట్లనియె.

రాజా ! నీకు సర్వము నివేదించుచున్నాను. వినుము. నీ కుమారుఁడు అగ్నిష్టోమము అశ్వమేధము బహుసువర్ణకము రాజసూయము గోమేధము మాహేశ్వరము పాశుపతము అను నేడు బహువిస్తరములగు యజ్ఞంబులు గావించెను. పురుషులకు దుర్లభంబగు మాహేశ్వరయాగంబునీయు నవనరంబున సాక్షాత్పరమశివునివలన నీనందనుఁడు అద్భుతవరంబులందినాఁడు. కామగమనంబును గగనచరంబును ధ్రువంబును నగు స్యందనంబును జీతేతినుత్పాదించు తామసియను మాయను గ్రహించినాఁడు. రాక్షసేశ్వరా ! ఈ మాయ చేతనేకదా సంగ్రామంబునీయు నీసుతుని గమనంబు నురాసురులకుఁ గూడఁ దెలియ శక్యంబుగాదు. సౌమ్యా ! అత్యుపాధానీయంబులను అరిదుర్జయంబగు చాపంబును శత్రువిధ్వంసనచణంబగు బలవదస్త్రంబును నీ సుతుండు పడసెను. రావణా ! యీ వరంబులెల్ల నొంది నీసుతుఁడు ఈ యజ్ఞసమాప్తి కాలంబున నీరాకకై వార్చియున్నాఁడు. అన విని రావణుఁడు మీ రొనర్చిన యిక్కార్యమున శుభంబులేదు. ఇంద్రప్రముఖదేవతలను మీరు హవ్యద్రవ్యంబులఁ బూజించిరి. శత్రువులఁగూర్చి యజించుట యెంత యవివేకము ? కానిండు. అయినదేమొ యైనది. అదియైన మేలె. లెండు, పోదము మనయింటికి. అని రావణుఁడు కొడుకుతోడను విభీషణునితోడనుగూడి చని సర్వలక్షణ సంపన్నులు రత్నమూర్తులు నానాభూషభూషితలు నై జలేజోవిరాజమానలు నగు దేవదానవ రాక్షసస్త్రీలు భయశోకాదులచేఁ గాళ్లునేతులు విలవిలఁబోవ నశ్రుధారాపూరితనేత్రలై యేడ్చుచుండ విమానమునుండి దింపెను.

విభీషణుడు రావణునితో మధుడు కుంభీనసి నవహించినవార్తఁ దెలుపుట.

శోక సమాకులలై యున్న యా నారీరత్నములఁగాంచి ధర్మాత్ముడగు విభీషణుడు తన యన్నతలంపెఱింగి యిట్లనియె. రావణా ! యంశంబును జెఱచునవియు సర్థంబును హరించునవియుఁ గులమును నాశముచేయునవియు నగు నిట్టి సమాచారములచే జ్ఞానులఁ దిరస్కరించుట యగునని యెఱింగియు నీవు స్వమతానుసారంబుగా నిట్టి విచేష్టితము లొనర్చుచున్నావు.

రాజా ! నీ వీపరాంగనల జ్ఞాతులను దిరస్కరించి వీరిని బలత్కారముగాఁ దీసికొనినచ్చినట్లే నిన్నుఁ ద్రోసిరాజని మధుడు కుంభీనసిని హరించి నాఁడు. అని విభీషణుడు వలుక నాలించి రావణుడు ఏమిటిది! ఎవడు వీడు? మధుఁడని వాకోనుచున్నావు. నే నెఱుంగనే వానిని ? అన విభీషణుడు కరము కనారిలి యన్ననుగాంచి యిట్లనియె.

అన్నా ! విను. నీయాపాపకర్మంబునకుఁ దగిన ఫలంబు దాపరించినది. వినియుందుగా మన మాతామహుడగు సుమాలికి జ్యేష్ఠభ్రాతృ మాల్వ వంతుడని. వాడు చాల విఖ్యాతిగన్నవాడు. వృద్ధుడు ప్రాజ్ఞుడైన నిశాచరుడు. మన తల్లికి అక్కగారు పుష్పోత్కట. మనతల్లికిఁ జెదతండ్రి ఆర్యకుడు. ఆయార్యకుని కూతు కూతురే (పుత్రికా పుత్రిక) కుంభీనసి. అనలో ద్భవయగు నీకన్య మనకుఁ బినతల్లికూతురు. కావుటఁజేసి యీమె మన యన్నదమ్ము లందఱకు ధర్మముగాఁ జెల్లెలు.

మహారాజా ! అట్టి మన చెల్లెలు కుంభీనసిని బలశాలియగు మధుడు హరించినాడు. నీ కుమారుడు యజ్ఞముసేయుచున్నాడు. నేను నియతుం డనై నీళ్లలోపలనున్నాను. కుంభకర్ణుడు నిద్రపోవుచున్నాడు. ఇంకఁ జెప్పెడి దేమి ? రాక్షసశ్రేష్ఠులగు మన మంత్రులనెల్ల దిరస్కరించి మడియించి నీ యంతఃపురగుప్తయగు నాకన్యను వాడు హరించి చనినాడు. నే నిదియంతయువిన్నాను. కాని శాంతి నూనియుంటచే వానిఁజంపనైతిని. ఆమె కన్నదమ్ములమైన మనచే నామెతగిన వరునకీబడవలయును. కాని మన కాపుణ్యము దక్కలేదు. దుర్గతి ! యీ పాపకర్మఫలంబీ లోకమందే కట్టికడుపును.

రావణుడు మధునిమీదికి దండయాత్ర పోవుట.

అని పలికిన విభీషణవాక్యంబు లాలించి రావణుడు సంతప్తజలంబగు సంద్రంబు పోలికఁ దన దౌరాత్మ్యంబునఁ బై కెగిరిపడి కనలునఁగనులెట్టి చేసి నేనానాయకులఁ గాంచి యిట్లనియె. వైశంబ నారథంబు సిద్ధము చేయింపుడు. శౌరులు నడుములు బిగియించి కదనమున కాయత్తపడుడు. నాసోద

రుడగు కుంభకర్ణుడు నిశాచరముఖులు గూడ నానాప్రహరణములను దాల్చి వాహనంబుల నధిరోపింపుడు. రావణుఁ డసిన భయమ్ములేని యా మధుని నీక్షణంబ సమరతలంబునఁ బరిమార్చి నెయ్యరంగూఢి యుద్ధకాంక్షినై యింద్రలోకంబు మీఁదికరిగి దానిని జయించి పురందరుని పశపటచు కొని మరలి వచ్చి త్రైలోక్యైశ్వర్య శోభితుఁడనై విహరించెదను.

అని రావణుఁడు పలుకఁగానె నాలుగువేల యక్షాహిణుల రాక్షస సేనలు యుద్ధమునందలి కాంక్షచే భయంకరమ్ముగాఁ దొడలు సటచుకొనుచు బయలు వెడలెను.

ఇంద్రజిత్తు ముందును రావణుఁడు నడుమను కుంభకర్ణుఁడు పిఱుందను నుండి సైన్యమును సైనికులను గొని దాడివెడలిరి. ధర్మాత్ముడైన విభీషణుఁడు ధర్మంబు లాచరించుచు లంకయందే యుండెను. ఆమహాభాగు లందఱుఁ గొండఱు రథంబులెక్కియుఁ గొండఱు గజంబు లాఠోహించియుఁ గొండఱు కంచఱగాడిదల నధిరోపించియుఁ గొండఱు లొట్టియల నధిసించియుఁ గొండఱు గుఱ్ఱముల నాసీనులయుఁ గొండఱు పాములఁ గూర్చుండియు నాకాశంబు నిరవకాశంబు సేయుచు మధుపురంబుపైఁ జనిరి. అత్తఱి వేల్పులపైఁ బగ పూనియున్న వేలకొలందిరేయిద్రుమ్మరు లనిచేయనేగు రావణుని వెన్నంటి చనిరి.

కుంభీనసి మధుని రక్షింపుమని రావణుని వేడుకొనుట.

మధుపురంబు సొచ్చి రావణుఁ డెందుఁ బరికించినను మధుఁడు కాన రాడయ్యెను. చెల్లెలగపడెను. రావణుఁ డామెయొద్ద కేగెను. ఆమె భయపడి చేతులు జోడించి రావణుని పాదములపైఁబడి మ్రొక్క నాతఁడామెను భయ పడవలదని లేవనెత్తి నీకేమి కావలయునో కోరుకొమ్ము. ఒనఁగెదననిన నామె మహాబలా! రాజేంద్రా! నీవు నాకుఁ బ్రసన్నుఁడవై తేని మానదుఁడవగు నీ విష్ణుడు నాభర్తయగు మధునిఁ జంపకుము. భయంబు లన్నిటికంటెను దుస్సహభయంబు వైధవ్యంబు. కులస్త్రీలకు వైధవ్యభయంబునకు మించిన భయంబు వేఱిండులేదు. మహారాజచంద్రా! సత్యవాక్పరిపాలకుఁడవు గమ్ము. కాళ్ళపైఁబడి యాదించుచున్న నన్నుఁగాంచి నీవు 'భయపడకు' మని స్వయముగాఁ బలికితివి: నీమాట నీవు నిలువఁబెట్టుకొనుము. అని విన్నవించుకొన విని రావణుఁడు నవ్వి చెల్లెలింగించి 'నీభర్త యెందున్నాఁడో' త్వరగాఁ జెప్పుము. వాఁడుగూడ సురలోకంబుజయింప నేగుచున్న నాతో రాఁగలఁడు. నీయందలి కారుణ్య పాహార్ద్రంబులంజేసి నీమగఁడగు మధుని వధింపమానితిని. అన విని యామె నిద్రించుచున్న తనభర్తనులేపి మందహాససుందరవద నాంబువిడమ్రై యిట్లనియె.

‘నాథా! చూడుడు. ఇదిగో మహాబలుడైన మాయన్న దశగ్రీవుఁ డను దెంచి యున్నాఁడు. సర్వలోకజయకాంక్షియైన మాయన్న మీసాయ మర్థించుచున్నాఁడు. కాన బుధువర్గముతో బాసటయై చనుఁడు. నెయ్యిఁజై కొలువ వచ్చినవానిఁ గృతార్థునిఁ జేయుట యుక్తము.’ అని భార్య పలుకఁగా విని మధుఁ డట్లే యని చెప్పి యథాన్యాయంబుగా రావణుని కడకేగి వాని దర్శించి తాప్తొక్కవిధినిఁ బూజించెను.

వీర్యవంతుడైన రావణుఁడు మధుగృహంబునఁ బూజలఁగైకొని ప్రొద్దు గ్రుంకుటంజేసి యారేయి యందే వసించి వేగినవెంటనె కైలాసం బున కేగి కుబేరాలయంబున మహేంద్ర వైభవంబుతో దండువిడిసెను.

ఇది యిరువదియైదవ సర్గము

ఇరువదియాఱవ సర్గము

రావణుఁడు మధునితోఁ గైలాసప్రాంతమున విడియుట.

వీర్యవంతుడైన యా దశగ్రీవుఁడు సైన్యసమేతుడై వెండికొండ దండ దండు విడిసియుండఁగా మార్తాండుండు అస్తంగతుండుగాఁగా నాతండందె వసించెను. ఆ కైలాసమునుబురుడించు చంద్రుడుదయింపఁగానె నానాప్రహరణాయుధయుతంబైన సైన్యమంతయు సుఖనిద్రచెందెను. మహావీరుడైన రావణుఁడు శైలశిఖరంబున నివట్టుడై చంద్రకిరణోప శోభితంబులగు నా కొండయందలి సుందరతరగుణంబులఁ గాంచెను.

దివ్యంబులైన కొండగోగువనంబులతోడను గడిమియడవులతోడను ఘల్లఘల్లంబులతో నుల్లసిల్లు మందాకినీజలంబులతోడను సంపెంగతీవలతోడను అశోకవృక్షములతోడను సురపాన్న మ్రాకులతోడను మందారతరువులతోడను రసాలసాలములతోడను గలిగొట్టుచెట్టులతోడను లొద్దుఁగ మ్రానులతోడను ప్రేంకణపుభూజములతోడను ఏఱుమద్దిమహేజములతోడను కేతకీనగంబులతోడను నందివర్షనశాఖులతోడను నారికేళానోహకమ్ములతోడను మోరటిభూమిజమ్ములతోడను బనసపాదపమ్ములతోడను మఱియు ననేకేతరతమవండంబులతోడను మండితంబైన యావనాంతరంబునఁ

రావణుఁడు వెన్నెలకాశకు వేఁగుట.

ధనుమనంబులకుఁ దుష్టియుఁ బుష్టియుఁ వృద్ధిచేయు ఫలంబులఁజేరి కిన్నరులు తమకలకంఠకంఠులతో సమముగా నానందంబు వెల్లివిరియ గానంబుచేసిరి. మధుపానమత్తులైన విద్యాధరులు మధురక్రాంతలోచనులై

తమకాంతలఁగూడియాడుచుఁ బాడుచుఁ గాలంబుపుచ్చిరి. కుబేరనిలయుంబున గానంబుచేయుచున్న యష్టరోగణమ్ముల మధురస్వనమ్ములు మనస్కథ ఘంటారావమ్ములు పూలె వీనులవిందొనరించుచుండెను. గాలితాఁకున వృక్షంబు లిటునటుఁ గదలుచుఁ దేనెలొలికెడు నామనితావిపూల నాపర్వ తంబెల్ల గుమగుమలాడునట్లు గురిసెను. ఇష్టపూపుష్పాక్షులఁ గూడిననెత్తావి మొత్తంబు గుత్తగొని సౌఖ్యప్రదుఁడగు గంధవాహుఁడు రావణునకుఁ గామం బగ్గలంబుగా వీచెను.

కిన్నరాంగనా మధురగేయంబు లాలించి మొల్లంబులగులతాంతమ్ముల నువాసన లానియాని చల్లని పిల్లగాలుల సోకునకుఁ జొక్కిచొక్కి సుందరతర పర్వతకందరసంపదలఁగాంచికాంచి యత్యంతమనోహరంబులగు రేలసారు తిలకించి తిలకించి వెన్నెల తిన్నదనంబునకు మేళంబులకించి పులకించి మహా వీర్యుఁడగు నార్యావణుఁడు పూవిల్తుబారికగ్గంబై నిట్టూర్చియూర్చి శశాంకుని వంకఁజూచెను.

రంభ యలంకిరించుకొని రావణ సేనామధ్యమ్మునకుఁ జనుట.

లంతలో నక్కడకు దివ్యాభరణభూషితయు సర్వాష్టరోగనాశిరో భూషణంబును బూర్ణచంద్రనిభానసయు దివ్యచందనవిలిప్తాంగియు మందార పుష్పాలంకృతశిరోజయు రతోత్సవకృతారంభయు దివ్యపుష్పవిభూషితయుఁ గనువిందై వీనమై రతిప్రాభృతమై (ప్రేమకుఁగానుక) యుత్తమమై మేఖలా దామభూషితిమైపోలుచు జఘనంబును వహించునదియు నాఱుబుతువుల నల రాచుపూలనుండి పుట్టినవియుఁ బదనుగలవిగా మెదిచినవియు నగుబొట్టులఁబెట్టు కొన్నదియు నగురంభ హీకాంతి ద్యుతిమతి శ్రీలకు మాఱటమూర్తియై భాసిల్లుచు నల్లనినీటిమబ్బున కుద్దియగు పుట్టంబు ముసుంగిడుకొని నెమ్మొ గంబు కలువలరాయనికీడుగాఁగాఁ గనుబొమ్మలు మరువిండ్లకు జోడుగాఁగా నూరువు లేనుఁగుతోండముల ననుకరింపఁగాఁ జేతులు పల్లవంబులవలెఁగోమ లంబులుగాఁగాఁ దన సేనామధ్యంబుననుండి చనుచుండుటఁగాంచి రావణుఁడు పుష్పబాణవీడితుండై చని యామె కెంగేలుగొని యిట్లనియె.

రంభా రావణ సంవాదము.

నితంబినీ ! నీ వెచ్చటికేగుచున్నావు ? ఏసిద్ధిని స్వయముగా భజించు చున్నావు ? ఇపుడెవని యదృష్టము ఫలించినది ? ఎవఁడు నిన్నుఁ దనివుదీర ననుభవింపనున్నాఁడు ? పద్మోత్పలగంధియగు నీ వదనామృతంబును సుధా రసంబుపూలె నాని యెవ్వండ్లి త్తఱిదృప్తియారఁ గాంచనున్నాఁడు. ఒచ్చెంబు లేని యచ్చపునల్లకలువలఁబోని గన్నులుగల పూర్ణచంద్రనిభంబగు నీ యీ

ముఖామృతంబును దేవేంద్రుడమృతంబునుం బోలెఁ ద్రావువాఁడెవ్వఁడు ? పిఱికిదానా ! నిట్టలుదొంగుచు నెఱుపులుకల మేరలన్నియు బిగియెక్కి పంచారింపు నీమేలిమిపసిండి పాలిండ్లగిండ్లవనిఁ గ్రుమ్మును. హఠకచక్రమునకు దీతై కాంచనకాంచీసీతమై గురుతరంబై స్వర్గనుభదంబగు నీజఘనతలంబు నిప్పుఁ డెవ్వఁడెక్కునోకదా !

సుందరీ ! నన్నుమించు మగవాఁడెచ్చటను లేఁడు సుమా ! ఇంద్రుఁడు కానీ, యుపేంద్రుఁడు కానీ, అశ్వసీదేవతలు కానీ నన్నుఁబోలరు సుమా ! ననువీడి యోపువుఁబోఁడి ! నీవన్యునెవనిఁ గవయఁబోయెదవు ? అది యందమా ? చందమా ? వరాహోహా ! పవిత్రమైన యీశిలాతలంబునఁ గొండాక సేపు విశ్రమింపుము. నన్నుమించిన మన్నీఁడి ముజ్జగఁబుల నేఁడును లేఁడు సుమా ! అట్టి దశాసనుఁడు నిన్ను దోసిలియొగ్గి యడఁకువదోప నాసక్తితో యాచించు చున్నాఁడు. కాదని కికురింపకుము. మగలకెల్ల మగండను నేనే. త్రిలోకంబు లకు విధాతను నేనే. నన్ను భజింపుము. అని రావణుఁడు తన తలఁపు నెఱిఁ గింపఁగానే రంభ గడగడ వడఁకుచు నిట్లనియె.

రావణా ! అనుగ్రహింపుము. ఇట్లనుట నీకుఁ దగదు. నీవు నాకుఁ గురుఁడవు. పరులు నన్నుఁ బరాభవించిరేని నీవు ప్రాప్తై రక్షింపవలయునుగాని యిట్లాచరింపఁదగదు. న్యాయముగానేను నీకుఁ గోడలిని. ఉన్నదున్నట్లుగా నత్యంబు వచించితిని. అని స్పర్శమాత్రంబునన రోమహర్షణంబునొంది చరణానతాస్యయైయున్న రంభనుగాంచి రావణుఁడిట్లనియె.

ఇంత ! నీవు నాకొడుకునకు భార్యవా ? ఓహో ! అట్లైన నాకుఁ గోడలివే. అన విని రంభ యిట్లనియె. బౌను రాక్షసపుంగవా ! న్యాయముగ నేను నీసుతునకుభార్యను. నీకగ్రజుఁడు కుబేరుఁడు. వానికిఁ బ్రాణముల కంటెఁ బ్రియతరుణైన నలకూబరుఁడను కుమారుఁడు గలఁడు. అతఁడు ద్రిలోకంబులఁ బ్రసిద్ధికెక్కినవాఁడు. అతఁడు ధర్మగుణంబున బ్రాహ్మణుఁడు. పరాక్రమమున తుత్త్రీయుఁడు. క్రోధంబునఁ బ్రళయాగ్నిహోత్రుఁడు. తొంటి గుణంబున పృథ్వీసముఁడు. అట్టికుబేరునిపట్టితో నొడఁబాటుచేసికొనియుంటిని. వానినుద్దేశించియే నేనిట్లు కై నేసికొంటిని. నా మనంబు వానియందుఁ బోలె నన్యలయందనురక్తంబుగాదు. కాన ధర్మంబు తలంచి రాజేంద్రా ! నన్నువిడిచిపుచ్చుము. ధర్మాత్ముడైన నలకూబరుఁడు నాయందలి తమకంబునఁ గనిపెట్టుకొనియుండును. నీసుతునకు నీవు విఘ్నంబు గలిగించుట పాడి గాదు. కాన నన్ను విడువుము. రాక్షసేశ్వరా ! సత్పురుషులుపోయిన త్రోవను బామ్ము. నీవు నాకు మాన్యుడవగునట్లే నేను నీమలాలనీయను సుమా ! అని

యట్లు రంభ పలుకఁగా రావణుఁడు వినీతుఁడట్లు యిట్లు ప్రత్యుత్తరం బిచ్చెను.

రంభా ! నీవు నాకుఁ గోడలినంటివి. ఒక మగనాలికేగదా యాక్రమము చెల్లును ? దేవలోకమునందలి మర్యాదలు, వావులు నాకుఁ దెలియనివికావు. భోగపుబోటికి వావులేటికి ? అప్పురసలకు నొక్కమగఁడనిలేడు. ఆదితేయుల కొక్కమగువయనిలేదు.

రావణుఁడు రంభను జెఱచుట.

అని పలికి యా క్యారరాక్షసుఁడు కామమోహోద్రిక్తుడై యామె నొకశిలాతలంబునఁ బండుకొనఁబెట్టి మన్మథయుద్ధంబున దాశితంజేసి విడిచెను.

అట్లు వానిచే విడువఁబడినదియై యా రంభ దండలురాల నగలుజాతి మదపుటేనుఁగుచేఁ గలఁపఁబడిన నదివలె నాకలపాటుగాంచి కురులు ముంగురులు చెదరఁ గరపల్లవంబులు వన్నెతోఁజగ గాలిచేఁ గడల్పఁబడిన పూదీప వలె నల్లలనాడుచు సిగ్గుపడుచు, భయపడుచుఁ గేలోప్పికిొని నలకూబరు నొద్దకేఁగి వానిపాదంబులపైఁ బడెను. 'మహాత్ముడైన నలకూబరుఁడు దీనావస్థ చెందియున్న యామెనుగాంచి యేమే భద్రా ! యిట్లు కాళ్లపైఁబడితివి ? అని ప్రశ్నింప నామె వెచ్చనూర్చుచు వణకుచుఁ గరములు వోయిలించి యున్న దున్నట్లుగా వానితో నిట్లు చెప్పఁదొడఁగెను.

రంభ రావణు నశృత్యంబు నలకూబరునితోఁ దెల్పుట.

ప్రాణనాథా ! దశగ్రీవుఁడు దుర్వారపై న్యంబులతోఁ ద్రొవ్విష్టపంబువైఁ జనువాడై యిందు దండు విడిచినాఁడు. శత్రునాశంకరా ! నేను నీయొద్దకు వచ్చుచు వాని కంటఁబడితిని. నన్నుఁగాంచి వాఁడు పట్టుకొని నీ వెవ్వరవని ప్రశ్నించినాఁడు. ఉన్నయథార్థమంతయు నేను వానికి నీవేదించితిని. కాని కామమోహభిభూతాత్ముడగు నారావణుఁడు నా మాటగీటునఁబుచ్చెను. దేవా ! నేను నీ కోడలినంటిని. కరుణింపుమంటిని. నా ప్రార్థనంబువాఁడు వెనుకకు నెట్టి తిరస్కరించి నన్నిట్టి యవస్థకుఁదెచ్చెను. నా యీ యపరాధంబు మన్నింప నీవేయర్హుఁడవు. సౌమ్యుడా ! స్త్రీలకుఁ బురుషులతోఁ దుల్యమగు బలంబు గలుగదుగదా ! అని రంభపలుకఁగా నలకూబరుఁడు మిక్కిలి పరాభూతయయిన యామె స్థితిని విని కొండొకసేపు ధ్యానంబునూని తుణకాలములో నారావణుని చెయిదిని దెలిసికొని కాల్చినట్లుగాఁ గన్నులెఱ్ఱవాఁడగురంబులతో జలంబులు గైకొని,

సలకూబరుడు రావణుని శపించుట

యథావిధిగా నాచమసంబుగావించి మహాదారుణంబుగా రావణునిట్లు శపించెను. అండజయానా ! యీ నీచుడు తన్నొల్లని నిన్ను బలాత్కరించి తిరస్కరించెను. ఇంకను ఇట్లే యితఁడు తన్నొల్లనికాంతలఁ గవయగలఁడు. ఎప్పుడీ కామార్తుఁడు తన్నొల్లని పల్లవపాణినిఁ బరిభవించునో యప్పుడే వాని తల వేయిచెక్కలగుఁగాక ! అని జ్వలితాగ్ని సమప్రభుఁడైన సలకూబరుఁడు శపియింపఁగానే దేవదుందుభులు మ్రోగెను. ఆకసంబుననుండి పుష్పవృష్టి కురిసెను.

బ్రహ్మమున్నగు సకలదేవతలు సపారానందంబు నొందిరి. లోకంబు గతియు రావణుని చావును దెలిసికొని ఋషులును, బితలును అనుత్తమప్రీతినిఁ గాంచిరి. గగన్పాటాదవించు నాశాపంబువిని రావణుఁడు తన్నొల్లని కాంతలకూటమిఁ గోరకయుండెను.

తమ మనంబులకుఁ బ్రయంబైన సలకూబరశాపం బాలించి రావణునిచే లాగికొని రాఁబడిన పతివ్రతా స్త్రీలందఱు మనంబుల ఘనంబగు ముదంబు నొందిరి.

ఇది యిరువదియాఱవ సర్గము

ఇ రు వ ది యే డ వ స ర్గ ము

రావణుఁ డింద్రపురిపై దాడివెట్టుట విని దేవతలు యుద్ధమునకు సన్నద్ధులగుట.

అంత మహాతేజస్వియు నిశాచరుఁడును నగు రావణుఁడు కైలాశం బును దాటి యింద్రలోకమును జేరెను.

నేల యీనినట్లుగా నెల్లయెడల నిండి చనుచున్న యారాక్షస సేనల యురవడి నుప్పతిల్లిన చప్పుడు తరిగొండనుద్రచ్చుబడు. పాలసంద్రంబు నులివువలె దేవలోకంబునం దెసరేఁగెను.

ఇందుఁడు రావణుఁ డరుదెంచెనని విని యాసనంబుననుండి యులికిపడి లేచి తనచుట్టు మూఁగియున్న దేవతలను ఆదిత్యులను గురువును విశ్వేదేవు లను మరుద్గణంబులను దక్కైన సుపర్వసమూహంబులను గాంచి దురాత్ముఁ డైన రావణుఁడు మనలఁ గెలువ వచ్చినాఁడు. మీరందఱు యుద్ధమునకు సిద్ధ ముగండు అని పలుకఁగానే దేవతలందఱు తమ యేలికయగు మహేంద్రుని యాజ్ఞ నొదలఁదాల్చి తమతేని మీఠిన జోదులై యుద్ధశ్రద్ధా సమన్వితులై మహాబలసంపన్నులై రావణుతోఁ దలపడ సిద్ధముగా నుండిరి. ఇందుఁడు

రావణు రాకకుఁ గడునడలి ధృతినడలి దీనుడై మహావిష్ణువుచెంత కరిగి యిట్లు మొఱవెట్టుకొనెను.

ఇందుఁడు విష్ణువుఁ జూడఁ బోవుట.

తండ్రీ! ఆపన్నశరణ్యా! ఏమిచేయుదును? మహావీర్యపరాక్రమ సంపన్నుఁడును బలశాలియు రాక్షసుఁడునగు రావణుఁడు జన్యంబున దేవతలఁ గెల్వవచ్చినాఁడు. అతని బలంబునకు హేతువు వరంబకాని. యన్యంబుకాదు. బ్రహ్మవరం బమోఘంబును బాలనీయంబును నగుం గదా! మున్ను సీబలం బూతగా నేను నముచిని వృత్తుని బలిని నరకుని శంబరుని ఎట్లు డడ్డంబు గావించితినిో యట్లే వీనిగూడ జంపునట్లనుగ్రహింపుము. దేవదేవా! మధుసూదనా! నీవుదక్క నన్యలు నాకు దిక్కులేరు. సచరాచరాత్మక మైన యీ జగత్ప్రయంబునకు నీవే గతి. నీవే పరాయణము. నీవే నారాయణుఁడవు. శ్రీమంతుఁడవు. పద్మనాభుఁడవు. సనాతనుఁడవు. నీవే జగములెల్ల స్థాపించితివి నీవే నన్ను వేల్పులకేలికను జేసితివి. సచరాచరంబైన యీ జగత్ప్రయంబు నీచే సృజింపఁబడినది. యుగాంతవేళ నీ జగంబంతయు నీయంద లయంబొందుచున్నది. మహానుభావా! నీవు స్వయముగా రావణుఁగెల్పు తత్త్వంబు యథాతథంబుగా నాకుఁ దెల్పుము. మహాప్రభూ! నీవు చక్రంబు చేపట్టి రావణునితోఁ బోరి నాకుం గూర్తువే? అని యింద్రుఁడు పలుకఁగా విని విష్ణుఁ డిట్లనియె.

విష్ణు వింద్రునితోఁ దాను యుద్ధంబునకు రాననిచెప్పట.

ఇంద్రా! భయపడకుము. కార్యంబుతీరు వచియించెద వినుము. ఈ దుర్వృత్తుని జయింప సురాసురులకు శక్యంబుగాదు. వరదానంబునంజేసి దుర్జయుఁడై యున్నవీనిని యుద్ధంబునఁ బోకార్పరాదు. వీడు తనపుత్రునితోఁగూడి బలోత్కటుఁడై ఘనకార్యం బొక్కండు తప్పకచేయును. ఇది నా ధీబలంబునఁ గంటిని. సురేశ్వరా! నీవు నన్ను రావణునితో యుద్ధంబు సేయుమని యర్థించితివి. నేనారాక్షసుఁడైన రావణునితో మాతొడ్డి పోరను. విష్ణుఁడనైన నేను సమరంబున శత్రువును సంహరింపక నెన్నంగును వెనుకంజవేయను. రావణుఁడు లబ్ధవరుఁడగుట నానియమం బిత్తటి నెఱవేఱుట దుర్లభంబు. నాప్రతిజ్ఞ వినుము. నేనే యీరావణుని మృత్యువునకుఁ గారణము గాఁగలను. నేనే నేల ప్రాద్దెఱింగి వీనిని వీని కొడుకునుగూడ వధింతును. దేవతలను సంతోషపఱతును. దేవరాజా! శచీవలీ! నీకు నేను యాథార్థము దెలిపితిని. మహాబలా! భయంబుదక్కి దేవతలఁగూడి రావణునితో యుద్ధముచేయుము.

దేవరాక్షస యుద్ధము.

అని విష్ణువాసతిచ్చినంతనే రుద్రులు ఆదిత్యులు వసువులు మరుత్తులు అశ్వినీదేవతలు పురంబు వెలువడి రాక్షసులతో మార్కొన యుద్ధసన్నద్ధులై శీఘ్రగమనంబులఁ జనిరి.

ఇంతలో రేయి గడవ వెలవెలవేసెను. అంత నెల్లయెడలఁ బెల్లుబ్బి యుద్ధముచేయఁ జనుదెంచు న క్తంచరసేనల మీసనాదంబులు విననయ్యెను. క్షణములో నారాక్షసవీరులు పెచ్చుపెరిగి యొకళ్లొకళ్లఁజీరుచు సంగ్రామాభిముఖులై పఱచిరి.

దుర్జయంబును నక్షయంబును నగుసోకుమూఁకను గాంచి త్రిదశ వాహినులు గలగుండు చెందెను. పదపడి యిరువాఁగులకు నిర్హృదంబును ఘోరంబును నగు నంకులసంగ్రామము జరిగెను. నానావిధాయుధంబులు గొని యొండొరులు మోఁదుకొనిరి.

ఇంతలో రావణనాజ్ఞ నొసలఁదాల్చి శూరులును ఘోరదర్శనులును రాక్షసులును నగు వాని మంత్రులు మారీచుఁడు ప్రహస్తుఁడు మహాపార్శ్వఁడు మహాద్రుఁడు అకంఠనుఁడు నికుంభుఁడు శుకుఁడు సారణుఁడు సంహ్లాదుఁడు ధూమకేతుఁడు మహాదంష్ట్రుఁడు ఘటోదరుఁడు జంబుమాలి మహాహ్రాదుఁడు విరూపాక్షుఁడు సుప్తఘ్నుఁడు యజ్ఞకోపుఁడు దుర్ముఖుఁడు దూషణుఁడు ఖరుఁడు త్రిశిరుఁడు కరవీరాక్షుఁడు సూర్యశత్రుఁడు అతికాయుఁడు మహాకాయుఁడు దేవాంతకుఁడు నరాంతకుఁడు ననువాగు మల్లచఱచుచు నాగ్నచురణస్థలి కరుగు దెంచిరి. వీరందఱను దలఁడచి రావణుని మాతామహుఁడగు సుమాలియలవ్రుఁ జలముమెఱయ దేవనై న్యంబులఁ జొచ్చి ప్రభంజనుఁడు మేఘములఁ జెదరఁ గొట్టినట్టుపలు తెఱంగులవాఁడియమ్ముల దేవగణమ్ములఁ బాఱఁద్రోలెను. ఏటు వడి సురలు సుమాలికి వెఱచి తప్పలుదూలి సింగంబునకు వెఱచిపఱచు మెకంబుల తెఱంగున దశదిశలకుఁ బఱచిరి. ఇంతలో వసువులలో నెనిమిదవ వాఁడగు సావిత్రుఁడను విఖ్యాతిపురుషుఁడు పలువిధంబులగు పోటుముట్టులతో బిట్టుమెఱయు దేవతాసేకంబులఁ గలుపుకొని భుజంబులుప్పొంగఁ గేసరి తుద్ర మృగంబులనుబలె శత్రుసేనలను భయపెట్టుచు రణరంగంబుఁ జొచ్చెను. అత్తఱి మేటిజోదులగు త్వష్ట పూషుఁడు నను నాదిత్యులు కవచధారులై నిర్భకులై సేనలతోఁగడనభూమిం బ్రవేశించిరి.

అంతఁ గీర్తిగోరి వెనుదీయక పోరు సక్రోధులగు రాక్షసులకును దేవతలకును ఆయోధనంబు పెద్దయుఁబ్రొద్దు జరిగెను. ఉక్కుతునకలఁబోని రక్కసులు నిర్జరులను క్రూరనారాచంబుల జర్జరితాంగులంజేసిరి. దేవతలు పుయిలోడక

బయలుమెఱసిన బలిమికలిమిని దమతేజంబు దీపింప రాక్షసుల నెదిర్చి యోహరి సాహరి విశిఖంబులు వర్షించి వారి నెల్ల యమనదనంబున కతిథులను గావించిరి.

రామా ! ఇంతలో ననమానబలశాలియగు సుమాలి వివిధాయుధంబులు చేకొని యుద్ధభూమినిజేరి దైవతబలంబులనెల్ల క్రొవ్వాఁజితువుల వాయువు మేఘంబులవలె విధ్వంసంబుచేసెను. దారుణంబులగు వాని బాణంబులయేటలకును శూలంబుల పోటులకును ప్రాసంబుల పాటులకును నిలువలేక కలవరించి దేవతలు పలుత్రోవలఁ బఱచిరి.

సుమాలికి వెఱచి పఱచు సుపర్వులఁగాంచి యష్టమఃసుపగు నా సావిత్రుఁ డెదురుతిరిగి తన రథానీకములంగూర్చుకొని పాలికలనంతయు దానయై వీరవిహారంబుచేయుచున్న సుమాలిని దనతేజంబువెంపునను విక్రమంపు లావునను ఒరికట్టెను. అత్తఱి నయ్యిరువురు రోమహర్షణంబు కిలిగించు యుద్ధమ్ము జరిగెను. సుమాలియు సావిత్రుఁడను ఒకరికొకరు తీసిపోకమడమ త్రిప్పక వెనంగిరి.

అంత శూరుండైన వసువు, సుమాలి పన్నగరథంబును నిశితశరంబుల నేసి త్కణములో ముక్కలుముక్కలుచేసి వానిని దుదముట్టింప వాఁడిమొన గలిగిన కాలదండంబువ్రాలె గ్రాలుచున్న గడను గేలంగీలించి బలిమికొలఁది సుమాలి నెత్తివై నెత్తి వైచెను. సుమాలి నెత్తినిమొత్తిన కట్టెనిప్పునుబోలిన యాగద ప్రళయభయంకరముగ గర్జిల్లుచుఁ గొండలపిండువై నిండ్రుఁడువైచిన బెడిదంపుఁ బిడుగు వడుగున మెఱసెను.

పిడుగుపాటునఁ బుడమింబడి మాఁడిన మహావృక్షంబువ్రాలె నా సుమాలి రణరంగంబునఁగూలి కాలి బూడిదకాఁగా వానియెముకలుగాని, తలగాని, మాంసముగాని మందునకైనఁ గానరాలేదు.

సుమాలి పడుటఁగాంచి రక్కసులందఱు నొక్కుమ్మడి గుమిగూడి పరస్పరము నఱచుచుఁ బఱచిరి. సావిత్రుఁడు వారిని వెన్నంటి తఱిమి తఱిమి బిట్టదల్పుచుఁ గొట్టుచున్న నెదురుతిరిగి పోరలేక పాఱిరేకాని నిలువలేరైరి.

ఇది ఇరువదియేడవ సర్గము

ఇరువదియేనిమిదవసర్గము

జయంత మేఘనాదుల యుద్ధము.

సావిత్రుఁడను వసువుచే సుమాలి హతుఁడై భస్మమైయుంటయు శత్రుశరపీడితమై తనపై న్యంబు దైన్యంబునొంది పరువిడుటయుఁ గాంచి

రావణకుమారుడగు మేఘనాదుడు బలంబుకలిమిఁ గ్రోధంబప్రతిహతంబుగ రాక్షససేనలనెల్లఁ బురికొల్పి మరలించి యగ్నివర్ణంబును గామగమనంబును నై సరథంబునెక్కి యెరగలివలెఁ దుఱుగలించుచుఁ జని యనిమొన నిలిచిన విరోధి వరూధినీజాలంబులఁ దాఁకెను.

వివిధాయుధంబుల ధరించి తమ్ము చిందఱవందఱసేయ రణరంగంబుఁ జొచ్చు మేఘనాదునిఁ గాంచినంతనే దేవతలందఱు గనుకని దెసలకెగఁబడి పాటిరి. కాని యొక్కఁడును నెదుటఁబడి నిలిచి పొలిచి పోరినపాపంబునఁ బోలేదు.

అట్లు దిగులొంది పరువెత్తు వేల్పులఁగాంచి శతమఘుఁ డిట్లనియె.

ఆదిత్యులారా! భయపడకుండు, భయపడకుండు. పాటిపోవకుండు పాటి పోవకుండు. రణంబుచేయ మరలిరండు. అవజయంబననేమో యెఱుంగని నా కుమారుడిదే యుద్ధంబుసేయ నేతెంచుచున్నాఁడు. అని తనసేనల నిండ్రుండు హేచ్చరించుచున్నంతలో వానిసూనుడగు జయంతుండు కరంబు విస్మయంబు గొల్పు సరదంబునెక్కి సంగ్రామరంగంబున కరుదేరఁ ద్రిదశులు వానిని వారింపుచుఁ దాము మేఘనాదునితో యుద్ధంబుసేయ సిద్ధపడిరి.

అత్తఱి జయంతమేఘనాదులకును దేవరాక్షసులకును దుల్యంబగు యుద్ధంబు జరిగెను. అంత మంఛోదరిసుతుండు జయంతుని సారథియు, మాతలి పుత్రుండునగుగోముఖునివైఁ గాంచనాలంకృతంబులగు బాణంబులు పుంఖానుపుంఖంబులుగఁ గురిసెను. శచీసుతుండుగూడ మేఘనాదు సూతునిఁ గూడ వాఁడితూపుల నుక్కిరిబిక్కిరిచేసి క్రుద్ధుఁడై మేఘనాదునిఁగూడఁ గాఁడనేసెను. అంతఁ గ్రోధమూర్తియు మహాతేజస్వియు బలశాలియునగు రావణ పుత్రుండు విస్ఫారి తేక్షణుఁడై యింద్రనందనునివై శరవర్షముగురిసెను.

అంత మేఘనాదుండు కోపోద్దీప్తితుండు సారవంతంబులై నిష్పలుగ్రక్కు శతఘ్నులు తోమరమ్ములు, ప్రాసమ్ములు, గదాఖడ్గమ్ములు, పఠశ్వధమ్ములు, ముసలమ్ములు, పర్వతశిఖరమ్ములు గొని సురసేనలను నుగ్గునూచమ్ము గావించెను.

మేఘనాదుడట్లు ప్రళయతాండవముచేయుచు శత్రుసంహారము గావించుచుండఁగ మాయాతిమిరముచే లోకులందఱు మిక్కిలి చిక్కులు వైందిరి. శస్త్రజీవులగు దేవతాసైనికులును జయంతుండునుగూడ బహుభంగులుగ నలజడి పాలైరి. రాక్షసులును, దేవతలును ఒండురుల గుఱుతెఱంగఁ జాలక యక్కడకక్కడకుఁ దాఱుమాత్రై కలయఁబాటిరి. ఆకటికిచీకటిలోఁ 'దారి తెన్ను'గానక మతిభ్రమించి దేవతలు దేవతలను, రాక్షసులు రాక్షసు

లను జెండాడుకొనిరి. అదికాంచి మఱికొందఁజెటునేయుటకును దోషక వీపు నూపి పఱచిరి.

ఇంతలో శూరుడును వీరుడును శచీదేవికిఁ దండ్రీయునగు పులోముఁడు దైత్యసేనామధ్యస్థుఁడై యున్న తన దాహిత్రుఁడగు జయంతుని బట్టుకొని యెత్తుకొనిపోయి సాగరమును జొచ్చెను. దేవతలు జయంతునిఁగానక కరమ్మున నురమ్మును శిరమ్మును గరమ్ము దారుణమ్ముగా మోందు కొనుచు సంతనంబు సుతయులేక వగచి బాధనొంది దిగులుచెంది యథా యథలై చనిరి.

అదికని మేఘనాదుఁడు ఘనఁబగు మోదంబుపొంది తన బలఁగమ్ములఁ గూర్చికొనివచ్చి దేవతలనంటఁ దాకిపేర్చి కోయని యార్చెను.

ఇంద్రుఁడు యుద్ధమునకు వెడలుట.

అంత నింద్రుఁడు తనకొడుకు కానరాకపోవుటయు దేవతలు పాటిపోవు టయుఁగాంచి మాతలిని రథంబు దోకొనిరమ్మని పనుప నతఁడు దివ్యంబును మహాభీమంబును వాహ్యామానంబును మనోజవంబును నగు స్యందనంబును దత్త ణంబ గొనివచ్చి చెంత నిలువఁగా నింద్రుఁడా శతాంగంబునెక్కి కయ్యమ్ము సేయ బయలువెడలెను. అయ్యెడ వాయు సంచలితములై గర్జిల్లుచు విద్యుల్లతా కలితజీమూత సంఘమ్ము లింద్రునకు ముంగలిగా నడచెను. గంధర్వు లొక్కచోఁగూడి పలుతెఱంగులగు వాయిదంబులు నేలయు నింగియుఁ దాళ ములుగావించి వాయించిరి. అప్పరస్సంఘమ్ములు లాస్యమ్ముచేసిరి. రుద్రులు వసువులు ఆదిత్యులు సాధ్యులు మరుద్గణంబులు నానాయుధంబులు ధరించి సుత్రామునకు బాసటయైచనిరి. హరిహయుఁ డాలంబు సేయఁజను నయ్యెడ గాడ్పులు పరుషమ్ముగా వీచెను. భాస్కరుఁడు కాంతివిహీనుఁడై గనుపట్టెను. పెద్దపెద్దయుల్కులు రాలెను.

ఇంతలోఁ బ్రతాపదీపితుఁడగు రావణుఁడు రోమహర్షణకరంబులును సుమహాభోగంబులును నైనపన్నగంబులచేఁ జుట్టఁబడినదియుఁ దత్కాల వ్యాళ నిశ్వాసదహన దండహ్యమాన రణస్థలంబును విశ్వకర్మ నిర్మితంబును నైన దివ్యరథంబు నెక్కి శూరులును శరశరాసనధారులును నిశాచారులును నైన దైత్యులంగూడి సమరాభిముఖుండై చని మహేంద్రు నెదిర్చి తన తన యునిఁ గాంచి యాలంబు సాలింపుమని వారించి తానే శత్రుంజయుండై పోరఁదొడంగెను. తండ్రి యాజ్ఞను గొని మేఘనాదుఁడు దురంబు సాలించి కూర్చుండెను. క్షణకాలములో దేవదానవులకుఁ బోరుఁ ఘోరమ్ముగా జరి గెను. ఒకళ్లోకల్లవై మేఘంబులవలె శరవర్షంబులు గురిసిరి.

కుంభకర్ణుడు దేవతలతోఁ బోరుట.

అంత దుష్టాత్ముడైన కుంభకర్ణుడు నానాప్రహరణములఁ దాల్చి యుద్ధ మెవ్వరితోఁ జేయవలయునో యను నెఱుక లేకయే కంటికగ్గమైన యెల్ల రను మార్కొని కోటలతోడను జేతులతోడను గాళ్లతోడను శక్తులతోడను దోమరములతోడను సాయకములతోడను జావఁగొట్టి చెవులుమూసి ప్రళయ కాల రుద్రులగు రుద్రులతోఁ దలపడి పోరి తుతగాత్ముడయ్యెను. అటుగుల వల్లఁ గలిగిన కలుగులనుండి నల్ల వెల్లుగఁ గాఱుచుండఁ గుంభకర్ణుడు ఉటుము లతో మెటుములతోఁ గురియు ఘనాఘనంబులవలెఁ జూపఱెను.

సురసహాయుడై యిందుగఁడు రాక్షసులఁ జంపుట.

అంత మరుద్గణములు వాఁడిములుకులు గొని రాక్షసచమూతతినెల్ల నొక్క వ్రేల్చిడిన రణంబు తొఱంగి పరువిడునట్లు తఱిమితఱిమికొట్టి నందుఁ గొందఱు నేలకొరగిరి. కొందఱు వాహనంబులఁ గఱచి పట్టుకొని కూలిరి. కొందఱు రథములను గజములను గాడిదలను ఒంటెలను బాములను గుఱ్ఱ ములను మొసళ్లను ఏకలములను దయ్యపుమొకపుమొకములను జేతు లతో గట్టిగాఁ గాఁగిలింతుకొని యీలకఱచి యట్టె యుండిరి. కొందఱు దేవ తల నారాచంబులఁ జచ్చిరి.

ప్రమత్తులై నిహతులై భూతలంబునఁ బడియున్న యారాక్షసుల రణ సంప్లవమ్ము చిత్రకర్ణమ్ము విధమ్మునఁ బ్రకాశించెను.

శోణితోడకనివ్యందయుఁ గంకగృధ్రసమాకులయు శస్త్రగ్రాహవతియుఁ గూలంకషయునై రణస్రవంతి ప్రవహించెను.

ఇంతలోఁ బ్రతాపవంతుడగు రావణుడు దేవతలచేఁ బరిమార్చుఁ బడిన తన బలంబులనెల్లఁ బరికించి కనలున వెలిగి యుప్పొంగుచున్న సైన్య సాగరమున మునిగి దేవతలను దుదిముట్టించుచు దేవేంద్రు నెగుర్ప నగ వైరియుఁ బగసాధింప గుణారావంబునఁ బదిదిక్కులు మాఱుమ్రాయునట్లు విల్లెక్కిడి యల్లెలాగి సూర్యాగ్నులవలె వెలుఁగుచున్న యలుఁగులఁగొని రావణ తల పగులనేయ రావణుడు గూడ చండకోదండంబు నెక్కిడి కాండకాండ మ్ములఁ బరపి పాకశాసనునకుఁ దలమున్నులు చేసెను. అట్లు రావణ దేవేంద్రులు బెక్కువర్షంబులు యుద్ధంబుచేయఁగా లోకంబంతయుఁ గాఱు చీక టులు గ్రమ్మి పెనుమిట్టిది పల్లంబిది యని తెలియరాకుండెను.

ఇది యిరువది యెనిమిదవ సర్గము

ఇరువదితొమ్మిదవ సర్గము

రావణుడు దేవసేనామధ్యమునఁ జొచ్చి యుద్ధము చేయుట.

అట్లు సమరాంగణమంతయు సంధికారబంధురముకాఁగా దేవదానవులు బలహీనత్తులై యొడల్లెఱుంగక యొడొరులఁ ద్రుంచుకొనుచుయుద్ధము చేసిరి. ఆ సంగరంబున దేవతలబారి కగ్గమై పడియవలయు రాక్షససేన మాత్రము మిగిలెను. తక్కిన రక్కసి మూఁకయెల్ల జమునింటి నలొకరించెను. ఆకాటుచీకువాలునఁ బోరుచున్న దేవరాక్షసు లొకరినొకరు గుఱుతింపఁజాల కుండిరి.

మహాబలుఁడైన యింద్రుఁడును రావణుఁడును రావణియు మాత్రమఁ కటికియిరులున మూర్ఛాగతులుగాకయుండిరి.

అంత రావణుడు రణరంగంబునఁ జచ్చిపడియున్న తనచమూసమూహమునెల్లఁగాంచి చండతరకోపమున మండిపడి బ్రహ్మాండభౌండం బదురు నట్లు మహానాదంబు గావించి యరదంబు నోగఁబగరకుఁ ద్రోపాడరాని యఱ గొంఁపితనమున మెఱయుచున్న సూతునిఁగాంచి కినుకమై సారథీ! నన్ను శత్రు సేనామధ్యమునకు నత్వరముగఁ దోకొనిపొమ్ము. దైత్యేతరులైన యాదిత్యుల నెల్ల ఘోరాతిఘోరములైన నానాశస్త్రములఁ దెగనఱకి యముని పోలికిఁ బ్రాతకాపులఁ జేసెదను.

నేను ఇంద్రుని గుఱేరుని వరుణుని యమునిఁగూడ వధించి త్రిదశులఁ బాలియించి పాతాళమునకు స్వర్గమునకు నధిపతివై క్రాలెదను. విషాదము నొందకుము. రథము త్వరగాఁ దోలుము. ఇప్పటికే నిన్ను రెండుమాఱు లెచ్చరించి చెప్పినాను. పోనిమ్ము. తొరగారథము పోనిమ్ము. నన్ను సేనామధ్యమునకుఁ జేర్చుము. మనమున్న నందనవన ప్రదేశము. నన్ను నీ విప్పుడు దయాద్రియున్నయెడకు గ్రద్దనఁ దీసికొనిపొమ్ము.

అనిపలికిన తనయొకిమీఁడగు రావణమూటల నాలించి సారథి మనోజవంబులగు తురగంబుల శత్రుమధ్యంబున కరుగ వీఁపుదట్టి థే యని యదలించెను.

అట్లు చనుదెంచు రావణునిపూనిక నెఱిగి దేవేంద్రుఁడైన శక్రుఁడు రథస్థుఁడై సమరస్థులైన దివౌకసులతో దేవతలారా! నాకుఁదోచిన మాట యొక్కటి చెప్పుచున్నాను వినుఁడు.

ఇంద్రుడు రావణుని బంధింపఁ బ్రయత్నించుట.

మన మీయుక్కురియైన రక్కసుని రావణునిఁ జంపకుండ బ్రతికియొండఁగానే మెలఁకువగ బంధింపవలయును. వీఁడతిబలసైన్యంబులఁ బవనజవం

బగు రథంబుతోఁ బర్వదినంబున నుప్పొంగు సముద్రంబుచందంబునఁ బొంగుచు వచ్చుచున్నాఁడు. పరదానంబున నిర్భయుఁడైయున్న వీనిఁజంప మనకు శక్యంబుగాదు. కానఁ బట్టికొని బంధితము. మీరు పోరున హెచ్చరిక గలిగి యుండుఁడు. బలిచక్రవర్తి నణఁగఁద్రొక్కి యెట్లు ముల్లోకంబు లనుభవించు చున్నానో యట్లే యీ పాపాత్మునిఁగొధించి సర్వసుఖంబు లవ్వారిగా ననుభవించెదను. అని పలికి యుద్ధుఁడు రావణునిఁ దొఱంగి మఱియొక్కవలనున కరిగి యరిభయంకరంబుగ సమరంబు చేయుచుండెను. మహావేగంబుగ దేవతలు శస్త్రవర్షంబు గురియుచున్నను రావణుఁడు లక్ష్యపెట్టక యుత్తరదిక్కున నుండి నిరాతంకముగ సేనామధ్యముఁ జొచ్చెను. శత్రుత్తువైన యుద్ధుఁడు దక్షిణ పార్శ్వమునుండి సేనలోనికింజొచ్చిఁకొనివచ్చెను. అంతలో రాక్షసాధిపుఁడైన రావణుఁడు నూతామడల దవ్వుగలుగఁ జనుదెంచి దేవబంబులనెల్ల శరవర్షంబున ముంచివైచెను. అంత దేవేంద్రుఁడు ప్రణవ్పంబైన తనబలంబునుగాంచి చిత్తంబునఁ దత్తరపాటు లేక రావణునిఁగవిసి వానిని వెనుకకు మరల్చెను. ఇంద్రునిచే రావణుఁ డరికట్టఁబడియుండుటంగాంచి దానవరాక్షసులు అయ్యో ! చచ్చితిమి. చచ్చితిమి. అని బిగ్గరగా నఱచిరి.

మేఘనాదుఁడు మాయచే నిందుని బంధించుట.

అదివిని మేఘనాదుఁడు రథంబధిరోహించి క్రోధమూర్ఛితుఁడై మహా దారుణంబైన యాసైన్యమునఁజొచ్చి యీశ్వరదత్తంబైన మహామాయనూని భూతకోటికిఁ గానరాకుండ సేనలపై శరవర్షంబు గురియుచు దేవతలను విడిచి పుచ్చి దేవేంద్రునొక్కరునె వీకమైదాఁకెను. కాని దేవేంద్రుఁడుమాత్రము మేఘనాదుని గానలేడయ్యెను. మేఘనాదుఁడు సురుగుటఁజేసి పాకశాసనుఁడైన మహేంద్రుఁడు రుద్రవసుసాధ్యాదిత్యదిక్పతులఁగూడి దైత్యనాథుఁడగు రావణునిపైఁ గవిసి వాని రథంబును, అశ్వంబులను, సారథిని మాటి మాటికి గాటంపు వ్రేటులఁ గాఱియవెట్టి రథస్థుఁడైన రావణునిఁ బ్రాణములతోడనే పట్టుకొని సింహనాదంబు గావించెను.

అట్లు రావణుఁడు పట్టుపడఁగానే దేవతలందఱు మహానాదంబు గావించిరి. ఇంద్రుఁడు రావణునిఁ బట్టుకొని స్వర్గలోకంబునకుఁ గొంపోయెను.

అదిగాంచి రాక్షసులు పిక్కబలిమిచూపి పఱచుచు దిక్కులదగు నట్లార్తనాదంబు గావించిరి. అదివిని మేఘనాదుఁడు మహాభయంకరముగ నఱచి భుజంబునఱచి శరవేగంబుతోఁ దేవేంద్రుఁడున్న రణస్థలికుఱికిెను. బొందలంబు (కవచము) వీడియున్న తన్ను మహాబలపరాక్రమసంపన్నులగు దేవతలు గొట్టుచున్నను మాఱుపోరకూరకుండి వాఁడిబ్రాణముల చూతలిని

హయంబులను మోచి తిరుగ దేవేంద్రునివై బాణవర్షము గురిసెను. అంత బిడోజుడు రథంబువిడిచి, మాతలినిమఱచి యైరావతంబునెక్కి మేఘనాదుని నెమకెను. మాయాబలశాలియగు రావణసుతుఁ డదృశ్యుడై యాకసంబున నుండి యింద్రుని మాయాపరిక్షిపునిఁజేసి ఘోరనారాచంబులఁగొట్టి యతఁడు పరిశ్రాంతుఁడు కావుటెఱింగి తనమాయచే వానిని బంధితుఁజేసి తనసైన్యమును జుట్టుముట్టఁజేసి యింద్రునిఁబట్టిన మోదంబుతోఁ జండ్రిని విడిపించెను.

మేఘనాదునిచే రణరంగంబుననుండి బలిమిమెఱయ బంధించి తీసికొని పోబడుచున్న మహేంద్రునిఁగాంచి యమర్త్యులందఱు సమిళింజయుఁడును, మాయావియునైన మేఘనాదుఁడు కానరాకున్నాఁడు. మాయావిద్యావిదుఁడయ్యును దేవేంద్రుఁడు బలవంతముగ మాయచే నపహరింపఁబడినాఁడు. ఇక నేమి కానున్నదోకదాయని చింతించుచున్నంతసతలో సురగణంబులన్నియు రోషంబున రావణుని శస్త్రవర్షంబున గాసిల్లఁజేయ నతఁడలసిసాలసి వనువులనుగాని, యాదిత్యులనుగాని, మరుద్గణంబులనుగాని చెనకీ రణంబున నాఁగుటకుఁగాని పోరుటకుఁగాని శక్తుఁడు గాఁడయ్యెను.

రావణుఁడు యుద్ధముచాలించి మేఘనాదునిఁ బ్రశంసించుట.

పోటుముట్టులవ్రేటుల మేనెల్ల తూటుతూటులుగ ననురుసురై యున్న తండ్రినిఁగాంచి మేఘనాదుఁడిట్లనియె. నాయనా! రమ్మ, పోదము; యుద్ధము చాలింపుము. మనము జయమొందితిమి. ఇదినిజమ్ము. జ్వరంబు తొఱంగి స్వస్థుఁడవుగమ్ము. వీడుగోచూడు, సకలసురనికరమ్మునకు రాజై త్రైలోక్యప్రభువై వెలుఁగు దేవేంద్రుఁడు నాచేఁబట్టువడినాఁడు. దేవతలందఱు దర్పంబులువీడి చప్పఁబడినారు. శత్రువును నిజతేజంబునఁగెచ్చి ముల్లోకంబులను యథేష్టముగ ననుభవింపుము. వృథాశ్రమమేల? ఇపుడు కదనంబొనర్చుట కేవలము నిష్ఫలము; బృందారకులు రణము మానిచనిరి.

అన విని రావణుఁడు స్వస్థచిత్తుఁడయ్యెను. అంత నుత్తమతేజస్వియుఁ డ్రిదశశత్రువును, బ్రసిద్ధుఁడును, నిశానరేంద్రుఁడును నైన రావణుఁడు యుద్ధకర్షణంబు పోవిడిచి, తనసూనుని ప్రియతమంబగు మానితవాక్యంబు నాలించి లాలించి, మేలెంచి యిట్లనియె.

సెబాసు! నాయనా! నీవు నాకలోకేశ్వరుని బద్ధునిఁజేసి త్రిదశుల నిర్జించితివి. నీబలంబునేమని యగ్గింతును. నీ నిరూపమాన బలపరాక్రమంబులచే మన కులగౌరవంబు పెంపొందించితివి. తండ్రి! నీవు దేవేంద్రుని నీరథంబునఁ

గూర్చుండఁబెట్టుకొని సేనలంగూఁడి లంకానగరమునకుఁ జనుము. నేనుగూడ మంత్రులనుగూఁడి మంతునకెక్కిన సంతసంబున నీవెను వెనుక నే వత్తును.

అని తండ్రి యానతీయఁగానే మేఘనాదుఁడు మేఘవాహనుని బంధించి పట్టుకొని, బలమును, వాహనంబులను వెంటఁబెట్టుకొని నిజనివాసంబున కరిగి యుద్ధంబుచేసి, యలసటగాంచియున్న తన రాక్షససైనికులనెల్ల నిండ్లకు నేఁగఁబనిచెను.

ఇది యిరువదితొమ్మిదవ సర్గము

ము ప్ప ది య వ స ర్గ ము

బ్రహ్మ లంకకుఁబోయి రావణమేఘనాదులఁ బ్రశంసించుట.

అతిబలుండైన యైరావణవాహనుఁడు రావణసుతునిచే నోటువడుటఁ గాంచి దేవతలందఱు మిక్కిలిపొక్కి బ్రహ్మయొద్ద కరిగి ప్రజాపతీ! భగవద్వరంబునఁజేసి యీ దేవేంద్రుఁడు మేఘనాదునిచే బట్టువడినాఁడు. త్రిలోకాధినాథా! నీవు రాక్షసేశ్వరుఁడగు రావణుని అవధ్యునిఁజేసితివి. మహాత్ముఁడగు నీశ్వరుఁడు మేఘనాదునకు మాయ నొసంగియున్నాఁడు. మాయచే బలవత్తురుండైన మేఘనాదుని దేవేంద్రుఁ డేమిచేయఁగలఁడు? సర్వేశ్వరా! దేవా! నీవరంబుకలిమి మేఘనాదుని దేవతలు జయింపఁజాలరు. కాన విరించీ! నీవే దేవేంద్రుని విడిపింపుము. జగత్పతీ! ఇది మొదలు బలవిక్రమ సంపన్నుఁడగు లంకేశ్వరుఁడు మమ్మెలఁగలఁడు. కాన నీభక్తుఁడగు దేవేంద్రుని విడిపింపుము. అని వేడఁగా సురేశ్వరుండైన బ్రహ్మ లంకకేఁగి పుత్రులతోడను, సోదరులతోడను గూడియున్న రావణుని సమీపించి గగన తలంబునన నిలిచి మంచిమాటలతో నిట్లనియె.

నాయనా! రావణా! సంతోషించితిని. మాయురే! బవరంబున నీపుత్రు విక్రమహదావ్యములు మెచ్చుఁగూర్చెడిని. వాఁడు నీకుఁ దుల్యుఁడననెల యధికుఁడే కావచ్చు. ముల్లోకములు నీవు స్వీయతేజంబున జయించితివి. నీసుతునిబలిమింజేసి నీప్రతిజ్ఞకూడ నెఱవేఱినది; నేను సంతసించితిని. రావణా! అతిబలుఁడును వీరుఁడునునగు నీపుత్రుఁడు నేఁటినుండి యింద్రజిత్తును పేర విఖ్యాతిఁ గాంచఁగలఁడు. రావణా! నీకొడుకు కడిది బలిమి కలిమిని నీవు త్రిదశులను లోపఱచుకొంటివి.

కాన వీఁడు బలవంతుఁడును, శత్రుంజయుఁడును నగును. కావున మహాబాహూ! సాకశాసనుఁడగు మహేంద్రుని విడిచిపుచ్చుము, వీని మోక్షము

వలనఁ బ్రీతులై దివోకసులువరంబులుగూడ నొసంగెదరు. అన విని సమితింజయుఁ
డును, మహాతేజస్వియునగు నింద్రజిత్తు శతధృతినిఁగాంచి దేవా ! పులోమజా
భర్త విడుగరకై నాకమరత్వ మనుగ్రహింపుము. అన విని పద్మోన్మథుఁడు
ఇంద్రజినిఁగాంచి ఓయీ ! భూలోకంబున నే ప్రాణికిని సర్వామరత్వంబులేదు.
నలుగాలివియు భేచరములుఁ దక్కుంగలతేజగలవియు వృక్షగుల్మక్షుపలతా
తృణోపలపర్వతములును మున్నగునవెల్ల మన్నగునవె. అన్నిజంతువులు భయ
కారణమున్న భయపడుచున్నవి. కాన నీలోకంబున నన్నింటికి నన్నింటి
వలన వెఱపు గలుగుచున్నది. పక్షులకుఁ జతుష్పాద జంతువులకుఁ దేజంబుగల
భూతంబులకుఁగూడ భయంబు తప్పదు. చెట్లకు ఎండుటాకులకుఁ బడుట
యన్న భీతి. స్థావరజంగమంబులెల్ల మరణించునవే కాని స్థిరంబుగానుండవు.
అని శతానందుఁడనిన యాయవ్యయవాక్కు లాలించి యింద్రజిత్తు ఇట్లనియె.

బ్రహ్మ మేఘనాదుఁడు కోరిన వరమిచ్చి యింద్రుని విడిపించుకొనిపోవుట.

“చతురాననా ! వినుము శతక్రతువిమోక్షణంబునంజేసి నాకిష్టసిద్ధియేనిఁ
గలుగునట్లు చేయుము. నేను నిత్యంబును ముత్రపూర్వకంబుగ హవ్యంబు
లతో నగ్నియందు వేలిచి శత్రుజయకాంక్షి నై యుద్ధంబునకుఁ దరలునపుడు
గుఱ్ఱములఁ బూన్చిన వేడివెలుగుఁడే రాచిచ్చునుండి బయలువెడలి వచ్చి
నా ముంగలనిలుచుఁగాక; నేను దానినెక్కి సంగరంబొనర్చుచుండ నాకమర
త్వము సిద్ధించునుగాక ఇదియే నాకవశ్యము గావలసినవరము. జపంబుగాని,
వేలిమిగాని పూర్తిగాకుండ నేను సంగ్రామంబునకుఁ గడఁగితినేని నాకు నాశ
నంబు గలుగుఁగాక; జనులందఱు తపస్సుచేసి యీ యమరత్వమును బొందె
దరు. నేను పరాక్రమంబున నీయమరత్వంబును బొందెదనుగాక.” అని మేఘ
నాదుఁడు కోరఁగానే బ్రహ్మ యట్లే యగుఁగాక యని పలుకఁగా నింద్రజిత్తు
దేవేంద్రుని వదలి వైచెను; దేవతలు త్రిదివంబునకరిగిరి.

రామా ! యింతలో నింద్రుఁడు వీనుఁడై, యమరద్యుతిహీనుఁడై,
చింతాపరితాత్కుఁడై ధ్యానతత్పరుఁడయ్యెను. అట్లున్న వానింఁగాంచి దేవు
డైన ప్రజాపతి యిట్లనియె.

బ్రహ్మ యింద్రునితో నతఁడు బద్ధుఁడగుటకుఁ గారణముఁ జెప్పట.

శతక్రతూ ! ఏల యేడ్చెదవు ? నవ్వుచుఁజేసి యేడ్చుచు ననుభవింప
వలయునన్న సామెత నీవు వినలేదా ? మున్ను నీవునర్చిన పాపంబున కిదిఫలంబు.
అనుభవింపకతీరునా ? అమరేంద్రా ! తొల్లినాచే బెక్కుమంది ప్రజలు
సృష్టింపఁబడిరి. ఎల్లగుత్తుల వారెల్లనొకేవన్నెయొకేభాషయొకేరూపుగలవారు.

వారిదర్శనంబున గాని లక్షణంబున గాని విశేషమేమియు బాడగట్టదయ్యెను. అయ్యెడ నేను ఏకాగ్రచిత్తుడనై నా చేసిన యాప్రజాసృష్టిని గూర్చి బాగుగా యోజించితిని. కొత్తదనంబు లేదయ్యెను. అదికాదని మిన్నగా నూతనసృష్టి చేయఁదలంచి నాసృజించిన ప్రజలవిశిష్టమైన ప్రత్యంగమును దీసి చక్కనిచుక్కయగు నొక స్త్రీని నిర్మింపఁదలంచి రూపగుణంబుల నిట్టిదని రూపింపరాని చక్కదనంబు నిక్కయగు సహల్యను సృజించితిని. హల మన వైరూప్యము. ఆవైరూప్యమునుండి పుట్టినదే హల్యము. అట్టి హల్యము (విరూపత) లేని దగుట నామెకు నే సహల్యయని పేరిడితిని. దేవేంద్రా! అట్లు నిర్మించి యీమె నెవనికిత్తునా యని నేను జిత్తంబున నుత్తలపడఁ జొచ్చితిని. పురందరా! నీవు న్నతస్థానంబున నుండుటంజేసి యీసుందరి నాకుఁ గాక మఱియెవ్వరికిఁ దగు నని యెంచి నీవీమెను మనంబునఁ బత్నిగాఁ గోరితివి. నేనామెను మహాత్ముడైన గౌతమునియొద్దఁ బెక్కేడు లిల్లడగా నుంచితిని. అతఁడెట్టి పాపము పొంతకుఁబోక యతివపిత్రముగాఁ గాపాడి క్రమమైనామె నాకడకువెను. అంత నేనా మహాముని మనస్థైర్యము నెఱింగి వాని తపస్సిద్ధికిమెచ్చి యచ్చపలాక్షి నాతనికిచ్చి పెండ్లి చేసితిని. ధర్మాత్ముడైన గౌతమమహాముని యీమెంగూడి క్రీడించుచుండెను. ఆమె గౌతమున కొనఁగఁబడుటఁజేసి దేవతలు నిరాశులైరి నీవలిగి కామపరవశుడనై వాని యాశ్రమమున కరిగి యగ్నిశిఖలె వెలుఁగుచున్న యారాజీవాక్షినిఁ గాంచితివి. కాంచి కామార్తుడనై మన్యువేగంబున నామెను బలాత్కరించి మిథునకర్కంబునకుఁ బాల్పఱచితివి. ఆశ్రమంబున నీవట్టి పాపకార్యంబున కొడిగట్టుట చూచి పరమతేజస్వియైన గౌతముఁడు కోపించి దురదృష్టవంతుడవగు నిన్నుఁ గాంచి “ఓరీ వానవా! నీవు నాధర్మపత్నిని నిర్భయుడనై చెఱచితివి. కాన సమరాంగణంబున శత్రువుచే జిక్కి సుక్కెదవు గాక” అని యాతఁడు నిన్ను శపించెను. మఱియు “ఓదుర్బద్ధి! దురాత్మా! దేవేంద్రుడనైన నీకే యిట్టి చెడ్డతలంపు పుట్టినది. కాన నీకే మనుష్యులందఱకుఁగూడ నీబుద్ధి నిస్సంశయముగాఁ బాడమక మానదు. ఏబలవంతుఁడు జారత్వమును సధర్మము గావించునో యందు సగము తత్కర్తయు సగము నీవును ననుభవించుదు గాక! పురందరా! నీవిట్టి యధర్మంబు నాచరించితివి. కావున నీకు స్థావరంబగు స్థానంబు లభింపకుండుఁ గాక! దుర్గతీ! నీవేకాదు; ఎవ్వఁడెవ్వఁడు సురేంద్రుడగుచుండునో వాఁడువాఁడు నీవలె భ్రష్టుడగుఁ గాక!” యని యపుడు ముని నిన్ను శపించి భార్యనుగాంచి దూఱినాడి “దుష్టురాలా! నీసౌందర్యము పమ్ముగా నాయాశ్రమ సమీపంబునఁ బడియుండుము. రూపయావనసంపన్నవై యుండియు నీవు చంచలత్వము నొందితివి. కాన నీవుకృతవే యందగతైవు గాకుందువు గాక! ఏరూపంబు

గాంచి నీవు మిడిసిపడుచున్నావో యాయాపంబు సర్వజనసామాన్యమగుఁ గాక ! ఇందు నందియంబులేదు." అని గౌతముడు శపింపఁగా నామె గౌతమమునీంద్రునిఁగాంచి "నాథా ! యింద్రుడు సీహాపంబు దాల్చి నన్నిట్టి యాగడమునకుఁ బాల్సేసెను. నేనుఁ దెలియక పొరపడితిని. కాని బ్రహ్మర్షీ ! కామాంధకారంబున నీదోషంబున కొడిగట్టలేదు. నాయజ్ఞానము పైఁచి నన్ననుగ్రహింపుము." అని ప్రార్థింపఁగా గౌతముఁ డిట్లు ప్రత్యుత్తరంబిచ్చెను

పడఁతీ ! యిత్యౌకపంశమందు మహారథుఁడును, మహాతేజస్వియునగు రాముఁడను ప్రసిద్ధనాముఁడు ప్రభవించును మానుషవిగ్రహంబూనియున్న యావిష్ణుమూర్తి బ్రహ్మణార్థమై యీవనంబున కరుదెంచును. నీవతని నెపుడు దర్శింతువో యపుడ పవిత్రురాలవగుదువు. నీచేఁ గావింపఁబడిన యీదుష్కృతము నాతఁడే పాపఁగలఁడు. నీవతని కౌతిభ్యమొసఁగి మెడి నాయండకురాలవు. వరవర్ణి నీ ! అట్లు రామానుగహ పాత్రురాలవైన పిమ్మట నీవు నన్నుఁగూడి మనఁగలవు. అని చెప్పి యామునిపుంగవుఁడు నిజాశ్రమంబున కరిగెను. బ్రహ్మవాది పత్నియైన యహల్య నినుఁగూడిన పాపంబుకతంబున శిలారూపమును దాల్చి యధికతపఃభాచరించెను. అది మొదలుకొని ప్రజలెల్లరుఁ జక్కదనంబుల కిక్కతైరి.

ఇంద్రా ! యా మునిశాపంబువల్ల నిదియెల్ల సంభవించెను. మహాబాహూ ! నీవు చేసిన యా దుష్కృతమును నొక్కసారి స్మరియింపుము. వాసవా ! యా పాపఫలంబుగా నీవు శత్రువుచేఁ జిక్కితివి. కాని యన్యంబునఁగాదు. ఇంద్రా ! నీవు సమాహితుఁడవై వైష్ణవ యజ్ఞంబు శీఘ్రంబుగాఁ గావింపుము. దాన నీవు గల్గషంబుదొలంగి త్రిదివంబును క్షేరవచ్చును. దేవేంద్రా ! నీ కొడుకుగూడ రణంబున నిహతుఁడు గాలేదు. అతఁడు మాతామహునిచేఁ గొంపోఁబడి సముద్రజలంబుల సుఖమున్నాఁడు. అన నది విని దేవేంద్రుఁడు వైష్ణవ యాగం భాచరించి తిరిగి తన నాకం బాక్రమించి దేవతల యథారీతిని బరిపాలించెను.

రామా ! నా చెప్పిన యింద్రజిత్తు బలమును వింటివిగదా ! ఇంద్రునిఁ బట్టి కొట్టిన యాజగజెట్టికే దక్కిన బక్కుమానిసుల లెక్క యేమి ?

అని వచించిన యగస్త్యులవాక్యంబులు విని రామలక్ష్మణులును, వాసర రాక్షసులునుగూడఁ బరమాశ్చర్యంబు నొందిరి. రామపార్శ్వగతుఁడై యున్న విభీషణుఁడా పల్కులాలించి ముసీంద్రా ! ఎన్నఁడోకన్న యాశ్చర్యకరమగు నింద్రజిత్తురాతన వృత్తాంతము మాకు స్మృతికేదెచ్చి ముదంబొదవించితివి. అన నగస్త్యుఁడు రామునిఁగాంచి రామా ! నీ విది యంతయుఁ

గంటివి. వింటివి. దేవేంద్రునంతటివానిని జయించి లోక కంటకుడై యెసగు నింద్రజిత్తు తనకుఁ జేదోడు వాదొడుగాఁగా రావణుడేరిని జీరికిఁగొనక యుండెను.

అని చెప్పి కుంభసంభవుడైన యగస్త్యుడూరకుండెను.

ఇది ముప్పదియవ సర్గము

ము ప్ప ది యో క ట వ స ర్గ ము.

రావణుడు కార్తవీర్యార్జునుఁ గెలువఁబోవుట.

అంత మహాతేజస్వియగు శ్రీరామచంద్రుఁ డగస్త్య మునిచంద్రునకు మ్రొక్కి విన్నయాకలితుండై ద్విజోత్తమా ! కూరుడైన రావణరాక్షసుఁడు భూలోకంబునఁ బర్యటంబుచేసెనో యత్తటి లోకంబు శూన్యమయ్యెనా ? గొడ్డుపోయెనా ? రాజుగాని, రాజమాత్రుఁడుగాని యయ్యెడ నెవ్వఁడును నెక్కఁడును లేకుండెనా ? ఉన్నచో నాసన్నుడైన రావణు నెవఁడేని నదల్పి యెదిర్చిపోరెనా ? అక్కటా ! రాచటికంబు బీటువాతెనా ? రాజులు పరాక్రమ హీనులైరా ? నిర్జితులైరా ? బహిష్కృతులైరా ? ఆనతీయవేయన విని భగవంతుఁడగు నగస్త్యుఁడు నవ్వుచు బ్రహ్మ యీశ్వరునితోఁ బల్కినట్లు రామునితో నిట్లనియె.

రాజశ్రేష్ఠా ! రామప్రభూ ! యారావణుడిట్లు రాజులను బాధించుచుఁ బుడమియెల్ల గ్రుమ్మరుచుఁ బావకతుల్య ప్రతాపశాలియగు నర్జునుడేలు మాహిష్మతీపురంబున కేఁగెను. అది వహ్నిసాన్నిధ్యము స్వర్గపురసమ ప్రభము శరకుండస్థితపావకమునై విరాజిల్లుచుండెను.

కార్తవీర్యార్జునుఁడు సర్వదయందు స్త్రీలతోఁ గీడించుట.

రావణుఁడు మాహిష్మతీపురంబున కరిగిననాఁడే 'హేహయాధిపతియూ' బలశాలియు, బ్రభువునునైన యర్జునుఁడు జలక్రీడలాడఁ బూఁబోఁడులఁగూడి నర్కదానదికి జనెను. రావణుఁడు హైహయేశునిఁగానక వానిమంత్రులను గాంచి మీరాజగు నర్జునుఁ డెక్కడనున్నాడు. త్వరగాఁ జెప్పుడు. రావణుడ నగు నేను వానితో యుద్ధముచేయ వచ్చితిని. వేగరులగువారు వేగంబుగా నేగి నారాక వాని కెఱిగింపుడు. అని యదలించి పలుక విపశ్చితులగు నా మంత్రులు తమతోఁడూర లేడని యెఱిగింపఁ బురజనులవలన నర్జునుఁడు నర్కదానది కేఁగెనని విని యటనుండి మరలిచని, హిమవత్పర్వతంబును బురు డించునదియు, నశ్రుంబుగతి మింఱినంటునదియు, భూమిను ద్భేదించి పుట్టినది వలెఁ గన్పట్టునదియు, అంబరంబును ముద్దిఁగొనుచున్నదియు, వేయిశిఖరం

బుల వెలయుచున్నదియు, సింగంబుల కాటవట్టుగు గుహలుకలదియు, జటి
యలఁబడుచుండు శీతలజలంబుల యట్టహాసముగలదియు, స్త్రీలతోఁగూడి
విహరించు దేవదానవ గంధర్వాప్సరోరగ కన్నరులకుఁ గ్రీడాంశమైనదియు,
నపరస్పర్గమైనదియు, మహోన్నతమైనదియు, బటికపుతాలవలె నచ్చమైన
నీళ్లుగల సెలయేళ్లు తటములనుండి జాటుచుండఁ బడగలువిప్పి నాల్కలు
గ్రోయు పాపజేనివలె జూపట్టునదియు నగువింధ్యధరాధరంబుఁ దఱియఁజని
కాంచుచుఁ గడలుచున్న కలువలుగలిగి పడమటికడలిఁ గలియఁబాటుచు
వడదాఁకి డప్పిగొనియున్నదున్నలు నవరపుమెకములు సింగంబులు పులులు
ఎలుఁగులు ఏనుఁగులు వడిఁ దననీళ్లుల దూఁకి కలఁపఁగా, మత్తిల్లి కొలకొలఁ
గూయు జక్కవలు, కొంగలు, అంచలు, నీటికోళ్లు, బెగ్గురులు గలయ
నాడుచుండఁగా పుల్లద్రుమకృతోత్తంసయు, చక్రవాకస్తనియు, విస్తీర్ణ
పులిసశ్రోణియు, హంసావళిమేఖలయు, పుష్పపరాగానులిస్తాంగియు, జ్వలత్కే
నామలాంశుకయు జలావగాహిసంచ్చర్మయు, సీలోత్పలశుభేక్షణయు, నదీమ
తల్లియు నగునర్కదంగని, పుష్పకవిహానంబుచుండి సత్వరంబుగ డిగి ప్రియు
రాతితోఁ గ్రీడించునట్లు దానినీరంబులఁ దనిపుతీర దానమాడి నానాకుసుమ
శోభితంబై నదాని రమ్యపులిసస్థలంబున నచివులతో సుఖోపవిష్టుడై నర్కదను
గంగాస్తవంతిగాఁ బొగడి దాని దర్శించుటచేఁ గలిగిన యానందంబుచే
నవిలాసంబుగా నవ్వుచు నమాత్యులగు మారీచ శుకసారణులఁ గాంచి
యిట్లనియె.

చూచితిరా ! మంత్రులారా ! ఈ సూర్యుడు తనసహస్రకిరణంబులచే
జగంబంతయుఁ గాంచనమయంబుగాఁ జేసియు నిచటఁ గూర్చుండియున్న
నాకు వెఱచి, నభస్థలి నాశ్రయించి తీక్షణతాసగరుడయ్య శీతకరుడై
చెన్నొందుచున్నాఁడు. నాకు జడిసి యనిలుడుగూడ నర్కదాజలశీతలుడై
సుగంధయుతుడై శ్రమఁబాపువాడై సుఖావహుడై మెల్లగా వీచు
చున్నాఁడు. నదీమతల్లి యగు నీనర్కదయు నర్కవర్ధనియై లీనమీసవిహం
గోర్నియై భయముతోఁగూడిన యంగనవలె నన్ను సేవించుచున్నది. మీరు
ఇంద్రతుల్యులగు రాజులతో సమీకంబునఁ బోరి, క్షతగాత్రులై
యున్నారు. హరిచందనరసంబువలె మీ గాయంబులనుండి యస్తములు
స్తవించినవి. కాన శర్కదయైన యీ నర్కదను మీరు మహా పద్మప్రము
ఖంబులగు మత్తగజంబులు గంగానదియందువలె మునకలువెట్టి మీ
పాపంబులు తలఁగుడు. నేనుగూడ శరత్కాలచంద్రచంద్రికానిభంబగు
నీయీయసుక తిన్నెయందు నీశ్వరునిఁ బూవులుకాన్మగాఁ బెట్టి మెల్లఁగాఁ
బూజచేయుదును. అని యిట్లు రావణుడు పలుకఁగానె ప్రహస్త శుక సార

ణులును మహాదరధూమ్రాక్షులును సర్వదానదింజొచ్చి స్నానంబులాడిరి. వామనము అంజనము పద్మము మున్నగు దిగ్గజంబులచే గంగానది కలఁగినట్లు రావణ వారణంబులచే సర్వదానది కలఁకఁబాటెను. అంత నా రాక్షసమంత్రులు సర్వదాపవిత్రజలంబుల స్నానంబుచేసి గట్టెక్కి రావణునకు శివపూజకై పూవులఁదేర నరిగి తుణకాలంబులో శుభ్రాభ్ర సదృశప్రభంబై హృద్యంబై సర్వదాపులినభాగంబునఁబూవులు గుట్టలు మెట్టలుగాఁ బోసిరి. మంత్రు లిట్లు పూవులు రాసులుగాఁ బోసినంతనే రాక్షసేశ్వరుఁ డగు రావణుఁడు మహా గజంబు గంగానదింజొచ్చినట్లు సర్వదానది సవగాహనం బొనరింపఁ జని యందు శాస్త్రోక్తకవిధినిఁదోఁగి, యనుత్తమజవ్యంబున జపంబుచేసి సర్వదా జలంబులనుండి వైకివచ్చి

రావణుఁడు శివలింగపూజ చేయుట

తడిబట్టవిడిచి తెల్లనిపొడిబట్టగట్టి శివపూజకై ప్రాంజలియొచనుచుండ మహాబలులైన వానిమంత్రులు మూర్తిమంతంబులగు పర్వతంబులవలె మధురంబుగా నాడుచుఁ బాడుచు వానివెంట నంటిపోయిరి.

రావణు డెచ్చటెచ్చట కరుగుచుండునో నచ్చటచ్చటకు బంగాను లింగంబు గొనిపోవుచుండును. వాలుకావేదిమధ్యంబునం దా లింగంబును స్థాపించి రావణుఁడు అమృతగంధంబులుగలవగు గంధములతోడను పుష్ప ములతోడను బూజించి, సత్పురుషార్తిహరుఁడును, వర్జప్రదుఁడును, శివుఁడును, చంద్రమఃదీపి భూవణుఁడును నగు మహాదేవు నర్చించి, యెదుటనిలచి, చేతులు త్రిప్పి యాడి, పాడెను.

ఇది ముప్పదియొకటవ సర్గము

ము ప్ప ది రె ం డ వ స ర్గ ము

అర్జునుఁడు తనభుజములచే సర్వద నడ్డగించుట.

ఏ సర్వదాపులినస్థలంబుల రాక్షసేంద్రుఁడగు రావణుఁడు వామదేవు నకుఁ బూవులుకాన్క వెట్టుచున్నాఁడో యాస్థలంబున కనతిదూరంబుననే జయ శీలురలో శ్రేష్ఠుఁడును మాహిష్మతీపతియుఁ బ్రభువునునైన యర్జునుఁడు నారీ మణులఁగూడి జలక్రీడలు సలుపుచుండెను. ఆకాంతారత్నంబుల నడుమనున్న యర్జునుఁడు ఆఁడెనుఁగులమధ్యముననున్న కుంజరంబువలె విరాజిల్లెను. ఆ యర్జునుఁడు తన వేయిచేతుల మేటిబలంబు పరికింపఁగోరి సర్వదానదీవేగంబును దనయన్ని బాహులతోడను సరికట్టెను. తార్తవీర్య భుజానక్తమైన యానదీ నిర్మలజలంబు ఎదురెక్కి గట్లనురాయుచు నక్రమకర మీన పుష్పే కుశసంస్థర

సహితంబుగా వానకారునందలి వరదవలె బాఁజుదొడఁగెను. రావణపూజఁ జెఱుపఁ గార్తవీర్యుఁడౌపె నేమోయను నట్లా సీతీవేగము దశములుని పుష్పాప హారమెల్ల గంగపాలుచేసెను.

సర్కదయెదురెక్కి పాణి రావణు పూజాద్రవ్యంబుల ముంచుట.

సగము పూర్తియైన శివపూజా నియమంబునుజూచి రావణుడు ప్రతి కూలయగు ప్రియకాంతఁ గాంచినట్లు సర్కదనుజూచెను. పశ్చిమాభి ముఖంబై సముద్రపుఁ బోటువలె వృద్ధిగాంచునా యేటిసీతీయరవడి పూర్వదిశాభి ముఖం బగుటయు నందలిపక్షులు బెదరి కలగుండుపడుటయు నది తొల్లిటి స్వభావ శాంతిఁదాల్చి నిర్వికారంగనవలె బాలుపారుటయుఁగాంచి రావణుడు నదీవేగ ప్రభవకారణంబును గనుఁగొనుటకై సద్దుకల్గునట్లుగాఁ గుడిచేతివ్రేలితో శుక సారణులను రమ్మని సైఁగచేసెను.

శుకసారణులు సర్కద యెదురెక్కి పాఱుకారణము రావణునితోఁ జెప్పట.

రావణు నాజ్ఞగొని యన్నదమ్ములు వీరులునునగు శుకసారణులు పశ్చిమాభిముఖులై యాకాశమార్గముగుండ బయలుదేటి యర్థయోజన దూరంబుమాత్రంబుచని యక్కడ ఆడువారిఁగూడి నీళ్లుల వాలాడుచు బృహత్సలసంకశుఁడై తోయ వ్యాకులకుంతలుఁడై మదరక్తాంతనయనుఁడై మదనాకారుఁడై భూతలంబున హటకగిరిని వేయిపదంబుల నిల్పునట్లుగా వేయిచేతులతో నది నరికట్టుచు సరిమర్దనుఁడై సమదవశాసహస్ర పరివృతుఁడగు రాజేంద్రునివలె బాలావరాంగనా సహస్ర పరివృథుఁడై క్రాలు నదృశితాకారుఁడగు కార్తవీర్యార్జునునిఁగాంచి రావణునియొద్దకు వచ్చి యిట్లనిరి.

రాక్షసేశ్వరా! పెద్ద మద్దిమ్రానునుబోలు నొకరాజు సర్కదానదినిఁ దనకరంబుల నడ్డగించి నిజకాంతలఁగూడి యందుఁ గ్రీడించుచున్నాడు. వాని బాహుసహస్రముచే నన్నిరుద్ధజలమై సర్కదానది సాగరోద్ధార సంతా శయై మాటిమాటికి నెదురొడ్డి పాఱుచున్నది.

రావణుడు కార్తవీర్యార్జునునితోఁ బోరఁజనుట.

అని శుకసారణులు విన్నంపఁగావిని రావణుడు అతఁడై యర్జునుఁడని యుద్ధలాలసుఁడై యర్జునాభిముఖుఁడై చనుచుండఁ బ్రచండవాయువులు దుమ్ముతోఁగూడి రియ్యరియ్యమను ధ్వనితోవీచెను మేఘంబు లొక్కుమ్మడి నుఱుముచు రక్తబిందువులు గురిసెను. మహోదర మహాపార్శ్వ ధూమ్రాక్ష శుకసారణులు తోడ రా నంజనప్రభాకలితుఁడైన రావణుడుచని, భయంకర మైన సర్కదానదిని ననతిదూరంబునన కాంచెను. అప్పుడర్జునుడు

కరేణుసంవృతమైన కుంజరంబువలె స్త్రీజనపరివృతుడై రావణుని కంటఁ బడెను.

అదికని రాక్షసేంద్రుఁడు రోసంబునఁ గనులెఱ్ఱఁజేసి బలోద్ధతుడై కార్తవీర్యుని మంత్రులఁగాంచి గంభీరవాక్కుల నిట్లనియె.

అమాత్యులారా ! మీరు శీఘ్రంబుగాఁ జని మీరాజగు హైహయ నితో రావణుఁడు యుద్ధార్థియై వచ్చెనని చెప్పుఁడు రావణవాక్యంబు లాలించి యర్జునమంత్రులు సాయుధపాణులై నిలిచి యిట్లనిరి.

బలే రావణా ! బలే ! యుద్ధముచేయు కాలము చక్కఁగా నెఱిగితివి ! ఎవఁడు, స్త్రీలఁగూడి కొవ్వెక్కియున్న రాజుతో యుద్ధముచేయ నుత్సహించునో వాఁడు లోకంబున సత్పురుషులచే భ్రూహత్య చేసినవాఁడుగా గణింపఁ బడును. ఆఁడేనుఁగులతోఁ గూడియున్న మత్తమాతంగంబుతో శార్దూలంబు పోరినట్లు స్త్రీలతోఁననఁగి పెనఁగియున్న యర్జునునితో యుద్ధంబుచేయ నెట్లు వేడుకపడుచున్నావు.

అర్జున రావణమంత్రుల యుద్ధము.

దశగ్రీవా ! సైరింపుము ! ఈ రాత్రి గడవనిమ్ము. నీవు మాఝేనితో యుద్ధంబుచేయవలతువేని తఱువాత నరు దెమ్ము. ఇప్పుడే నీకు యుద్ధంబుచేయు తలఁపుగలదేని యుద్ధతృప్తితోఁ గూడికొనియుంటివేని రారమ్ము. ముందు మాతోఁబోరి మమ్ముగెల్పుము. పిమ్మట నర్జునిపైఁ గవియుదువుగాని; అనవిని రావణమంత్రులు కార్తవీర్యమాత్యులఁదాఁకిరి. ఆఁకలిగొనియున్న రక్కసి వ్రగ్గడలు పార్థివసచివులను భక్షించిరి. అంత నర్జుదాతీరమెల్ల హలహలార్చటలతో నల్లకల్లోలమయ్యెను. బాణములతోడను ధోమరములతోడను శూలములతోడను త్రిశూలములతోడను వజ్రకర్ణణములతోడను రావణుని పీఠమణఁచఁగోరి యెల్లయెడలఁ దామెయెపోలుచునర్జునానుయాయులును రావణమంత్రులును గలియఁబడి పోరిరి.

హైహయాధిపాధుయోధుల వేగంబు మొనఱు చేఁవలు. పెద్ద చేఁవలుగల సంద్రంబు నులివువలె మహాదారుణమైపరఁగెను. రావణుని వజీరులైన ప్రహస్త శుకసారణులు రుషాకలితులై నిజబలంబు దీపింప కార్తవీర్య బలంబునుమాఁడ్చిరి.

రావణమంత్రులు తమ సేనను దహించుటఁగాంచి ద్వారపాలకులు సత్వరంబుగాఁజని నారీఘణులఁగూడి క్రీడించుచున్న యర్జునునకాయుదంతమంతయు నివేదించిరి. క్రీడాన క్రమసమఁదై యున్న యర్జునుఁడు వారి మాటలు విని భయపడవలదని స్త్రీజనంబునకు ధైర్యంబుచెప్పి గంగాజలంబులనుండి లేచి

వచ్చు సంజనమను దిగ్గజంబువలె నర్కదాతోయంబులనుండి వెడలివచ్చెను. యర్జునపావకుడు క్రోధాదుణిత విశాలసేతుండై ప్రళయకాలఘోరపావకుని వలె బ్రజ్వలిల్లెను. హేమాంగదుండై న యర్జునుడు గడవడిగడగైకొని దివాకరుడు చీకటులఁ జోపినట్లు రక్కసుల నుక్కడంచెను.

కార్తవీర్యార్జునుడు ప్రహస్తునిబడ నడచుట.

బాహువిశ్లేషకరణంబును గారుడవేగంబునునైన గదను రయంబుమైఁ గైకొనివచ్చు నర్జునుని భాస్కరుని వింధ్యమాఁగినట్లు ముసలాయుధుండును వింజంబువలెఁ జలింపనివాడును నగు ప్రహస్తుడు మార్గంబుననాఁగి మహోద్ధతుండై ఘోరంబును లోహబద్ధంబును నగు ముసలంబును చేతికోలఁచి కార్తవీర్యునిపై వినరి మేఘంబుమాడ్కి పేర్చియార్చినవానిముంగట నాముసలంబు నగ్ని యశోకపు సిగదండకుండుల్యమై పగతుని వెక్కిరించుచున్నట్లుండెను. తన్నుఁ జెనకవచ్చునారోకలిని. కార్తవీర్యార్జునుడు గజవిక్రముండై గదాపాణియై నిపుణంబుగఁదూలించి, అయిదువందల మూరలపొడుపుగల పెనుగదను గిరిగిర త్రిప్పుచు ప్రహస్తునిపై కిదూఁకి కడురయంబున గట్టిగాఁగొట్టి నాప్రహస్తుడు వజ్రవజ్రంబునఁగూలు మహాపర్వతంబుమాడ్కి బుడమిపైబడెను. అట్లు నేలకొరగిన ప్రహస్తునిగాంచి మారీచ తుక సారణ మహోదరులు రణరంగ మునుండి తలఁగిచాటిరి. ప్రహస్తుఁ డీల్గుటయు మారీచాదిమంత్రులు పాటి పోవుటయుఁజూచి రావణుడు కనికరవేగంబునఁజని నృపసత్తముండైన యర్జునుఁదాఁకెను.

రావణ కార్తవీర్యార్జునుల గదాయుద్ధము.

సహస్రబాహువగు నాజేనికిని నిరువదికరంబులుగల యారాక్షసున కును రోమహర్షణకరంబగు దారుణసంగ్రామంబు ప్రారంభమయ్యెను. ఉప్పొంగు సంద్రంబులవలెఁ బాతులు గదిలిన పర్వతములవలెఁ దేజోయుక్తులగు సూర్యులవలె మండుచున్న యగ్నులవలెఁ గరిణికైకలహించు నేనుఁగుల వలె నావుకై పోరాడు నాఁబోతులవలె గరిల్లుచున్న మేఘంబులవలె బలోత్కిటములైన సింహంబులవలెఁ గోపోద్దీపితులౌ రుద్రయములవలె రావణార్జునులు పరస్పరంబు గదలతో బిట్టుగాఁగొట్టుకొనిరి. ప్రజపుడెబ్బలను బర్వతంబులు సహించినట్లు వారిరువురు నొండొరుల గదల వ్రేటులనోర్చికొనిరి. పిడుగులుపడునప్పు డుప్పటిల్లు ప్రతిధ్వనులవలె వారి గదా ఘాతములధ్వనులు దిక్కుల మాటుమోగెను. అర్జునుడు గదతో రావణుఁజొమ్ము నగులనేసిన నది మెఱపు నభంబును గాంచనమయంబు గావించి నట్లొప్పెను. అట్లే మాటి మాటికి నర్జునోరన్నున రావణుడు వేసినగద మహాపర్వతంబునంబడిన యుల్కు

వలె భాసిల్లెను. గదాఘాతంబుల నర్జునుఁడు భేదంబు నొందలేదు. రావణుఁడును శ్రమనొందలేదు. బలికిని దేవేంద్రునకుఁబలె వీరిగువురకు సమయుద్ధంబు జరిగెను. కొమ్ములతో గిత్తలు దంతములతో మాతంగములు గ్రమ్ముకొన్నట్లు వారొండొరుఁదాఁకి గదలతో నడిచికొనిరి.

అంతనా మహాయుద్ధమున నర్జునుఁడు తన శక్తికొలఁది యాగదతో రావణుని నడిఱొమ్మునఁ గొట్టఁగా నాతనియురంబు వరదానకృతత్రాణంబగుటఁ బగులలేదు. కాని గదమాత్రము బెండువడి క్రిందఁబడి రెండుముక్కలయ్యె.

కార్తవీర్యార్జునుఁడు రావణు బంధించి పురికిఁ గొనిపోవుట.

అర్జునుని గద దెబ్బతిని రావణుఁడు వింటిబద్ధమేర వెనుకకుఁజని ఱోలుచుఁ గూలఁబడెను. అర్జునుఁడు రావణుఁడు. విహ్వలుఁడగుట యెఱిఁగి తటాలున నెగిరి గరుత్మాంతుఁడు పన్నగంబును బట్టిసట్లు వానిని బలవంతంబుగ దన వేయిచేతులతో నొక్కిపట్టి బలిచక్రవర్తిని వామనుఁడువలె బంధించెను. రావణుఁడు బంధింపఁగానే సిద్ధులు చారణలు దేవతలు 'మేలుమేలని' పలుకుచు నర్జునునితలపైఁ బూలవాన కురిసిరి.

వెద్దపులి లేడిని, సింహంబు ఏనుఁగును బట్టిసట్లు అర్జునుఁడు రావణునిఁ బట్టి హర్షంబున మేఘంబువలె మాటిమాటికి సింహనాదంబు గావించెను. అంతకుఁ బూర్వము మూర్ఛిల్లియున్న ప్రహస్తుఁడు తెప్పిటిల్లి యర్జునునిచేఁ గట్టఁబడియున్న రావణునిఁజూచి మండిపడి రాక్షసులఁదోకొని యర్జునునిపై దూఁకెను. అట్లు దూఁకుచున్న రాక్షసుల వేగంబు తొలకరిసమయంబున సముద్రంబునఁ బుట్టు కాటుమబ్బుల యురవడివలె భాసిల్లెను. విడువిడు. ఆఁగు ఆఁగుము. అని సారెసారెకుఁ బల్కుచు రాక్షసులు రోకళ్లు శూలంబులు హైహయునిపై విసరిరి. శత్రుసంహారియగు నర్జునుఁ డించుకేని వెఱవక యమ రాకులేయు నాయుధంబులనడుమంతరమందె కడువడిఁబట్టి వానితోడనే వారిని వాయువు మేఘంబులనువలె జెల్లాచెదరుచేసి, రావణునిఁబట్టి స్నేహితులతోఁగూడి బలినిబట్టి స్వర్గంబునఁ బ్రవేశించు సహస్రలోచనునివలె బ్రాహ్మణులు పౌరులు కుసుమాక్షతలు చల్లుచుండ దేవేంద్రువై భవంబుతో మాహిష్మతీనగరంబు చొచ్చెను.

ఇది ముప్పదిరెండవ సర్గము

ము వ్పది మూడవ సర్గము

పులస్త్యుడు రావణుని విడిపించుకొనుట.

దేవతలు అర్జునుడు రావణుని గాలిని మాటగట్టినట్లు గట్టెను. తమలోదాము గగనతలంబునఁ జెప్పకొనుచుండఁగా పులస్త్యమునీంద్రుడు విని పౌత్రునియందలి వాత్సల్యంబున వణకుచు వాయువేగ మనోవేగంబులఁ బోలు గమనంబుతో వాయుమార్గముగుండ మాహిష్మతీ నగరంబున నర్జునుని గానవచ్చి హృష్టపుష్పజనావృతంబై యమరావతీ సంతాశంబై పొల్చునాపురంబును బ్రహ్మవలఁ బ్రవేశించెను. పాదచారియగు రవినిఁబోలి చండతరతేజో దుర్నిరీతుఁడై వచ్చిన యాఋషిరాకఁగాంచి ద్వార పాలురు రాజున కెఱిగింప వారి మాటలంబట్టి యావచ్చినవాఁడు పులస్త్యమహర్షి యని తెలిసికొని అర్ఘ్యము మధుపర్కముగొని తన పురోహితుఁడు వెంటరాఁగా నింద్రుడు బృహస్పతి నెదురుకొనఁ జనుచుట్లుగా శిరంబునఁ గరంబులు గీలించి యర్జునుఁ డెదురేగి పులస్త్య బ్రహ్మనుగాంచి, యుదయభాస్కరునివలె తచ్చుచున్నవానికి నింద్రుఁ డీశ్వరున కెరఁగినట్లుగా సంభ్రాంతుఁడై నమస్కరించి, అర్ఘ్యమును పాద్యము మాధుపర్కమును గోవును నొసఁగి హర్ష గద్గదవాక్కుల నిట్లనియె. ద్విజేంద్రా! ఎంతతపంబొనరించినను లభ్యంబుగాని తమ దర్శనంబు నాకు లభించుటఁజేసి నా మాహిష్మతీపురంబు అమరావతికి సాటియయ్యెను. దేవగణంబులచే నతతంబు మ్రొక్కులుగొను మీ పాదారవిందములు మ్రొక్కఁగంటిని. ఇప్పుడు నాకుఁ గుశలంబయ్యె. ఇప్పుడు నానోముఁ ఫలించె. ఇప్పుడు నాజన్మంబు సఫలంబయ్యె. ఇప్పుడు నాతపంబు పండె. ధన్యుడ నైతిని.

ఈరాజ్యము, ఈపుత్రులు ఈభార్యలు నేను ఎల్లవారము నీవారము. బ్రహ్మర్షీ! తామరుదెంచిన పనియేమి? మేమేకార్య మాచరింపవలయును. సెలవిమ్ము. మాకాజ్ఞాపింపుము. అని ప్రార్థించిన యర్జునునిఁగాంచి పులస్త్యమునీంద్రుడు పుత్రులు సుఖులా? భార్యలకు భద్రంబా? ధర్మంబులు వుత్తంబు గాదు కదా! అగ్నులు లెస్సలా? భృత్యులు విధేయులేకాదా? అని కుశల ప్రశ్నంబుగావించి యిట్లనియె.

రాజేంద్రా! అంబుజసత్రవిశాలలోచనా! పూర్ణచంద్రనిభాననా! నీవు రావణుని జయించినజగాజెట్టివి. నీబలంబు నిరుపమానంబు. నముద్రంబును, వాయువును వేనికి వెఱచి కదలకమెదలకుండునో యాదుర్జయుఁడగు నాపౌత్రుఁడు నేడు నీచే బద్ధుఁడైనాడు. వాని కీర్తి పూర్వము నీచేఁ గ్రోలఁబడినది. నీకీర్తి దశదిశల వ్యాపించినది. నాయనా! నిన్ను నేను యాచించుచున్నాను. నామాటవిని మాదశాసనుని విడిచివెట్టుము. అని యడిగిన

పులస్త్యుల యాజ్ఞశిరసావహించి యర్జునుఁడు మాటుమాటాడక రావణుని సంతోషపూర్వకంబుగా విడిచిపెట్టి బ్రహ్మపుత్రుడైన యాపులస్త్యుఁ డామునీంద్రుని దివ్యమాల్యంబరాభరణాదులచే బూజించి, మ్రొక్కి, అగ్ని సాక్షికంబుగా రావణుతో నహింసాత్మకమైన సఖ్యంబు నెఱపి మునియొద్ద సెలవుగైకొని యింటికిఁజనెను. పులస్త్యుల పుణ్యమాయని విడుగరగాంచిన ప్రతాపవంతుఁడగు రావణుఁడు ఋషిచంద్రునిచే గౌరిలింగుతోఁబడి పూజ్య పాదులగుఁ దాతగారికి నాతిధ్య మొనఁగి లజ్జాభరంబున మొగము ముడుచుకొని లంకకుఁ జనెను. బ్రహ్మపుత్రుడైన పులస్త్యమునిపుంగవుఁడును రావణు నట్లు విడిపించి బ్రహ్మలోకంబునకుఁ జనెను. రామచంద్రా! రావణుఁ డట్లు కార్తవీర్యునిచే బంధుడై పులస్త్యుల వచనంబులఁ దిరుగ విడుదలఁగాంచెను. గుణభద్రా! రామభద్రా! ఇట్లే లోకంబున బలవంతులగు వారికంటె బలవం తులుందురు. ఆత్మాభివృద్ధిఁ గోరువాఁడవ్వఁడును నొరుల కవజ్ఞ చేయఁడు. పిమ్మట నారాక్షస రాజగు రావణుఁడు సహస్రబాహువైన కార్తవీర్యార్జునుని మైత్రిపాంది తిరిగి రాజులతోఁ గడనంబుచేయ గర్వంబునఁ గన్నుగానక పృథివీ చక్రమెల్లఁ గ్రమ్మరుచుండెను.

ఇది ముప్పదిమూఁడవ సర్గము

ము ప్ప ది నా ల్ల వ స ర్గ ము

రావణుఁడు వాలితో యుద్ధంబుచేయఁ గిష్కింధకుఁ బోవుట.

అర్జునునిచే విడువఁబడిన రాక్షసాధిపుడైన రావణుఁడు అంత లనమా నంబులు పొందియు నిర్విణ్ణుఁడు గాక సిగ్గులేక, తలయెత్తి భూమండలమునం దెల్లఁ దిరుగఁజొచ్చెను. రాక్షసుఁడుగాని మానవుఁడుగాని బలాధికుఁడున్నాఁ డని విన్నజాలు వానియొద్దకేగి చివ్వకురమ్మని కావరంబునఁ బిల్చెడువాఁడు. అంత నొక్కనాఁడు వాఁడు వాలిపాలించు కిష్కింధానగరంబున కరిగి హేమ మాలియైన వాలిని యుద్ధమునకు రమ్మనిపిలచెను. వాలి మంత్రియు ప్రభు వును దారాజనకుఁడును నైనతారుఁడు యుద్ధార్థియై వచ్చిన రావణున కీట్లు నియె.

రాక్షసేంద్రా! నీకు బలంబున సాటియగుమేటి వాలి యూరలేడు. ఆ వానరుఁడు తక్కు నన్యుఁడు నిన్నెవ్వఁడు ప్రతిఘటింపనోవును?

రావణా! వానరశ్రేష్ఠుఁడును హేమమాలియునగు వాలి సర్వదా వ్యూహాల్లసముద్రములకు నేఁగెను. ఇప్పుడే వచ్చును. ముహూర్తకాల మూఁగుము. రాజా! వాలితోఁపనిచేయవచ్చి చచ్చినవారి యాయెముకల ప్రోవు

లను జూడుము ! శంఖంబులవలెఁ దెల్లఁగా నెల్లు ప్రకాశించుచున్నవ్రా !
రాక్షసాధిపా ! నీవేమేని అమృతము త్రాగివచ్చితివా ? వాలినిఁ దాఁకునంతవఱకే
నీజీవితము ! పిమ్మట నున్న, రావణా ! ఇప్పుడీ జగచ్చిత్రమును జూడుము.
రెండఁగడియలసేపు నిలుపుము. ఈక్షణము దాటిన నీమనుగడయె దుర్లభము.
అట్లు గాక యిప్పుడే చావఁగోరుదువా దక్షిణసాగరమునకుఁ బోము. అక్కడ
భూమిపైఁ జరించు భాస్కరునివలె వెలుంగు వాలినిఁ జూడఁగందువు అని
పలికిన తారుని దూఱి యంజనాచలనన్నిభుండును రాక్షసేశ్వరుండును నగు
రావణుండు పుష్పకవిమానము నెక్కి దక్షిణ వారినిధికఁ జని, యచ్చట
హేమాద్రితుల్యుండును, తతుకార్కనిభానుండును సంధ్యోపాసనాతత్పరు
డును నైన వాలినిఁగాంచి, పుష్పకమునుండి దిగి, రయంబున వానినిఁబట్టి
నెంచి, యడుగుల చప్పుడుగాకుండఁ బరువిడుచుండ వాలియు యదృచ్ఛమై
నెట్టులో పాపాభిప్రాయుండగు నారావణునిఁజూచి తన్నుఁగాదనునట్లు తొట్టువడక
యట్టెనిలిచెను. కుండేలును గాంచిన సింహమువలె బామనుగన్న గరుత్మాం
తునివలె వాలి పాపనిశ్చయుండైన రావణుని సరకుచేయక నన్ను బట్టఁదలంచి
వచ్చిన పాపబుద్ధియగు నీరావణునిఁ జంక నిఱికించికొని గరుండుని ముక్కునుండి
వేల్చు సర్పంబువలె వీడు నాచంకనుండి కాళ్లు చేతులు వేల్చవైచి బట్టజాఱి
విడిచి వేల్చలాడుచుండఁగా మూఁడు సముద్రముల ముంతునుగాక" యని
మనంబునఁ దలచి, మానమువహించి, నైగమమంత్రముల జపించుచు
బర్హతరాజువలె నచలుండై యుండెను. అత్తటి నాబలదర్పితులైన వానర
రాక్షసు లిరువురు నొకరినొకరు పట్టుకొనవలయునని జతనంబులు చేయు
చుండిరి.

వాలి రావణుఁ జంక నిఱికి సముద్రముల ముంచుట.

అడుగుల చప్పుడునుబట్టి రావణుండు చేజిక్కినుగా తలంచి వాలి
పరాక్కుఁడై యుండియు గరుత్మాంతుండు పామును బట్టినట్లు తన్నుఁబట్టవచ్చిన
యారావణునిబట్టి చంకనువ్రేలాడఁజేసి ద్రుతగతి నాకసంబునకెగిరి, గోల్తచే
దన్న మాటిమాటికి గీటుచున్న వానిని వాయువు మేఘంబునుబలెలాగు
కొనిపోవుచుండఁగా నంతలో రావణమంత్రులు తమయేలిక యవస్థఁగాంచి
వానిని విడిపించువారై యఱిచుచు వాలి వెంటఁబడఁగా మేఘములచే
వెంబడింపఁబడిన మింటమెఱయు సూర్యునివలె నాతఁడు విభ్రాజిల్లుచు జను
చుండ వారువానిని ఎయిదలేక వానిచేతులయుఁ దొడలయు వేగమునకు
నలసినిలిచిపోయిరి. అవ్వాలిచెనడు మార్గంబుననున్న పర్వతేంద్రములు
గూడ వానిధాకకాఁగలేక తెరువిచ్చి తొలఁగుచుండ రక్తమాంసమయ జీవుల

మాట వేటచెప్పనేల? మహావేగుడైన వానరేంద్రుడు పక్షిగణములుగూడ తన్నుగూడలేనంత వడిగాఁబోవుచుఁ గ్రమముగా వారాన్నిధులనెల్ల సంధ్యోపాసననెఱపి, భేచరులెల్లఁ బొగడుచుండ రావణునిఁ జంకనిడుకొనియే పడమటి కడలికరిగి యందుఁగ్రుంకి, సంధ్యవార్చి, జపమునలిపి, రావణుని వహించి యుత్తరసాగరమువఱకుఁజని సంధ్యావందనమునొనరించి రావణునిఁ బూనియే గాలిపూలె నెన్నో వేలయాఘడలు పయనంబుగావించి తూర్పు పాథోధికీఁజని యచ్చటఁగూడ సాంధ్యకృత్యముదీర్చి, రావణభార వహనంబునఁజేసి యశ్రాంత పరిశ్రాంతిఁగాంచి, తిరిగివచ్చి కిష్కింధోపవనంబున డిగి చంకనుండి రావణుని విడిచి ఓహో రావణా! నీవా? ఎప్పుడు వచ్చితివి? చూడలేదే? యని పరిహసించెను.

రావణుడు వాలితో స్నేహము చేయుట.

అది విని కని రావణుడు తద్దయు విస్మయంబుచెంది, యలనటచే గ్రుడ్లు తేలవై చి, వాలితో నిట్లనియె.

వానరేంద్రా! మహేంద్రాభా! నేను రాక్షసేశ్వరుఁడను, రావణుఁడను, నీతోఁ గలహము గోరివచ్చి నీకుఁ జిక్కితిని. ఓహో! యేమి నీబలము! ఔరా! యేమి నీవీర్యము! మాయురే! యేమి నీగాంభీర్యము! నన్నొక పసరంబువలెఁ జంకనిఱికించుకొని కంధిచతుష్కంబున ముంచి తెచ్చితివి. ఇంచుకేని గాసిఁజెందవైతివి. నిన్ను మీఱు వీరు నేనెందునుఁ గనలేదు.

వానరోత్తమా! మనస్సు వాయువు, గరుత్మంతుఁడనను నీమూఁడు భూతములకే యిట్టి వేగంబుగలదు. నీకేగలదు. ఇందు సందియంబులేదు. వ్లవంగపుంగవా! నీబలంబు నెఱింగితిని. నీతో సుస్థిగ్ధంబైన చిరసఖ్యంబును అగ్ని సాక్షికంబుగాఁ గోరుచున్నాను.

వానరేంద్రా! భార్యలు పుత్రులు పురము రాష్ట్రము భోగములు వస్త్రములు భోజనములు సర్వము పంచికొనక కుడిచి జీవితము. అని రావణుఁ డాడఁగా రగిల్చిన యగ్నిచేత నా నగచరనిశాచరవరులిరువురు నొండొరులఁ గాగిలించుకొని, సౌభ్రాత్రంబు వెలయించుకొని సంతనంబున చేయి చేయి పట్టుకొని సింహంబులు గిరిగుహం జొచ్చినట్లు కిష్కింధానగరంబు ప్రవేశించిరి. అచ్చట రావణుడు సుగ్రీవునివలె నొకనెల వసియించి నంత లోకకంటకులగూ వాని మంత్రులువచ్చి పయనంబుకమ్మన ముల్లోకంబుల నేపగడఁగి యాతఁడు అచ్చటవీడిచనెను. ప్రభూ, శ్రీరామచంద్రా! ఇది తొల్లిటికథ. రావణుడు తొలుత వాలిచేఁ దిరస్కరింపఁబడి పిమ్మట నగ్ని సన్నిధిని భాతృత్వము నెఱపి

కొనెను. రామా ! వాలి బలంబు అనుత్తమము. అనుపమము. అట్టివాలి
యగ్నిలోఁబడ్డ మిడుతవలెగ్గిచేదగ్గంబు గావింపఁబడెను.

ఇది ముప్పదినాలుగవ సర్గము

ముప్పదియైదవసర్గము.

శ్రీరాముఁడగన్తుని హనుమంతునిఁగూర్చి పశ్యించుట.

అప్పుడు రాముఁడు ప్రాంజలియై దక్షిణాశాశ్రయఁడైన మునినిఁ
గాంచి, వివర్యోపేతుఁడై యర్థవంతంబులగు వాక్యంబుల నిట్లనియె.

స్వామీ ! వాలియు రావణుఁడును సాటిలేని మేటిబలవంతులయ్యు
హనుమంతునకు సాటిగారని నామదికిఁ దోచుచున్నది. శౌర్యము దాక్ష్యము
బలము ధైర్యము ప్రాజ్ఞత నయసాధనము విక్రమము ప్రభావముననునివి హను
మంతునియందు నెలకొనియున్నవి. మహోదధినిఁగాంచి విచారపడుచున్న కపి
సేన నోదార్చి మహాబాహువైన హనుమ శతయోజనవిస్తీర్ణముదాటి లంకా
పురిని ధర్షణముచేసి రావణాంతఃపురంబు శోధించి సీతనుగాంచి మాట్లాడి
యోదార్చెను. దశవాయులను మంత్రిపుత్రులను అడియరులను (సేవకులు)
రావణపుత్రుఁడైన యత్సుని నసహాయుఁడై పోలియించెను. బంధవిముక్తుఁడై
రావణునితోమాట్లాడి యగ్ని భూమిని గాల్చినట్లు లంకను భస్మంబుచేసెను.
సంగరంబున హనుమానుఁ డొనర్చిన సాహసకృత్యములు కాలుఁడుగాని విబుధ
పాలుఁడుగాని గరుడవాహనుఁడుగాని సరవాహనుఁడుగాని యొనర్చెనని కని
గాని విని గాని యెఱుఁగము. ఈతని బాహువీర్యముచేతనే కదా ! లంకను
గెల్చి సీతను లక్ష్మణుని బ్రతికించుకొని, జయంబుగాంచి, రాజ్యంబున మిత్ర
బాంధవులతో నలరఁగంటిని. వానరాధిపతికి స్నేహితుఁడగు హనుమంతుఁడే
లేనిచో సీతావృత్తాంతము నారసివచ్చు శక్తుఁడెవ్వఁడున్నాడు? హనుమంతుఁడు
సుగ్రీవుని మేలుఁగోరుచు నాతని యొద్దనేయుండి వానికి వాలికిని వేరంబు సంభ
విల్లినప్పుడేల పొదను దావాగ్నివలె వాలిని దహింపలేదు. తన ప్రాణసఖుఁ
డును వానరాధిపుఁడునైన సుగ్రీవుఁడు కష్టపడుచుండుటఁగాంచి యూర
కొనుటఁజూడ హనుమంతుఁడు తనబలము తానెఱుఁగఁ దని తలంచెదను. భగ
వానుఁడా ! మహామతీ ! దేవపూజితా ! యీ హనుమంతుని తత్త్వంబునెల్ల
యథావిధంబుగా సవిస్తరముగాఁ నాకుఁజెప్పము !. అని యడిగిన రాఘవుని
సహేతుకంబగు వాక్యంబువిని ఋషిచంద్రుఁడు హనుమంతుని సమక్షమందె
యిట్లు చెప్పెను. రఘుశ్రేష్ఠా ! నీవు చెప్పినదెల్ల సత్యము. బలమందుఁగాని
విద్యయందుఁగాని వేగంబునందుఁగాని బుద్ధియందుఁగాని హనుమంతునకు

నీడగువాడేడను నీరేడులోకంబులలేడు. తొల్లి ఋషితల్లజులొసంగిన యమో ఘశాపంబుకతంబున బలవంతుడయ్యు అరిమర్దనుడయ్యు నితడు దన బలంబుఁ దా నెఱుంగఁడు.

రామా! మహాబలా! బాల్యమునఁజేసి యీతండు చిన్ననాఁటఁ దన చేసిన ఘనకార్యంబు నెఱుంగఁడు. ఆశక్తి వర్ణింపనేరికిని సాధ్యంబుగాదు. రామా! ఆచరిత్రంబువిన నీకు కుతూహలంబుగలదేని సావధానమత్తివై వినుము; చెప్పుచున్నాను.

ఆంజనేయోపాఖ్యానము.

సూర్యుని వరంబునఁజేసి స్వర్ణకాంతులనీను సుమేరువను పర్వతం బొకండుకలదు. అందు హనుమంతుని తండ్రియగు కేసరి రాజ్యంబు సేయు చుండెను. వానికి అంజనియను నిష్టభార్యకలదు. ఆమె వాయుదేవునివలన హనుమంతుడను నీయుత్తమ సుతునిఁగనెను. వరిముల్లువంటి వన్నెగల యీ సుతునిఁగాంచి అంజనాదేవి ఫలములుగొనితేర నడవికేఁగెను. ఈతఁడు తల్లి విడిచిచనుట సహింపలేక యాఁకలిపెల్లునఁ బీడితుండై తెల్లువనంబునందలి నిసుంగువలె బావురని యేడ్వసాగెను. అంతదాసనపుఁబూవువ్రాలె మెఱియుచు నుదయించుచున్న సూర్యునిఁగాంచి ఫలభ్రాంతిచే నెగిరెను. బాలార్కునిఁబోలిన మూర్తిగల యీబాలుఁడు బాలార్కాభిముఖుడై బాలార్కునిఁ బట్టఁగోరి యంబరమధ్యంబునఁ జనుచుండ దేవదాసవయత్తులు కడుంగడు విస్మయంబునొందిరి. ఈవాయుపుత్రుఁ డాకసంబున నెగిరినట్లు వేగవంతులైన వాయువుగాని, గరుడుఁడుగాని, వామనుఁడుగాని యెగురఁజాలరు. చిన్న తనంబునందే యింతటి వేగవిక్రమ శక్తులుగల్గిన యీతనికి యావనంబున నెంతటి బలంబును వేగంబును గల్గునోగదాయని యెల్లరు విస్మయంబు నొందసాగిరి.

అట్లెగిరి చనుచున్న తనపుత్రుని వెంబడించి వాయుదేవుఁడు ప్రొద్దు వేడిమికే గొడుకు మాడకుండునట్లు తుంపురులచే జల్లదనంబుగూర్చు రక్షించుచుండెను. ఆంజనేయుఁడు బహుయోజనసాహస్రంబునుదాటి చని తండ్రిబలంబువలనను తనబాల్యంబుకతంబునను సూర్యునిచెంత కరిగెను. ఇతఁడు పసిపాప. అన్నెము పున్నెము నెఱుంగఁడు. వీనివలన ఘనకార్యంబులు గానున్నవి. అనితలంచి సూర్యుఁడు వీనిని దహింపఁడయ్యెను. ఏనాడీతండు సూర్యునిఁ బట్టినేఁగెనో యానాఁడే రాహువు భాస్కరుని గ్రసింపనెంచెను. రామా! హనుమంతునిచే జంద్రార్కమర్దనుడగు రాహువు సూర్యరథోపరి భాగంబుననుండి తఱుమఁబడి భయంబునఁదలంగి పాటి యంద్రభవనంబువ

కేఁగి దేవగణంబులతోఁ గూడినవానిం దర్శించి మోమున గంటువెట్టుకొని బొమముడిపాటుతో సరోవంబుగా నిట్లనియె. వాసవా ! వృత్రబలారి ! తొల్లి చంద్రసూర్యులను నాకు ఆకలిదీర్చుకొన నొసంగి యిప్పుడు మఱియొకని కేలయిచ్చితివి. ఈపర్వకాలంబున నేను సూర్యునిఁ బట్టఁబోయితిని. పులిమీఁదఁ బుట్టయన్నట్లు మఱియొక్క రాహువేతెంచి సూర్యునిఁబట్టుకొనెను. ఇంద్రుఁ డా రాహుప్రార్థనంబాలించి సంభ్రమాన్వితుఁడై యాసనంబుననుండి లేచి స్వర్ణమాలికను ధరించి కైలాసనగంబున కుద్దియగునదియు, మందజలంబును గార్చునదియు, సింగారముగల కిక్కుయైనదియు, నెత్తైనదియు, బంగారు గంటల యట్టహాసంబు గలదియునగు చౌదంతినెక్కి రాహువును మున్నెడుకొని సూర్యాంజనేయులున్న యెడకుఁ జనెను. రాహువు దేవేంద్రునివిడిచి యతి వేగంబుతో ముందరుదెంచెను. శైలకూటంబువ్రాలె నట్లు పరుగిడివచ్చుచున్న రాహువును హనుమంతుఁడుగాంచి సూర్యునివిడిచి వానినే ఫలమనియెంచి గ్రహింపఁ దిరిగి యాకసంబున కెగిరెను. రామా! సూర్యునివిడిచి తన్నుఁబట్టఁ బఱి తేంచవచ్చుచున్న వానరునిఁగాంచి రాహువు వెనుకకుఁదిరిగి ముఖశేషుఁడై పరాజ్ఞుఁడై యింద్రునే రక్షకునిగాఁ దలంచి యింద్రా! రక్షింపు ఇంద్రా! రక్షింపు మని భయభ్రాంతుఁడై వేమాటులఱచెను. అట్లాఁగోళించు రాహువు స్వరంబును ముందుగనే విని గుఱుతించి యింద్రుఁడు భయపడకుము రాహూ! భయపడకుము. ఏను వీనిని బరిమార్తును. అని పలుకుచున్నంతలో నాంజ నేయుఁ డై రావతంబునుగాంచి తొంటిఫలంబునకంటె పెద్దదనియెంచి దానివై కెగిరెను. అట్లు ఐరావతంబుఁ బట్టఁగోరి పరువిడివచ్చు నాంజనేయుని రూపము వెలుంగుచున్న యింద్రాగ్నులమాడ్కి భయంకరంబుగాఁ దోఁచెను. అట్లు పరువిడివచ్చు హనుమంతుని శచీపతి నాతిక్రద్ధుఁడై ముంజేతం గీలించిన కులిశంబునఁ గొట్టెను. ఇంద్రవజ్రాభితాడితుఁడై హనుమంతుఁ డొకపర్వతం బునం బడెను. దానంజేసి వానియెడమ హనువు భగ్నంబాయెను.

వాయునిరోధంబున లోకంబులు బాధపడుట.

ఆ వజ్రపుఁదాఁకున విహ్వలుఁడైన కొడుకునుగాంచి పవనుఁడింద్రున కలిగి వ్రజలక్ష్మ హానింజేయఁదలంచి ప్రజాంతర్గతంబగు తన ప్రచారంబు చాలించి కొడుకును జేకొని యొక గుహలోఁ బ్రవేశించెను. ఇంద్రుఁడు వర్షంబునాఁపి యెల్లప్రాణులఁ గారించునట్లతఁడు నకల ప్రజా మలమూత్రా శయంబుల నిరోధించి యుచ్చావస, నిశ్వాసములనరికట్టి కీర్ణునడలించి, కొయ్య బాఱఁజేసెను. వాయుప్రకోంబున వేదాధ్యయనంబు నిలిచిపోయెను. జన్నం బులు బన్నంబునొందెను. హోమంబులు రామంబులు గావయ్యెను. కర్షణం బులు నిలిచిపోయెను. ధర్షణంబులు పుంబయ్యెను. ముల్లోకంబులును సరకంబువు

నున్నట్లల్లాడెను. అంత ప్రజలు గంధర్వులు దేవతలు, మహాదర సమానోదరులై దుఃఖితులై సుఖంబుగోరి బ్రహ్మయొద్దకుఁ బరుగిడి మ్రొక్కి యిట్లనిరి. భగవానుడా ! ప్రజానాథా ! నీవు ప్రజలను నలుతెగలుగా సృజి యించి మాయాయువులకు నీవాయువును బతిగాఁ జేసితివి. అతఁడేకారణం బుననోగాని మా ప్రాణంబుల కీశ్వరుండయ్యును నిష్పడు అంతఃపురస్త్రివలె నిరోధించి మాకూపిరాడ నీయకున్నాఁడు. పననోపహతులమై మేమి త్తటి నిన్ను శరణంబుసాచ్చితిమి. వాయునిరోధంబునలని దుఃఖంబు తొలగించి మమ్ముద్ధ రింపుము. అనివేడగాఁ బ్రజాపతి విని వాయువు నిలిచిపోవుటకుఁ గారణంబు యోచించి తిరిగి యిట్లనియెను. ఏ కారణంబున వాయువు కోపించెనో ? నిలిచి పోయెనో ? అదియంతయుఁ బ్రజలారా ! వినుఁడు. అది మీరువినఁదగినది. దేవేంద్రుఁడు రాహువుపూటవిని వాయువుత్రుని వజ్రాయుధముచేఁ గొట్టి వాయువునకుఁ గోపంబాడఁగూర్చెను. ఆ వాయువు తానశరీరుండు శరీరులం బాలించుచుం దిరుగుచుండును. వాయువులేనిశరీరము కొయ్యఁబాటును. వాయువే ప్రాణములు, వాయువేసుఖము. వాయువే యీ సర్వజగత్తు. వాయువులేనిచే సుఖంబులేదు. ఇప్పుడే జగత్తునకెల్ల నాయువైన వాయువు మిమ్ములవిడిచెను. మీరెల్ల నూపిరాడక కొయ్యవలె, గోడలనలె నున్నారు. మీకిట్టి రోగంబు నాపాదించిన వాయువున్నయెడ కరుగుదుమురండు. ఆదిత్యులారా ! అతని యనుగ్రహంబునకుఁ బాత్రంబుగాక వినాశంబుపొందఁ దగదు. అని బ్రహ్మ దేవగంధర్వ భుజంగ గుహ్యకులతోఁగూడి, సురేంద్రాభి హతుండు యున్న సుతుంగూడియున్న వాయుభట్టారకుఁ డున్నయెడకుంబో యెను. అంత నగ్ని కాంచన నిభప్రభాయుతుండగు కొడుకును దొడవై నిడుకొని యున్న సదాగతినిఁగాంచి చతుర్ముఖుం డనుగ్రహించెను.

ఇది ముప్పదియైదవ సర్గము

ము ప్ప ది యా ణ వ న ర్గ ము

బ్రహ్మాదులు హనుమంతునకు వరంబు లిచ్చుట.

అంత జతురానను రాకఁగాంచి సదాగతి కొడుకునెత్తుకొని గ్రక్కున లేచి, నిలిచి సుతార్థి తవుండై చలత్కుండలమాలియు స్రక్తపనీయవిభూషణుఁడనై యనంతశక్తియుక్తుడగు బ్రహ్మపాదారవిందములకుఁ ద్రిశ రణతుద్ధిగా ముమ్మాటు సాష్టాంగసమస్కారంబులు గావించఁగా దేవుండైన పితామహుఁడు వాయువును లేవనెత్తి, వేదము లెఱింగినదియు లంబమానంబులగు నాభరణంబులచేఁ బ్రకాశించునదియు నగు నిజహస్తంబున శిశువును

నిమిరెను. అట్లు బ్రహ్మ సవిలాసంబుగా నిమిరి నంతనే జలసిక్తంబగు సస్యంబుమాడ్కి నా శిశువు పునర్జీవితుడయ్యెను. కొడుకు జీవించుటగాంచి గంధవహుడు మోదంబొంది, యథాపూర్వంబుగా నెల్లప్రాణులయందు నిరాతంకముగా సంచరింపఁదొడఁగెను. వాయుబాధనుండి విముక్తులై ప్రజలు శీతవాత వినిర్ముక్తములైన యంబుజములతోడి తామరతూడులవలె మోదంబునొందిరి. అంతఁ ద్రియుగములు గలవాఁడును త్రికకుడములు గలవాఁడును త్రిధామములు గలవాఁడును త్రిదశాచ్ఛితుఁడును దేవదేవుఁడు నునై బ్రహ్మ కరువలికి మేలుచేయఁగోరి యిట్లనియె. ఓమహేంద్రేశ, పరుణ, ప్రజేశ, ధనేశ్వరులారా ! మీరందఱు నెఱింగియున్నను మీకొక హితంబుప దేశించెద వినుడు. ఈ వాయుసుతుడు భవద్భావికార్యంబు దీర్పఁగలఁడు. కాన సమీరునకు సంతృప్తిగలుగునట్లు మీరెల్ల నీశిశువునకు వరంబు లొసఁ గుడు. అని విరించి పలుకఁగానే శుభాననుడగు సహస్రనయనుఁడు ప్రీతి యుక్తుడై వాయునందనునకుఁ దామరపూలదండ నొసంగి, 'నాచే ప్రేయః బడిన వజ్రహతిఁజేసి యీతనిహను విట్లు దెబ్బతినెను. ఇఁకమీఁద నీకపి శ్రేష్ఠుఁడు హనుమంతుఁడను పేరం బ్రఖ్యాతిఁగాంచును.' ఇంతేకాదు. మఱొక్కవరముకూడ వీనికొసఁగుచున్నాను. ఇదిమొదలీతఁడును వజ్రపు దెబ్బచే మృత్యువును బారయకుండునుగాక! అని వరంబొసఁగెను. పదవడి చీకటులు పోకార్చు భగవానుడగు మార్తాండుఁడు నాతేజంబున శతాంశము వీనికిచ్చితిని. మఱియు నితఁడు శాస్త్రములుచదవు వయసువాఁడుకాఁగానే వక్తయగునట్లుగా శాస్త్రముల నేర్పెదను. శాస్త్రధర్మనమున వీనితో సదృశుఁడు మఱొక్కఁ డుండఁబోడు అని వరంబు ప్రసాదించెను. అది విని వరుణుఁడు వీఁడు నాపాశంబులఁగాని నీళ్లచేఁగాని వర్షాయుషశతంబునకైన మృతినొందఁడు. అని వరమిచ్చెను. అది విని యముఁడు కాలధండంబునఁ జావులేమియు అరోగతయు జన్యంబున విచారంబెఱిగక నిత్యసంతుష్టుడై నెగడుటయు వరంబులుగా ననుగ్రహించెను. అనంతరము తనగదచే రణంబున నాతఁడు చావకుండునట్లు వరదుఁడును నేకాక్షపింగలుఁడును నగు కుబేరుఁడును, తనవలనఁగాని తన యాయుధములవలనఁగాని మరణము సంభవింపకుండునట్లు శంకరుఁడును వరంబులీయ సర్వబ్రహ్మదండములకు నవధ్యుడై దీర్ఘాయుష్మంతుఁడై మహాత్ముడై మనునట్లు బ్రహ్మవరంబు నిశినంత శిల్పిప్రవరుఁడును మహామతియునైన విశ్వకర్మ దివ్యములైన తనశరంబులచే సంయుగమున మడియకుండుటయుఁ జిరాయువును గలుగుఁగాతమని వచించెను. అంత సంతృప్తమానసుడై జగద్గురువగు చతుర్ముఖుఁడు సురవరాలంకృతుఁ డగు శిశువునుగాంచి వాయుభట్టారకునితో నిట్లనియె.

మారుతా ! నీ పుత్రుడైన మారుతి అమిత్రులకు భయంకరుడును మిత్రులకు అభయంకరుడును యుద్ధంబున నజేయుండునునై రావణ నాశకరములు రామప్రీతికరములు రోమహర్షప్రదములునగు కార్యములు యుద్ధమునఁబొనర్పఁగలఁడు అని యివ్విధంబున నాశీర్వదించి గంధవహునామంత్రించి యమరులందఱిలోఁగూడి పితామహుఁడువచ్చిన దారిని నిజనివాసంబున కరిగెను. ఆ వాయుదేవుఁడుగూడ దత్తవరుఁడగు పుత్రుని దీసికొని యింటికివచ్చి యంజనాదేవికి జరిగిన వృత్తాంతమెఱింగించి యెందేనిఁజనియె.

మునులు హనుమంతుని శపించుట.

రామా ! వరములబలిమి కలిమి వానరపుంగవుఁడగు నాంజనేయుఁడు సముద్రమువలఁ బొంగి పోరులుచు నిర్భీకుడై ఋషులయాశ్రమంబులను జొచ్చి స్రుక్చాండములఁ జితుకఁగొట్టి, యగ్నిహోత్రములనార్పి, వల్కల వితానంబులను జించి, యానందముల శాంతికి భంగంబు వాటిల్లఁజేసెను. ఆ మహాబలుఁడు శంభువరంబున సర్వబ్రహ్మదండములకు నవధ్యుఁడగుటనిట్లే వెక్కువనులానర్చెను.

ఋషిచంద్రులు బ్రహ్మనరంబెఱింగిన వారగుట శక్తిగల్గియు వాని యపరాధములు సైచి శాంతము దాల్చియుండిరి. వానిదుకుచేతలు విని తలిదండ్రులగు నంజనాకేసరులు మందలించినను వాఁడు హద్దుమీఱిచరించుచుండెను.

రిఘుప్రవరా ! అంత భృగ్వాంగిరసవంశసంజాతులగు మునులత్యంతము కోపింపక మన్యువునూనక ప్లవంగమా ! యేవరబలంబుకలిమిని మమ్ము నీవు బాధించుచున్నావో యాబలంబు మాశాపంబునఁజేసి పెద్దకాలంబునకుఁ గాని యెఱుంగకుండువుగాక. నీ కీర్తి యెప్పుడు పొగడఁబడునో యప్పుడు నీ బలము వృద్ధి నొందఁగలదు. అని శపించిరి. అంతఋషివాక్ తేజస్సుచే నైజతేజంబు కుంటువడ హనుమంతుఁడు ఆశ్రమపథంబుల మృదుభావంబున మెలఁగఁజొచ్చెను. పదంపడి భాస్కరసమతేజఁడును వాలిసుగ్రీవులకుఁ దండ్రీయునగు ఋతూరజఁడునువాఁడు వానరులకెల్ల రాజై యుండెను. రామా ! అతఁడు చిరకాలము రాజ్యముచేసి కాలధర్మమునొందెను. అతఁడు మృతినొందఁగానె పితృపదమున వాలియు వాలిపదమున సుగ్రీవుఁడును మంత్రకోవిదులైన మంత్రులచే నభిషిక్తులైరి. అద్వైధంబును అఘద్రంబును నాబాల్యంబునునగు సఖ్యంబును వాయువు పవ్నితోబలె హనుమ సుగ్రీవునితో నెఱవెను. రామా ! యీ శాపంబువలననే యితఁడు వాలిసుగ్రీవులకు నైరంబుకలిగినపుడు సుగ్రీవుఁడు వాలిచే దఱుమఁబడుచున్నను దనబలంబు తానెఱుగక వానితోపాటు

పరువిడువాడు. మునిశాపోపహతబలుడగుట మారుతియేనుఁగుచే నరికట్టఁ బడిన సింహమువలె రణంబున స్నేహితునితోఁగూడ రిత్తమానిసియైయుండును. పరాక్రమమున నుత్సాహమున బుద్ధిని బ్రతాపమున సౌశీల్యమున మాధుర్యమున నయమున అనయమున గాంభీర్యమున చాతుర్యమున వీర్యమున ధైర్యమున హనుమంతునికంటె నధికుండు లోకంబునలేడు. తొల్లి యప్రమేయుడగు నీ కపింద్రుఁడు సూర్యునితోడ వ్యాయాసము గలుపుచు వాని పిఱుందన యుదయాద్రినుండి యస్తాద్రివఱకుఁ దద్గ్రంథంబు వల్లించుచుఁ దిరిగెను. సూత్రములతోడ వృత్తియు నర్థంబును బదంబును మహార్థంబును సంగ్రహార్థంబును చక్కఁగానేర్చెను. శాస్త్రమందు విశారదత్వమున ఛందస్సునందు నితనికేతండ సాటి. రామా ! నర్వవిద్యలయందును దపోవిధానమందును ఈతఁడు బృహస్పతినిఁ దలకడచువాఁడు. నవవ్యాకరణవేత్త; నీ యనుగ్రంబున బ్రహ్మకూడనగును. ఈతఁడు జగములముంప నుప్పొంగు సముద్రుఁడు. లోకముల గాల్పుఁగోరు వీతిహోత్రుఁడు. భువనంబుల నాశంబు చేయు యముఁడు. అట్టి వీనిముందు ఎవఁడునిలువఁ గలఁడు. రామా ! సురలు వీనివలనె నీకు బానటకావుటకు నుగ్రీవుఁడు మైందుఁడు ద్వివిదుఁడు నీలుఁడు తారుఁడు తారేయుఁడు నలుఁడు రంభుఁడు ననువారిని సృష్టించిరి. మఱియు నో రామా ! గజాఁడు గవాక్షుఁడు గవయుఁడు సుదంష్టుఁడు ఋషభుఁడు జ్యోతిముఖుఁడు అంగదుఁడు అనుఋక్షనాథులనుగూడ నీకై దేవతలు సృజించిరి. రామా ! హనుమంతుని బాల్యమునుగూర్చి నీ వడిగిన వృత్తాంతమెల్ల వినిపించితిని.

అని వచించిన యాంజనేయచరితంబు నాలించి రాముండును లక్ష్మణుండును వానరులును రాక్షసులును పరమాశ్చర్యమునొందిరి.

అగస్త్యాదులు శ్రీరామునిచే ననుజ్ఞగానిపోవుట.

అంతనగస్త్యుఁడు రామా ! యీ వృత్తాంతమెల్ల నీవువింటివి. నిన్ను మేముగంటిమి. నీతోనంటిమి. మంటిమి. ఇంకఁబోయివత్తుము. అని పలికెను.

అన విని రాఘవుఁడు అగ్రతేజస్వీయగు నగస్త్యునికి దోసిల్లాగ్ని మ్రొక్కి యిట్లనియె. మునీంద్రా ! తమ దర్శనంబు లభించుటఁజేసి నాదేవతలు పితృపితామహులు ప్రపితామహులు బంధువులు నందఱును నిత్యసంతుష్టిని గాంచిరి. ఒక్కవిన్నపంబాలింపుఁడు. నేను కోరినప్పుడు తాము కాదనక దయతో నిందరుగుదేరవలయును. నేను వనములనుండి వచ్చితిని. పౌరులను జానపదులను దమతమ కార్యంబుల నిలిపి సత్పురుషులైన తమ యనుగ్రహంబునఁ గ్రతువుల నొనర్చెదను. మహాతపోవీర్యముగల తాము ఆయజ్ఞం

బుల నిత్యంబును సదస్యలై మమ్మనుగ్రహింపవలయును. తపంబుచే నిర్ధూత కల్గఁమలై న తమ్ము నేనాశ్రయించి కృతకృత్యుడనై పితృపాదుల యను గ్రహంబునకుఁ బ్రాతమనగఁడును. కాన మీరందఱుగూడ నీడకు ననిశంబురాఁ బ్రార్థితులు. నా విని సంశ్రితవ్రతులగు నగస్త్యాది మునులందఱు నట్లే యగుఁ గాక ! యని పలికి రాము నాశీర్వదించి, రాముని వీడి పయనమై యథాస్థానం బులకుఁ జనిరి. రాముఁ డాయర్థమునే విస్మితుఁడై చింతించుచుండెను. అంత భాస్కరుఁ డస్తంగతుఁడు కాఁగానే నరవరోత్తముఁడైన రాముఁడు నృపవాన రులను వీడి సంధ్యావందన మాచరించి రాత్రికాఁగానే యంతఃపురంబున కరిగెను.

ఇది ముప్పదియాటవ సర్గము

ము ప్ప ది యే డ వ స ర్గ ము

విదితాత్ముడగు శ్రీరాముఁడు పట్టాభిషిక్తుఁడైన యామొదటిరాత్రి పౌరహర్ష వర్ధనియై యిట్లు కడచెను. ఆరేయికడచి వేగఁగానె నృపతిప్రబోధ కులు సౌమ్యులునగు వందిజనులు రాజగృహంబున కరుదెంచి కిన్నరులవలె నుశీక్షితులగుట నవ్యక్తరక్తకంఠులై సంతోషభరితులై సుఖనిద్రచెందియున్న రాజు నిట్లు మేలుకొల్పిరి. “వీరా! సౌమ్యా! కాసల్యా ప్రియవర్ధనా! మేలు కొనుము ! నీవు నిద్రించిన జగంబు సర్వంబునిద్రించును. నీవు విక్రమంబున విష్ణుఁడవు. ధూపంబున నశ్వలను బోలుదువు. బుద్ధిని బృహస్పతివి. బ్రహ్మకు నీడగు వాఁడవు. ఊమచే భూమికి దీటువత్తువు. తేజస్సున భాస్కరోపముఁడవు. వేగంబున వాయుతుల్యుఁడవు. గాంభీర్యమున సముద్రసముఁడవు. అప్రకంప్య తను స్థాణుఁడవు. సౌమ్యతను జంద్రుఁడవు. నిన్నుఁబోలిన రాజులు మున్నె న్నఁడును బుట్టియుండలేదు. పురుషశ్రేష్ఠా! నీవు అతిదుర్గఘ్నఁడవును ధర్మనిత్యుఁ డవును ప్రజాహితుఁడవును నగుటచేఁ గీర్తియు లక్ష్మీయు నిన్నాశ్రయించి పెడఁబాయకున్నవి. కాకుత్స్థా! సిరియు ధర్మంబును స్థిరముగా నీయందే ప్రతి స్థితములై యున్నవి. అని యిట్లు మఱికొన్ని మధురగుణంబులఁగూడ వందులు గానంబుచేసి రాముని మేల్కొల్పిరి. వారిస్తోత్రములచే రాముఁడును తెల్లని పాన్నునుండి, మెల్లగాఁ బడకవీడి శేషశయ్యనుండి నారాయణుఁడువలె లేవఁ గాఁ బ్రాంజలులై వినయంబుదోప వేలకొలది సేవకులు శుభ్రపాత్రము లతో జలంబులుతెచ్చి యొసఁగఁ గాల్యంబులు దీర్చి శుచియై హుతాశనుని యజించి యిత్వోకు సేవితంబును బవిత్రంబునునగు దేవాలయంబును జూచ్చి యందు దేవతలను పితృదేవతలను విప్రులను యథావిధిగా నర్చించి జనులతోఁ గూడి మోసాలకుఁ జనఁగా మంత్రులు వసిష్ఠప్రముఖ పురోహితులందఱు

వెలుగుచున్న యగ్నులవలె జేరవచ్చిరి. మహాత్ములగు క్షత్రియులును నానా జనపదేశ్వరులును దేవేంద్రుని దేవతలువలె బరివేషించి కూర్చుండిరి. మహా శయులగు భరత లక్ష్మణ శత్రుఘ్నులు మూవురును హృష్టులై వేదత్రయంబు జన్మంబునుబోలె నన్నను సేవించిరి. పెక్కుమంది కింకరులు ముడితాననులై చేతులు జోడించికొని ప్రక్కకొదిగి కూర్చుండిరి. మహావీరులును మహాతేజ స్వులును గామరూపులును నగు సుగ్రీవాదివానరు లిరువదిమందియు, నలు వురు రాక్షస మంత్రులతోఁగూడి విభీషణుడును గుజేరుని గుహ్యకులువలె శ్రీరామునిఁ గొల్చిరి. అట్లే వేదవృద్ధులును ఇలువజీగల మానవులును విద్వాంసులును శ్రీరామచంద్రమహారాజు చరణంబులకు శీరంబులు సోఁక మ్రొక్కి సేవించిరి. అట్లు శ్రీమంతులగు ఋషిన త్తములతోడను మహావీరులైన రాజుల తోడను వానరులతోడను రాక్షసులతోడను గూడి రామరాజు ఋషిజనపరి వృతుండగు దేవేంద్రునిమాడ్కి దేజరిల్లుచు వానికన్న మిన్నయై పేరెన్నికఁ గాంచెను.

2702

శ్రీరామచంద్రుఁ డిట్లు పోలగంబున్నతటి ధర్మసంయుక్తులును బురాణజ్ఞులును నైన మహర్షులు మధురములైన పురాణకథావ్యాసంగంబులు గావించిరి.

274-592

ఇది ముప్పదియేడవ సర్గము

SAT

ముప్పదియేనిమిదవ సర్గము

శ్రీరాముడు జనకాదిరాజులను వారివారి పురంబుల కనుచుట.

ఇట్లు మహాబాహువైన రాఘవుడు ప్రతిదినంజును పట్టణములను బల్లెలను జరుగు సర్వకార్యముల నారయుచు రాజ్యపాలనంబు సర్వజనసమ్మతిగాఁ జేయుచుండెను. అంతఁ గొన్నినాళ్లకుఁ మిథిలాధిపుడైన విదేహరాజగు జనకునిఁగాంచి రాముడు ప్రాంజలియై యిట్లనియె. మహారాజా ! తామేమాకు గ్రక్కదలనిదిక్కు. తమచే మేము గాపాడఁబడితిమి. తమ భయంకరపరాక్రముననే నేను రావణుని సంహరించితిని. రాజేంద్రా ! ఐత్వోక్తులకును మైథిలులకును నందఱకును వియ్యములవలనఁ గలిగిన నెయ్యముల తియ్యములు ఎల్లవిధముల సాటిలేనివై యెసఁగుగాక ! పార్థివేంద్రా ! తమరిటకువచ్చి పెక్కునాల్గాయెను. ప్రజలు తమరాకకై వేచియుందురు. ఈ రత్నంబుల స్వీకరించి స్వపురంబునకు విచ్చేయుఁడు. సహాయార్థంబు భరతుఁడు తమవెనుక రాఁగలడు.

అనవిని జనకుడట్లైయని రామునితో రామరాజా ! నీ దర్శనముచేఁ దనిసితిని. నీ వినయమునకు ననయము ప్రీతుఁడనైతిని. నాకొఱకై తీసికొని వచ్చిన యీ రత్నములన్నిటినిఁ గూఁతుల కొనఁగెదను. అని పలికి ప్రహృష్ట

మానసుడై స్వపురికింజనెను. పిమ్మటఁ బ్రభువైస రాముఁడు మేనమామ యగు కేకయమహారాజును గాంచి మ్రొక్కి యిట్లనియె.

పురుషశ్రేష్ఠా! రాజా! ఈ రాజ్యము నేను భరతుఁడు లక్షణుఁడు మీవారము. నీవే మాకుగతి. రాజైన మీతండ్రివృద్ధు, మీకై పరితపించుచుండును. కాన నేడే తాముపయనమగుట మేలు. అధికధనంబును వివిధ రత్నములనుగొని లక్షణుఁడు మీకు బాసటగా బిటుండన చనుదెంచును. అన విని యుభాజిత్తు రామా! అట్లే వెడలుదును. కాని రత్నములు ధనమును అత్యయమై నీయొద్దన యుండుఁగాక. యని రామునిచే వలఁగొనఁబడి రాజునకుఁ బ్రదక్షిణ మాచరించి యభివాదన మొనరించి వృత్రాసురునిఁ జంపి విష్ణుఁడు వెంటరా నరుగు వాసపునివలె లక్షణుఁడువు తోడరాఁగా దరలిచనెను.

రావణయుద్ధమునఁ దనకు దోడ్పడవచ్చిన రాజులను రాముఁడు
నత్కిరించి పంపుట.

పిమ్మటఁ గౌసల్యానందకుండగు రాముడు సింహాసనమునుండిలేచి స్నేహితుఁడును అదరుగుండె పిఱికికండ లేనివాఁడును గాళిరాజునునగు వ్రత ర్థునిఁ గౌగిలించుకొని యిట్లనియె. రాజా! భరతునితోఁగూడి నీవు ప్రీతియు నధికసౌహృదంబును ఉద్యోగంబును జూపితివి. కానఁ గౌశేయా! నీవిప్పుడు రమణీయంబును భవదభిరక్షితంబును సుప్రకాశంబును సుతోరణంబును నై విలసిల్లు వారణాసికి వెడలిరమ్మని యనిచె. యతఁడరిగిన వెంటనే మఱి మూఁడువందలమంది రాజులనుగాంచి నవ్వుచు మృదుమధుర వాక్యంబుల నిట్లనియె.

తమకు మాయెడఁగలప్రీతి యచంచలమైనది. అది తమతేజస్సుచే రక్షింపఁబడినది. మీరు ధర్మనిష్ఠగలారు. నిత్యనత్యవ్రతులు. తమ యనుగ్రహముచేతను ప్రతాపంబువలనను రాక్షసాధముఁడును దుర్బుద్ధియు దురాత్ముఁడునునైన రావణుఁడు చచ్చెను. నేను గారణమాత్రమను. పుత్రమిత్ర బంధుయుతుడై రావణుఁడు యుద్ధమునఁ దమ పరాక్రమంబుచేతనే చచ్చెను. జనకరాజపుత్రుని రావణుఁడు హరించెనని విని భరతుఁడు మిమ్మందఱఁ దోడ్కొనివచ్చెను. యుద్ధమునకై పూనివచ్చిన మహాత్ములు భూపతులునగు తమకందఱకు నిచ్చటఁ జాలకాలము గడచెను. కాన నికఁదాము తమరాజ్యంబు లకుఁ బోయిరండు. అని పలుకఁగా నారాజులు మహానందభరితులై యిట్లనిరి.

రాజులు శ్రీరామునిఁ గొనియాడి నెలపుగైకొని వెడలుట.

రామా! నీవు మా యదృష్టంబున జయంబు గాంచితివి. స్వరాజ్యము నార్జించి పట్టాభిషిక్తుడవైతివి. శత్రువును గసిమసంగితివి. నీత నుగ్రహింపఁ

గంటివి. శత్రునాశనము గావించి విజయంబు నొందివచ్చిన నిన్ను గనులారఁ గాంచఁగలిగితిమి! ఇదియే మాకోరిక! ఇదియేమాకుఁ బరమప్రీతి. రామా! ఎంత ప్రశంసకేని నీవద్దుడవు. నీవు మమ్మేటికింతగాఁ బొగడితివి? వినయ భూషణుడవగు నీకు మమ్ముఁబొగడుట యుక్తమే! కాని మేము నిన్ను నీవలెఁ బొగడనేరము. కాని మాదొకకోరిక. మేమెట్లా నిన్ను మనంబులఁ బ్రీతితో నెలకొల్పికొంటిమో నీవును మమ్మెట్లు నీమనంబున నెల్లప్పుడు నిలుపుకొనుము. పోయినట్లుము. మహారాజా! ఆనుగ్రహింపుము. అని పరమానందభరితులై రామున కభివందన మాచరించి రామునిచేఁ బూజితులై తమతమ దేశంబుల కరిగిరి.

ఇది ముప్పదియొనిమిదవ సర్గము

ముప్పది తొమ్మిదవసర్గము

సకలరాజులు వారివారి రాజ్యంబులకుఁ బోవుట.

మహాత్ములును వీరులునునైన యాయారాజులందఱు భూమి గడగడ లాడునట్లుగా నలుదెసలంగల తమతమపురంబుల కరిగిరి భరతునియాజ్ఞచేఁ బ్రహృష్ట బలవాహనంబులైన యనేకచమూసమాహంబులు రాముని కొఱకై సంసిద్ధముగా నుండెను. అత్తటి బలదర్పనమన్వితులయిన రాజు లిట్లు నుకొనిరి. “రామా! అని మొననున్న రావణుని మేము గాంచమైతిమి. భరతుఁడు మమ్ము నిరర్థకంబుగా మరలించుకొని వచ్చినాఁడు. రాక్షసుల నచ్చటిరాజులే శీఘ్రంబుగా సంహరించిరి. సందియములేదు. రాముని భుజబలముచేతను, లక్ష్మణునిచేతిలావునను గాపాడఁబడుచుఁ జింతలఁ దక్కి సుఖంబుగా సముద్రపుటాడ్డున యుద్ధంబు చేయఁజాలమే!”

అని కొందఱనుకొనుచుండఁగా మహావీరులైన మఱికొందఱు రాజులు వేనవేలుకథలను జెప్పకొనుచుఁ దమతమ రాష్ట్రంబులుం బ్రవేశించిరి. ముఖ్యములైనవియుఁ ప్రబుద్ధములైనవియు, సంతృప్తిగలవియు ధనధాన్యసమృద్ధి గలవియుఁబరిపూర్ణములైనవియు రత్నరాసులుగలవియు నగు తమలోంటిరాజ్యములనుజేరి యా రాజులు రామునకుం బ్రియంబుసేయఁగోరి వివిధరత్నంబులను గాన్కలుగాఁ బంపిరి. అంతియగాక గుఱ్ఱములను మదపుటేనుగులను శ్రేష్ఠములగు సుగంధద్రవ్యములను దివ్యాభరణములను మణులను ముత్యములను బవడములను రూపసమన్వితులగు దాసీలను గొఱ్ఱులను మేకలను, రథంబులను గాన్కలుగా నొసంగ మహాబలులైన భరతి లక్ష్మణ శత్రుఘ్నులు వానింకైకొని యయోధ్యాపురంబున కరుదెంచి వానినెల్ల శ్రీరామచంద్రుని కర్పించిరి. వానింకైకొని రాముఁడు కరంబు మోదంబొంది

శ్రీరాముడు సుగ్రీవాంగదహనుమదాదుల బహుకరించుట.

తనకు సాయంబొనరించిన సుగ్రీవునకును విభీషణునకును దనకు జయ మొదవించిన తక్కుంగల కపిరాక్షసులకును నాయా రత్నాదులనన్నింటి నొసంగెను. బలవంతులగు వానరరాక్షసులందఱు రాముఁడొసంగిన యా రత్నములను, శిరంబులను భుజంబులను ధరించిరి. మహారథుండును ఇత్తోక్తుకులతిలకుఁడునగు శ్రీరాముఁడు మహాబాహులగు హనుమదంగదులను గుఱువునఁ గూర్చుండఁబెట్టుకొని సుగ్రీవునితో నిట్లనియె. “సుగ్రీవా! అంగదుఁడు నీకు సుపుత్రుఁడు ఆంజనేయుఁడు మంత్రి. వీరు నీకు మంత్రాంగంబు నడపువారు. నాకు హితముచేయువారు. కావుట నిన్నుంబట్టి వీరు వివిధపూజలకు నర్హులు.” అని పలికి తనమేనంగల యమూల్యాభరణంబులనెల్లఁ దీసి హనుమదంగదులకుఁ దొడిగెను. అంత యోధపతులగు నీలుని నలునిఁ గేసరినిఁ గుముదుని గంధమాధనుని సుషేణుని, బనసుని, మైందుని ద్వివిదుని, జాంబవంతుని, గవాక్షుని, విసతుని, ధూమ్రుని, వలీముఖుని, ప్రజంఘుని, సన్నాదుని, మహాబలుని, దరీనుఖుని, దధిముఖుని, ఇంద్రజానుని శ్రీరాముఁడు కన్నుల కద్దుకొనుచు, మధురంబులగు ప్రియవాక్యంబుల నిట్లనియె. “మీరెల్ల నాకు స్నేహితులు. మీరే నాశరీరము, మీరే నాసోదరులు, మీరే నన్ను వ్యసనాభినుండి యుద్ధరించితిరి. మీవంటిస్నేహితులు లభించుటచే సుగ్రీవుఁడు ధన్యుఁడాయెను. అని పలికి వారివారికిఁ దగిన భూషణంబులను నొసంగి గౌరవించెను. ఆవానరులు సువాసనగల మధువులానుచు మాంసములు తినుచు, దుంప లారగించుచు ఫలంబులు భక్షించుచు సంతృప్తులై రాజభక్తిపరులై యుండ నొక్కమాన మొక్క ముహూర్తకాలంబువ్రాలఁగడచెను. శ్రీరాముఁడును మహాబలులు మహావీర్యులు కామరూపులు నైన ఋక్షవానర రాక్షసులఁగూడి క్రీడించుచుండెను. ఇట్లుండ రెండవ శిశిరమాసంబుగూడఁ (ఫాల్గునమాసము) గడచెను. ఇవ్విధంబున నావానరరాక్షసులు రమ్యమైన యిత్తోక్తునగరంబున రాముఁడొనర్చిన ప్రీతికార్యంబులచే నపారానందాభి నోలలాడుచుండఁగాఁ గాలంబెల్ల సుఖంబుగాఁ గడచి చనెను.

ఇది ముప్పదితోమ్మిదవ సర్గము

స లు వ ది య వ స ర్గ ము

శ్రీరాముఁడు సుగ్రీవాదులను గిష్కింధకంపుట.

ఋక్ష వానర రాక్షసులిట్లుండఁగ మహాతేజస్వియగు రాముఁడు సుగ్రీవునితో నిట్లనియె.

సుగ్రీవా ! సౌమ్యుఁడా ! సురాసురులకుం జయింప శక్యముగాని కిష్కింధకుంజనుము. నిష్కుంటకమైన నీ రాజ్యంబును మంత్రులతోఁగూడి పరిపాలింపుము. మహాబాహూ ! అంగదుని హనుమంతుని, నలుని, మామయగు సుషేణుని, వీరుఁడైనతారుని బలపదగ్రణియగు కుముదుని, దుర్దరుఁడైన నీలుని, మహాబలుని, వీరుఁడగు శతవతిని, మైందుని, ద్వివిదుని, గజుని గవాక్షుని, గవయుని, శరభుని, గంధమాదనుని ఋషభుని, పరాక్రమోపేతుఁడగు జాంబవంతుని అధికప్రీతితో నన్నుఁబోలె నారయుము. ఈ మహాత్ములందఱు నాకొఱకుఁ బ్రాణంబులర్పించిరి. కాన నెన్నఁడును వీరికింగీడు రోయకుము. అనిపలికి శ్రీరాముఁడు సుగ్రీవుని మఱిమఱి కాఁగిలింపుకొని మధురవాక్కులతో విభీషణున కిట్లనియె.

శ్రీరాముఁడు విభీషణుని లంక కనుచుట.

విభీషణా ! నీవు లంకను ధర్మబద్ధంబుగాఁ బరిపాలింపుము. నాకును, బౌరులకును, రాక్షసులకు సోదరుండగు కుబేరునకును నీవు ధర్మజ్ఞుండవని గట్టి నమ్మకము. రాజా ! నీ వెన్నఁడును, నధర్మమునందు బుద్ధిని జొరసీయకుము. బుద్ధిమంతులగు రాజులే, భూమిని సిరంబుగా ననుభవించుదురు. భూపతులమైన నన్నును సుగ్రీవునిఁ బరమప్రీతితో నిత్యంబును దలంచుచుండుము. దిగులు మాని లంకకుంబొమ్ము. అని పలికిన శ్రీరామవాక్యంబు లాలించి ఋక్షవానర రాక్షసులు మేలు మేలని వేనోళ్లఁ బొగడిరి.

మహాబాహూ ! నీ బుద్ధియు, నీ వీర్యంబును అద్భుతంబులు. రామా ! బ్రహ్మవాక్కులందుం బలె నీ మాటలందేనియ తేటలూఱుచుండును.

శ్రీరాముఁడు హనుమంతునకు వరంబులిచ్చుట.

అనియిట్లు వానరరాక్షసులు పల్కుచుండఁగా హనుమంతుండు నమ్ముఁడై రామునితో నిట్లనియె.

రామా ! నీ యందు నాకెల్లపుడు సధిక స్నేహంబు కుదిరియుండుఁగాక ! నీ యందలి భక్తి నన్నుఁ బాయకుండుఁగాక ; నిన్నువీడి నామనంబు వేఱొండు చోటునకుఁ జనకుండుఁగాక ! ఎంతవఱకు రామభద్రా ! భద్రంబగు నీ చరిత్రంబు భూతలంబున నిలిచిపోలుచునో యంతవఱకు నా శరీరమునఁ ప్రాణంబులు నిస్సంశయంబుగ నిలుచుఁగాక ! నరశ్రేష్ఠా ! రఘునందనా ! దివ్యమైన నీ కథను అచ్చురులు గానంబుచేసి దానితోపాటు నా కథనుంఁగూడ వినుదురు. ప్రభూ ! నీ దివ్యచరిత్రామృతంబును నేను మనంబారఁగ్రోలి చిఱుతముబ్బులను వాయువువలె నా యుత్కంఠను బోఁగొట్టుకొందును. అని యిట్లు పలుకుచున్న హనుమంతుని వాక్యము లాలించి శ్రీరామచంద్రుఁడు వరాననంబు

నుండిలేచి, ఆలింగనంబుచేసికొని స్నేహపూర్వకంబుగా నిట్లనియె. కపిశ్రేష్ఠా! నీకోరిక తప్పక సిద్ధించుఁగాక! నా చరిత్రయీ లోకంబున నెందఁక నిలుచునో యందఁక నీ కీర్తి నిలుచుఁగాక! నీ మేనంబ్రాణంబులుండుగాక! లోకంబు లున్నంతవఱకును నా చరిత్రయునుండును. నీ పునర్జన్మ యొక్కొక్కయుపకృతికి నా ప్రాణంబు లర్పించెదను. ఆపదలయందు నరుఁడు ప్రత్యుపకారమొనర్చి స్నేహంబునకుఁ పాత్రుఁడగుచున్నాఁడు. అని వచియించి శ్రీరామచంద్రుఁడు చంద్రాభంబును వైడూర్యతరళంబును నగు హాఠంబును దన కంఠంబుననుండి దీసి హనుమంతుని కంఠంబునందువై చెను. ఉరంబున వేల్చాడు నాహాఠంబుచే నాంజనేయుండు చంద్రబింబము శిరంబున ధరించిన మేరునగంబువలెం బ్రకాశించెను. రాముని వాక్యము లాలించి వానరులు లేచి శ్రీరాముని పదంబుల శిరంబులు సోక నమస్కరించి వెడలిచనిరి. సుగ్రీవుఁడును, విభీషణుఁడును దక్కుంగల ఋక్షరాక్షస వానరులును రాముని కాఁగిలిం బాసి కన్నీరు మున్నీరుగాఁ గార్చుచుఁ జేష్టలుడిగి మూఢులవలెఁ దపించి రామునిచే ననుగ్రహింపఁ బడి యా రఘుకులతీలకునకు నమస్కరించి దేహి దేహంబును బాసిపోవు తెఱంగున వానింబాసి వియోగభరంబునూని వలనపోవు వారివలెఁ దమతమ నివాసములకుం జనిరి.

ఇది నలుబదియవ సర్గము

న లు వ ది యా క ట వ స ర్గ ము

కుబేరునొద్దనుండి పుష్పకము శ్రీరామునిఁ గొల్పవచ్చుట.

మహాబాహువయిన శ్రీరామచంద్రుఁడు ఋక్షరాక్షసవానరులను వీడ్కొలిపి తమ్ములంగూడి సుఖంబు లనుభవించుచునుండెను. అంత నపరాజ్ఞానమయంబునఁ దమ్ములతోఁ గూడియున్న వానికి సంతరితుంబునుండి వెలువడిన యొకమధురవాక్కు వినవచ్చెను.

సౌమ్యా! రామా! సౌమ్యముఖుండవై నన్నుఁ జూడుము. వ్రభూ! నేను కుబేరు నాజ్ఞ నొదలందాల్చి వచ్చిన పుష్పకమను. నీశాసనంబు వహించి కుబేరభవనంబున కరిగితిని. నన్నుఁగాంచి యాతఁడిట్లనియె. విమానరాజమా! దుర్ధర్షుఁడగు రావణుని యుద్ధంబునఁ బరిమార్చి రాముఁడు నిన్ను వానియొద్దనుండి జయచిహ్నంబుగాఁ గైకొనియె. పుత్రమిత్రబంధుగణసహితుండై దురాత్ముడైన రావణుఁడు, రామునిచే మడిసినందులకు నేను బ్రహ్మానంద భరితుఁడ నైతిని. కాన సౌమ్యా! పరమాత్ముడైన రామునిచే లంకం గైకొనఁబడిన నీవు; నాయాజ్ఞ వహించి వానినే పహింపుము. లోకరక్షకుండైన

శ్రీరామచంద్రుని నీవు వహించుటే నాకు బహమానంబు. కాన నీవు విచారంబు దక్కి చని వానిని వహింపుము. అని పలికిన మహాత్ముడైన కుబేరుని యాజ్ఞంగైకొని నీనన్నిధికేతెంచితిని. శంక దక్కినన్నేలుము, కుజేరాజ్ఞచే నేనేభూతంబునకు లొంగక నీచెప్పు సేతల గొప్పదనంబున మెలంగుదును. అని పల్కిన పుష్పకంబుగొంచి రాముఁ డిట్లనియె. అట్టైనచో విమానవరా ! పుష్పకా ! నీకిదే స్వాగతంబు. కుబేరుఁడు నాకనుకూలుఁడగుటంజేసి నీయునికి వలన మాకిట నే కొఱంతయుఁ గలుగదు అని పేలాలతోడను, దావిగల పువ్వులతోడను, ధూపమలతోడను బుష్పకంబును బూజించి పుష్పకా ! నీవు కుబేరునొద్దకే పొమ్ము. నేదలంచినపుడు రమ్ము. సామ్యా ! సిద్ధమార్గంబునఁ జనుము. వారికి బాధగలిగింపకుము. నీకెందును నడ్డులేదు. ఎల్లదిక్కుల యథేచ్ఛగా సంచరింపుము. అని రాముఁడు పుష్పకంబును విడిచిపుచ్చ నది యథేచ్ఛముగాఁ జనినంత

భరతుఁడు శ్రీరామచకుఁ బ్రజల సుఖస్థితినిఁ దెలుపుట.

భరతుఁడు ప్రాంబలియై రామునిగాంచి యిట్లనియె. రామచంద్రా ! నీవైనెల పరిపాలించినంతనే దేవుఁడవుగాఁ గనుపించుచున్నావు. నిన్నుం గూర్చి సత్వంబులు మాటిమాటికి ఆమానుషవాక్యంబులు పలుకుచున్నవి. సత్వంబులెల్ల ననామయంబులై యున్నవి. జీర్ణసత్వంబుగూడ మృతినంద కున్నది; నెగులు, దిగులులేక మగువలు నీల్లాడుచున్నారు. మానవులు పుష్టిగలిగి యున్నారు. పురవాసులు ఆనందంబుధి నోలలాడుచున్నారు. పర్వత్యుఁ డమృతంబును సకాలంబున వర్షించుచున్నాఁడు. స్వర్గయుక్తంబులై సుఖప్రదంబులై శివంకరంబులై గాలులు వీచుచున్నవి. ఇట్టి మహారాజు మాకెల్ల కాల మేలికయై యుండుఁగాక ! అని పౌరులును జానపదులును బురంబునందెల్ల డలఁ జెప్పకొనుచున్నారు. అని మృదుమధురంబుగా భరతుండాడిన వాక్యంబు లాలించి నృపన త్తముడైన శ్రీరామచంద్రుఁడు సంశోషభరితుఁడయ్యెను.

ఇది నలుబదియొకటవ నర్గము

నలుబదిరెండవనర్గము.

హేమభూషితమైన పుష్పకవిమానంబునట్లు విడిచిపుచ్చి శ్రీరాముఁడు అశోకవనంబును బ్రవేశించెను. పల్లవితంబులు కుసుమితంబులు ఫలితంబులు నై మనోహరంబులై దివ్యగంధరసోపేతములై శిల్పిపరికల్పితంబులై మదభంభరసంకులంబులై కోకిల భృంగరాజ కలకలనినాదసంయుతంబులై నానా

నర్మశకుంత సంతానవిరాజితంబులై శాతకుంభనిభంబులై యగ్నిశిఖోపమంబులై నీలాంజనతుల్యంబులై కనువిందొనరించుచుండు చందనములు అగరువులు రసాలములు పొన్నలు గంధకాష్ఠములు దేవదారువులు సంవేగలు అశోకములు సురపొన్నలు ఇప్పలు పనసలు సారిజాతములు లొద్దుగులు మంకెనలు ఏఱుమద్దులు ఏడాకులయరంటులు తినాసములు (నెమ్మిచ్చెట్టు) మందారములు అనంటులు గుల్మములు లతాజాలములు కొండగోగులు ప్రేంకణములు కడంబములు గోరంటులు నేరేడులు దిరిసెనలు కలిగొట్టులు (పాటలి) కాంచనములు మున్నగు నానావృక్షములు, సురభిలపుష్పములు పూలమాలలు నిర్మలజనపరిపూర్ణములైన వివిధాకారములుగల నడబావులు, అనర్హమణి సోపానములు; స్ఫటికాంతరకుట్టిమములు చక్రవాకోపశోభితంబులగు పుల్లపద్మోత్పలవనంబులు గలిగి కూకురుగుండగులను పట్టులయింపుఁ దళుకొత్తుకూతలతోఁడను హంససారస నినాదములతోడను జిత్రనర్మములగు పుష్పములుగల తీర్థస్థమహీజములతోడను వివిధాకారములగు ప్రాసాదములతోడను సాగసైన శిలాతలంబులతోడను వైదూర్యమణి సన్నిభంబులగు పచ్చికబయల్లతోడను నెత్తావులు విరజిమ్ముచారఁబూసిన చెట్లతోడను జిత్రనర్మములైన పూలురాలిన ప్రస్తరంబులతోడను సత్కేత్రములతోఁవిలసిల్లు నాకాశంబువలె విరాజిల్లుచు నందనవనంబువలె బ్రహ్మమందిరంబువలె జైత్రరథంబువలె మనోహరంబై వెక్కు ఆననములుగల గృహములుగలిగి లతానసమవేతంబై ప్రకాశించుచున్న యశోకవనమును బ్రవేశించి రఘురాముఁడు శుభాకారంబును బుష్పస్త్రబశోభితంబును కుశాస్త్రరణసంవితంబును నగు నాననంబున సుఖోపవిష్టుఁడై సీతాదేవి హస్తంబును దనకేలఁగీలించి యింద్రుఁడు శచీదేవి కమృతంబిడినట్లు తెల్లనై తియ్యనైన చెఱికుఁగల్లునొసంగి త్రావఁజేసెను. పిమ్మట సేవకులు రాముఁడారఁగింప రకములైన గరగరని మాంసములు పలువిధములైన పండ్లు కడువడిఁ గొనితెచ్చిరి. అంత మధుసానమత్తలై రూపవతులు నృత్యగీతవిశారదలునగు యువతులు అభిరామంబుగా రామునియెదుట నృత్యంబు చేసిరి.

ధర్మాత్ముడును భూషణభూషితుఁడును రమమాణాగ్రణియు నగు రాముఁడు మనోభిరామలగు నారామలను భూషణాదులచే రమింపఁజేసెను. (సంతోషవెట్టెను) సీతతోఁగూడ నాననాసీనుఁడై యున్న రాముఁడు అరుంధతోఁ బీటవైఁ గూర్చున్న వసిష్ఠునివలె శోభిల్లెను.

ఇట్లు రాముఁడు సంతోషభరితుఁడై దేవతాకన్యంబోని సీతతోఁ జేవునివలె సహరహంబును సుఖంబు లనుభవించుచుండ శుభప్రదంబును భోగదంబునునగు శిశిరకాలము మెల్లగాఁగడచినెన్ను.

ఇట్లు వివిధభోగములు సనుభవించుచుండ నామహానుభావులకుఁ బది వేలవర్షములు గడచెను. శిశిరకాలంబును గడచెను. ధర్మజ్ఞుడైన రాముఁడు పూర్వాహ్లామున ధర్మకార్యములను ధర్మయుక్తముగా నిర్వహించి మిగిలిన దివసార్థంబును సంతఃపురమునుజేరి ప్రార్థువుచుచుండును. సీతాదేవియుఁ జార్వాణ్యక కార్యములు దేవతాపూజనంబులు నెఱవేర్చి యత్తలకెల్లఁబూజలు గావించి పిమ్మటఁ జిత్రాభరణాంబరభూషితయై త్రివిష్టపంబునఁ గూర్చున్న యింద్రునికడకు శచీదేవి వచ్చినట్లు రామునిచెంగట కరుదెంచెను.

సీతాదేవి ఋష్యాశ్రమంబులకుఁ బోవఁ గోరుట.

సింగారించుకొనివచ్చిన యిల్లాలిఁగాంచి రాముఁడు నిరుపమానందంబు నొంది మేలుమేలని మెచ్చుకొనుచు సురసుతోపమయు వరారోహయునైన సీతతో నిట్లనియె.

వై దేహీ! నీయందు గర్భచిహ్నములు పొడకట్టుచున్నవి. నీవేమి కోరు చున్నావు? నీకోరిక యేమి? చెప్పుము. అదియొనరింతును. అన జానకి మందస్థిత వదనారవిందయై రామున కిట్లనియె.

నాథా! పవిత్రంబులగు తపోవసంబులుచూచి గంగాతీరోపవిష్టులును ఉగ్రతేజస్వులును ఫలమూలాశనులును నగు ఋషీంద్రుల చరణసన్నిధి నొక్కరేయియైన నివసింప నిచ్చువైడముచున్నది. అన అక్షిప్తకర్ముడగు రాముఁడు వై దేహీ! రేవు నిన్నుఁదప్పక తపోవసంబుల కనిచెదను. సంది యములేదు. నమ్ముము. అనిపలికి చింతావ్యాకులమానసుడై మానంబుతో ముహూర్తకాలముండి పడవడి నెయ్యరంగూడి మధ్యకత్యంతరంబునకుఁ జనెను.

ఇది నలువది రెండవ సర్గము

న లు వ ది మూఁ డ వ స ర్గ ము

శ్రీరాముఁడు భద్రుని లోకవార్తలడుగుట.

అట్లు సుఖోపవిష్టుండైన రాముని చుట్టును బలుతెఱంగులగు కథల నెఱింగిన బహుయాపధారులగు నేర్పరులునగు హాస్యకారులు పరివేష్టించి యుండిరి. విజయుఁడు, మధుమత్తుడు, కాశ్యపుడు, పింగళుడు, కుటుఁడు, సురాజుఁడు, కాళియుఁడు, భద్రుఁడు, దంతవక్త్రుఁడు, సుమాగధుఁడు, మున్నగు హాస్యకాండ్రు పరిహాస సమన్వితంబులగు పలుకథలను రామునకు సంతోష పూర్వకంబుగాఁ జెప్పుచుండిరి. వారిలో భద్రుఁడను వానింగొంచి రాముఁడు

ఓహీ ! భద్రా ! నగరంబునను దేశంబులందును నే యేకథలు ప్రవర్తిల్లుచున్నవి. పట్టణవాసులును, బట్టణాటివారును. నన్నుఁగూర్చి యేమనుకొనుచున్నారు? సీతనుగూర్చి యేమిచెప్పుకొనుచున్నారు, భరతునిఁ గూర్చి యేమివాకొనుచున్నారు. లక్ష్మణునిఁగూర్చి యేమిపలుకుచున్నారు? శత్రుఘ్ను విషయంబున ననేమనుకొనుచున్నారు తల్లియగు కైకేయిఁగూర్చి యేమాడుచున్నారు? వివరింపుము. క్రొత్తగా రాజ్యమునకువచ్చిన రాజులకు భృత్యులు వక్తవ్యాంశంబులెల్ల విశదీకరింపవలయుఁజూమి? అని రాముడు పలుకఁగానే భద్రుఁడు ప్రాంజలియై యిట్లనెను.

రాజా ! పురజనులెల్ల మంచితథలే చెప్పుకొనుచున్నారు. సీత రావణంబరిమూర్చి కావించిన విజయంబును, బట్టణంబు నలుమూలలను జారులు తనొపైక చెప్పుకొనుచున్నారు. అని పలుకఁగావని రాముఁడిట్లనియె. శుభములు నశుభంబులు నగునేవాక్యంబులు పురజనులాడుకొనుచున్నారో వాని నన్నింటిని ఉన్నపున్నట్లుగా దాఁచక చెప్పుము. నే, విని కీడులంబోకాక శుభంబు లొనర్తును. పాపులగు పౌరులు జానపదులు నేమనుకొనుచున్నారో యది నిర్భయంబుగా బెంగవీడి నన్ను నమ్మిచెప్పుము.

భద్రుఁడు శ్రీరామునకు సీతావిషయకావవాదంబు చెలుపుట.

అనవిని భద్రుఁడు చేతులుజోడించి సమాహితమతియై రామునకిట్లనియె. రాజా ! వినుము మంటపములందును, అంగడివీధులందును, వనములందును, ఉద్యానవనములందును జనులేయే శుభాశుభంబులను జెప్పుకొనుచున్నారో వానినెల్ల వినుము. రాముఁడు దేవదానవులుగూడ కనివిని యెఱుంగని దుష్కరంబగు సేతుబంధనంబు సముద్రమునకుఁ గావించెను. బలవాహనుఁడు దుర్ధర్ముఁడైన రావణునిఁ బరిమార్చెను. ఋతువానరరాక్షసులను లోపఱచికొనెను. కాని యుద్ధమున సీతనపహరించిన రావణునిఁజంపి రాముఁడు కోపంబు తుంగలోఁద్రొక్కి పరువు, మరియాద వీడి భార్యను మరల తన యింటికిం దీసికొనివచ్చినాఁడు. తొల్లి రావణుఁడు సీతను బలవంతంబుగ నెత్తికొనిపోయి తొడవై నిడికొని లంకకుం దోకొనిపోయి యశోకవనంబున నిల్చి రాక్షసులను బలశరముంచిన కథను రాముఁడెట్లు మఱచినాఁడు? ఏల రోత చెందకున్నాఁడు? సీతా సంభోగంబువలన వాని హృదయంబున నెట్టి సుఖంబు గల్గినది! మనముకూడ మనభార్యలనిళ్లే మన్నింతము. రాజెట్లాచరించునో ప్రజలట్లునవర్తింపవలయునుగదా? అని మహాప్రభూ! పల్లెలను, పట్టణంబులను బ్రజలెల్ల బహువిధంబులుగాఁ జెప్పుకొనుచున్నారు. అని భద్రుఁడు పలుకఁగానే విని రాముఁడు పరమార్థిగూరి నమస్త స్నేహితులంగాంచి, ఇది

నిజమేనా? యని ప్రశ్నింపఁగా వారందఱు శిరంబులు వాంచి కరంబులెత్తి నమస్కరించి దీనుడైన రామునింగాంచి ప్రభూ! నిజమే సందియంబులేదు. అని పలుకఁగానే శత్రుసంహారియగు రాముఁడు వారెల్లరాషిన వాక్యంబు నాలించి వారికి సెలవైసంగి పనిచెను.

ఇది నలువదిమూడవ సర్గము

న లు వ ది నా ల్ల వ న ర్గ ము

శ్రీరాముఁడు సోదరులఁ బిలిపించుట.

శ్రీరామచంద్రుఁ డట్లు మిత్రబృందంబును విడిచిపుచ్చి తక్షణంతర కార్యంబు మనంబున నిశ్చయించి సమీపముననున్న ద్వారపాలకునిఁ గాంచి యిట్లనియె. ఓరీ! నీవుపోయి శుభలక్షణలక్షితుఁడగు లక్ష్మణుని మహాభాగుఁ డగు భరతుని, అపరాజితుఁడగు శత్రుఘ్నుని శీఘ్రంబుగాఁ దీసికొనిరమ్ము. అన వాఁడు శిరంబునఁ గరంబులు గీలించి యేగి సిరాతంకముగా లక్ష్మణ గృహంబు ప్రవేశించి దీవించి నమస్కరించి యిట్లనియె. రాజుగారు మిమ్ముఁ జూడఁ గోరినారు. వైశంబచనుండు. అన విని లక్ష్మణుఁడు మంచిదని రథారూఢుండై రామునింటికి జనెను. ద్వారపాలకుఁడు భరతునికడకేగి నమ స్కార పూర్వకముగా దీవించి వినయావనతుండై మహారాజావారు మిమ్ముఁ జూడఁగోరుచున్నారు.

అని పలికినంతనే భరతుఁ డాసనంబుననుండి యులికిపడి లేచి కాలినడ కతోఁ గడువడిగా రామునికడ కేగెను. అంత ద్వారపాలుఁడు శత్రుఘ్ను భవనంబున కేగి రఘుశ్రేష్ఠా! మహారాజు నిన్నుఁ జూడనెంచెను. రారమ్ము. మహాశయ్యలైన లక్ష్మణుఁడును, భరతుఁడును గూడవెల్లియున్నారు. అన శత్రుఘ్నుండు ఆసనంబుననుండి దిగి మహాత్ముడైన రామునకు భూమిపై శిరంబుమోపి మ్రొక్కి రాముఁడున్న యెడకు నడచివెడలెను. అంత ద్వార పాలుఁడు రామునియొద్ద కేగి నమస్కరించి తమ్ములెల్ల రరుదెంచిరిని విన్న వించెను. అదివిని చింతావ్యాకులతేంద్రియుడై అవాఙ్ముఖుడై దైన్యంబుఁ దోఁప ద్వారపాలునితో నిట్లనియె. ఓరీ! నీవు వేగంబుగనేగి కుమారులను సత్వరంబుగా నాయొద్దకుఁ దీసికొనిరమ్ము. వీరు నాప్రాణప్రియులు. అన రాజాజ్ఞఁ గైకొని శుభ్రవస్త్రములు దాల్చిన రాకుమారులు అడఁకువచే వంగినవారై చేతులు జోడించుకొని యప్రమత్తులై లోపలఁ బ్రవేశించి రావూ గ్రస్తమైన చంద్రబింబంబువలె సంధ్యాకాలమునందలి సూర్యబంబంబువలె గాంతి దోఱఁగిన పద్మంబువలె గళావహీనమైయున్న యన్న మొగంబును

భాష్పపూర్ణంబులైన కన్నులను గాంచి తత్తరపడుచు వాని పాదంబులపైఁ బడి నమస్కరించి లేచి నిలువఁబడిరి. వారింగాంచి రాముఁడును గన్నీరుమున్నీరుగా విడిచి వారినిం గొంగిలించుకొని యాననంబులఁ గూర్చుండుఁడని చెప్పి పిమ్మట నిట్లనియె. సోదరులారా ! మీరు నానర్వస్వము, మీరు నాజీవితము, మీరు కూర్చివెట్టిన యీరాజ్యంబును నేను బాలించుచున్నాను. మీరు శాస్త్రార్థంబుల నాఁజేతేతిన బుద్ధిగలవారు. మీరందఱుగూడి నాచెప్పు కార్యంబు నొఁగాదనక యొనర్వలెను. అని పలుకఁగానే వారుద్విగ్నమానసులై రాముఁడేమనునో యని యవధానంబుతో నవలోకించుచుండ వారింగాంచి రాముఁడు మొగంబు వెలువెలఁబాఱ నిట్లనియె.

ఇది నలువదినాల్గవ సర్గము

న లు వ ది యై ద వ స ర్గ ము

శ్రీరాముఁడు భరతాదులకు లోకాపవాదవిధంబు చెల్పుట.

సోదరులారా! మీరెల్లరువినుఁడు. మీకు భద్రంబగుఁగాక. మీమనంబులన్యథాయత్తంబులు గానీయకుఁడు. నాకు సీతయందుఁగల ప్రేమముంగూర్చి ప్రజలేమనుకొనుచున్నారో చెప్పెద వినుఁడు. మందబుద్ధులు తమ యజ్ఞానమునంజేసి సీతచరిత్రంగూర్చి నిందాస్పదంబుగా వాడవాడలవాకొనుచున్నారు. నాయందు వారికి రోత జనించినది. వారి మాటలు నామర్కంబులు భేదించుచున్నవి. నేను మహాత్ములైన ఇత్వాకులకులంబున జన్మించితిని. సీతయు మహాత్ములైన జనకుల సత్కులంబున జన్మించినది. సౌమ్యా ! లక్ష్మణా ! విజనంబైన దండకావనంబుననుండి రావణుఁడు సీతనెత్తుకొనిపోవుటయు నేను వానింజంపుటయు నీ వెఱుంగుదువుగదా ? అప్పుడే నాకు పరునియింటనుండిన యీ సీతనెట్లు పురంబునకుం గొంపోవుదునని సందియము వాటిల్లినది. అంత సీత నాకు నమ్మకము గల్గించుటకై యగ్నిప్రవేశంబు గావించెను. తొల్లి దేవతల సన్నిధిని హవ్యవాహనుఁడును ఆకాశవాణియు, సూర్యచంద్రులును ఋషులెల్లరును సీత యేషాపమెఱుంగదని పలికిరి. ఇట్లు దేవగంధర్వసమక్షమున అగ్నిపూతయైన సీతను లంకాద్వీపంబున దేవేంద్రుఁడు నాచేత నుంచెను. యశస్వినియగు సీత పవిత్రయని నేను ద్వికరణకుద్ధిగా నెఱింగితిని. కావుననే యామెను బరిగ్రహించి యయోధ్యకరుడెంచితిని. ఈ మహాపవాదంబును శోకంబును నా హృదయంబును దహింపఁజేసెను. ఇప్పుడు పల్లెలను బట్నము లనుగూడ విపరీతవార్తలు వినఁబడుచున్నవి. ఎంతకాలంబు లోకంబున నెవని యపకీర్తి కీర్తింపఁబడుచుండునో యంతకాలంబు వాఁడు, అధోలోకంబున

నివసించుచుండును. దేవతలవక్తేర్తిని నిందింతురు. కీర్తిలోకంబులఁ బూజింపఁ బడును. మహాత్ములెల్లగీర్తికొఱకే యెల్లయారంభంబులఁ గావింతురు. అపవాదభయంబున నేను ప్రాణంబులనైన విడుతును. మిమ్ములనైన విడుతును. సీతనువిడుచుటలో నాశ్చర్యమేమున్నది? కాన శోకసాగరంబున మునింగి యున్న నన్ను మీరు చూడుఁడు. నావంటిహీనుని నేనెందునుగానను. ఈ యపవాదమునుమించిన దుఃఖమేది కలదు?

శ్రీరాముఁడు సీతాదేవిని వాల్మీకియాశ్రమముపొంత విడువ

లక్షణు నాజ్ఞాపించుట.

కాన సామిశ్రీ! రేపు వటువాతనే సుమంత్రుఁడు రథముతోకొని రాఁగా నీవెక్కి సీతనెక్కించుకొని మనదేశాంతమున గంగానది కావలి యొడ్డున నున్న తమసానది నానుకొని స్వర్గతుల్యమగు వాల్మీకియాశ్రమంబు గలదు. అచ్చట నొకవిజన ప్రదేశమున సీమనువిడిచివెట్టుము. త్వరగారమ్ము! నీకు శుభమగుఁగాక! నామాట పాటింపుము. మాతాడఁబోకుము. లక్షణా! ఆలోచింపకుము. పొమ్ము! నామాట కాదందువా? నాకుఁ గోపంబు రేకెత్తును. నా పాదములతోడు: నాప్రాణములయాన. జేఁగాదని యెవరేని నామాట గీటునంబుత్తురేని వారు నామాట దాటిన వారగుట శత్రువులుగఁ దలంతును. నన్ను మీరు గారవించురేని నా యానతి మేరమీఱకుఁడు. ఇప్పుడే సీతను దీసికొనిపొండు. నాయాడినట్లచేయుఁడు.

గంగాతీరమునంగల యాశ్రమంబులఁజూచివత్తునని యింతకుఁ బూర్వమే సీతాంగన కోరియున్నది. అది నెపంబుగాఁ జెప్పి లక్షణా! సీతను దోకొనిచనుము. అని వచియించి శ్రీరాముఁడు బాష్పాకులితనేత్రుడై సోదరులు వలదని నివారించుచున్నను నిలువక తన భవనంబు ప్రవేశించెను.

ఇది నలువదియైదవ సర్గము

నలువదియాటవనర్గము

లక్షణుఁడు సీతాదేవిని ఋష్యాశ్రమములకని పిలుచుకొనిపోవుట.

అంతఁ దెల్లవాఁఁగానె లక్షణుఁడు దీనమానసుడై మొగంబువిన్నదనంబున వన్నెదఱుగ సుమంత్రునిఁగాంచి యిట్లనియె.

సారథీ! రథంబునకుఁ దురంగంబుల శీఘ్రంబుగాఁ బూన్పుము. రాజభవనమునుండి చక్కని చిక్కని యొక్కమెత్తని మెత్తం దెప్పించి యాననంబాయత్తపఱుపుము. రాజాజ్ఞను శిరంబునఁదాల్చి ధరణికన్యను బుణ్య

కర్నులైన నిరాబారుల యాశ్రమంబున విడిచి రావలయును. శ్రీఘ్రముగా రథము తెమ్ము. అన సుమంత్రుఁ డట్లేయని సురుచిరంబును సుఖశయ్యాయుత స్వాస్తీర్ణవిరాజితంబును నగురథంబునకు ఆజానేయంబులఁబూన్చి తోలు కొనివచ్చి మిత్రమానవర్థనుండగు సౌమిత్రింగాంచి ప్రియా! ఇదిగో అర దంబు సిద్ధపఱచితిని. కర్తవ్యం బాచరింతువుగాక!

అన లక్ష్మణుఁడు రాజగృహంబుచొచ్చి సీతనుగాంచి యిట్లనియె. తల్లీ! నీయుల్లంబు ఋష్యాశ్రమంబులఁ గాంచఁ బల్లవితంబగుట ప్రాణేశ్వరున కెఱింగించితివి. ఆయన యందుల కియ్యకొనియె. దేవీ! రాజాజ్ఞ యాటంజేసి నిన్ను గంగాతీరంబునం గల జడదారుల పుణ్యాశ్రమంబులకుఁ గొనిపోవు దును. నీవు మునిజననిలయంబగు యచ్చోట సుఖంబుగాఁ గాలంబు బుచ్చు వచ్చు. అన విని సీత నిర్భరానందముచెంది ప్రయాణోన్ముఖయయ్యెను. వెల గలవలువలు, పలు తెఱఁగులరతనములు నాణెంపుభూషణంబులు వివిధ ధనంబులు మునిష్ఠత్నుల కిచ్చుటకై కై కొనిరాఁగా సౌమిత్రి యామెను రథం బునఁ గూర్చుండఁబెట్టుకొని రామాజ్ఞను దలంచుచు అశ్వంబులు శశ్వద్గతిం జనుచుండఁ దరలిపోయెను.

సీతాదేవి అపశకునంబులఁగాంచి పరితపించుట.

లక్ష్మణా! అపశకునంబులు వెక్కులుఁ దోచుచున్నవి. నా కుడిక న్నదురుచున్నది. మేను వణఁకుచున్నది. హృదయంబు అదవదపడుచున్నది. బొత్తుకృ మధికమగుచున్నది. అద్వైతము హెచ్చగుచున్నది. లోకంబెల్లఁ బాడుపడినట్లగపడుచున్నది. భ్రాతృవత్సలా! మీయన్న సుఖంబున్న వాఁడు గదా? పల్లెలను పట్టణములను నెల్లరకుఁ గుళలమేగదా? అని సీత దోసిలి యొగ్గి దేవతలం బ్రార్థింప, నామెంగాంచి లక్ష్మణుఁడు శిరంబువంచి మ్రొక్కి యెండువాఱినడందంబుతో అందఱకు సుఖంబనిచెప్పి గోమతీతీరంబునఁ గల యాశ్రమంబు దరియంజని యందారేయి వసియించి ప్రభాతంబునలేచి సూతుంగని రథంబు వేగంబుగా సిద్ధపఱుపుము. నేనిప్పుడేపోయి కైలాసంబు మహేశ్వరునిఁబోలె భాగీరథీజలంబు శిరంబునం దాల్చెదను. అన వాఁడు మనోజవంబులగు నాలుగుగుఱ్ఱంబులను రథంబునకుఁ బూన్చి వాగెలాగి, దేవీ! రథంబెక్కుమని ప్రార్థించి లక్ష్మణుని సీతను గూర్చుండఁబెట్టుకొని గంగా వదిలెంతకుం జేర్చ విశాలాక్షియా సీత మిత్రసుమంత్రులతోఁగూడ భావ వాళినియు గంగను గాంచెను. అంత నర్థదివసంబున భాగీరథింగాంచి లక్ష్మణుండు దీనాతిదీనుండై ముఖంబు నాపుకోలేక బావురని యెడ్వదొడంగెను.

సీతాదేవి లక్ష్మణుని నూరార్చుట.

ధర్మజ్ఞా! లక్ష్మణా! నేను జరకాలంబుననుండి గోరుచున్న జాహ్నువీ తీరంబును నన్నుజేర్చి యేల యీలీల వాపోయెదవు. సంతోషింపవలసిన యీ సమయంబున నన్నేమిటికి విషాదంబున ముంచెదవు. నీవెల్లపుడు రాముని నంటియుందువు.

వాని వీడి రెండురాత్రులేగదా యాయెను. అంతమాత్రమునకే యింతవగ గూరనగునా? లక్ష్మణా! రాముడు నాకుఁగూడఁ బ్రాణంబుల కంటెఁ గడుప్రియుఁడు. నేను నీవలె విచారించుచున్నానా? అన్నా! బాలి శత్రుంబును వీడుము. నన్ను గంగానదిని దాటింపుము. ఋషుల దర్శనంబు సేయింపుము. నేనచట ఋషివత్సలకుఁ బట్టుపుట్టంబులు దివ్యాభరణములు నొసంగెదను. ఋషులకెల్ల అభివాదన మాచరింతును. అందొకరాత్రి మాత్రమే యుండి క్రమస్మృతి మనపురంబున కేఁగుదము. నాకును బద్ధపత్రాక్షుఁడును, సింహకోర్కసుఁడును, కృశోదరుడును రమమాణవరుండును అగు రామునిగాంచ మనంబు త్వరపడుచున్నది! అన విని లక్ష్మణుండు కన్నులు తుడుచుకొని నావికుని బిలువ వాఁడు ఓడ సిద్ధంబుగా నున్నదనెను.

ఇది నలువదియావవ సర్గము

నలువదియేడవసర్గము

లక్ష్మణుండు శ్రీరామాజ్ఞచెప్పలేక యేడ్చుట.

అంతవిశాలమైనదియు, గదులు గలదియునగు నానావనైని సీతను ముందుగా నెక్కించి పిమ్మటఁ దానెక్కి సుమంత్రునుండుమనిచెప్పి శోక సంతప్తుడై నావికుని బడవ త్రోయుమని యావలిగట్టునకుండేరి డగ్గుత్తికతోఁ బ్రాంజలియై సీత కిట్లనియె.

అన్న నన్నిట్టి కట్టఁడి కార్యము చేయఁబంచి లోకనిందల బ్రుంగఁ జేసెను. అది హృదయశల్యమై బాధించుచున్నది. నాకిప్పుడు మరణమైన మృత్యువైన రా రాదా! కట్టా! నన్నెట్టిరట్టడికార్యమున కన్ననియోగించి నాఁడు! లోకులు కాకులై నన్ను నిందింపరా! తల్లీ నన్ననుగ్రహింపుము. కోపంబుసూపకుము. అని లక్ష్మణుండు కరములుమోడ్చి యేడ్చి భూమిపైఁ బడెను. మృత్యువును గోరుచుఁ బ్రాంజలియై యేడ్చుచున్న లక్ష్మణునిఁ గని మనంబు భృశంబు వెఱపుచెంద సీత యిట్లనియె.

ఇదియేమి లక్షణా! ఇట్లు వగలగూరెదవు; నిజముచెప్పుము. రాజునకు నేమమేకదా! నీవెందులకు సంతాపమునొందుచున్నావో చెప్పుము. చెప్పకుంటివా రాజుతోడు! ఇది నాయాజ్ఞ.

లక్ష్మణుడు సీతాదేవికి రామాజ్ఞ నెఱింగించుట.

అని ప్రేరేప లక్ష్మణుడు విని తలవ్రేలవైచి బాష్పరోధమునఁ గంకంబు గాఢదికమ్ము వహింప నిట్టులనియె.

తల్లీ! పల్లెలను పట్నములను నిన్నుఁగూర్చి యాడికొను దారుణాపవాదమును నిండుకొలుపున నాలించి రాముడు నన్నీవనికి నియోగించి తాను గృహంబునకేగెను. అమ్మా! సీధవుఁడాడిన వాడిమాటలు నేనీడ నాడరాదు. కినుక వెనుకాడించుచున్నది. నిర్దోషవగు నీమహిమ నేనుగన్నార మున్నేకన్నాను. జనాపవాదభీతిచే నిన్ను విడిచెనుగాని మఱొక్కటికాదు. రామాజ్ఞ చే నిన్ను నేనాశ్రమభూముల విడిచి వెడలెదను. నీకు వేరకటిని గల్గినగోర్కుల నెపంబుగా రా జింతలు చేసి పోనడచెను. అదే జాహ్నువీతీరంబున బ్రహ్మర్షుల తపోవనము. అది మిక్కిలి చక్కనిది. ఫలిత్రమైనది. అందు వసింపుము. విషాదంబు దక్కుము. ఆయాశ్రమము మాపితృపాదుల కిష్టసఖులు వివ్రులు మునిపుంగవులు మహాశయులు నగు వాల్మీకులది. నీవా మహాత్ముని పదంబుల భజించి సుఖముగా దినములు గడపుము. ఉపవాసవ్రతంబు నూనుము. ఈలువుదనము గాపాడుకొనుము. రాముని సదా మనంబున నిలుపుకొనుము. ఇట్లానర్చితివేని దేవీ! నీకు సకల శ్రేయస్సులు గలుగును.

ఇది నలువది యేడవ సర్గము

న లు వ ది యె ని మి ద వ స ర్గ ము

శ్రీరామాజ్ఞ విని సీతాదేవి విలపించుట.

లక్ష్మణుఁడాడిన దారుణవాక్యము లాలించి భూజాత దుఃఖాక్రాంతయై మూర్ఖిల్లి ముహూర్తకాలంబునఁ దెప్పిటిల్లి భాష్పాకులితనేత్రయై లక్ష్మణునిఁగాంచి దైన్యంబుగదుర నిట్లనియె.

అన్నా! లక్ష్మణా! నాయీతనువు దుఃఖములనుభవించుటకే బ్రహ్మచే నృజింపఁబడఁగావలయు. నాజన్మము నాకు దుఃఖమూర్తిగాఁ దోచుచున్నది. పూర్వజన్మముల నేను ఏమిథునంబులఁ బాయఁజేసి వారేడ్చుచుండఁగా నవ్వ మండితితో యాపాపము నన్నిపుడు కట్టికుడువకపోవునా? అట్లుగాదేని వదిత్రచరిత్రనగు నన్నేల నాథుఁడు విడిచివుచ్చును! పౌమిశ్రీ! మున్ను నేను

దుఃఖపరంపరలఁ దొప్పఁదోఁగుచున్నను నరణ్యంబున రామపాదానున ర్నినై
బ్రతుకఁగంటిని. నేనిప్పు డొంటరిగా నిర్జనారణ్యంబున నెట్లు వసియుంతును ?
నాదుఃఖంబు నెవ్వరితో వెళ్లఁబోసికొందును. లక్ష్మణా! మునులెల్ల గుమియై
వచ్చి నీవేమి చెడుకార్య మొనర్చితివి? ఎట్టి దుడుకుఁబోకలఁబోతివి? ఏమిటికి
రాముఁడు నిన్ను అరణ్యముల పాలుచేసెను? చెప్పమని యడిగిన నేమి
చెప్పదును? సౌమిత్రి! నానాధుని రాజచంశము పరిహాసభాజనంబు కాద
యేని నేనిదే నాప్రాణములను గంగాభవాని కర్పింతును. తండ్రి! సుమిత్రా
నందనా! రాజాజ్ఞపరిపాలింపుము. దుఃఖభాగినినగు నన్ను విడిచిపెట్టుము.
రాజాజ్ఞయందు నిలుపుము. నాయీమాట నాలింపుము.

నీత రామాదులకుఁ దుదివాక్యములు చెప్పి వంపుట.

అన్నా! లక్ష్మణా! అయోధ్యకుఁ జనుము. ముగ్ధరత్నలకు మ్రొక్కితి
ననుము. రాజానకు నానమస్సు లర్పింపుము. తన డేమంటు నడిగితి ననుము.
అందఱకు నావందనము లండఁజేయుము. రాజేంద్రునితో ధర్మసార్థంబు
తప్పవలదనుము. నీత నిర్మలస్వాంత, పూత, హిత, పరమభక్తియుత యగుట
నీవెఱింగినదే యనుము. అపవాదమునకు జంకిన తనచే విడువఁబడితి ననుము.
తానే నాకుఁ బరమగతి యనుము. తనయపయశంబుఁ బాప నే నర్హననుము.
మఱియు నామాటలుగా నిట్లనుము. సోదరులవలెఁ జారులను గాపాడుమనుము.
ఇదే పరమ ధర్మమనుము. ఇదే యనుత్రమ కీర్తియనుము. నామేను దుఃఖం
బునఁ గృశించుచున్నందులకు వగవననుము. జనాపవాదమునకు వగతుననుము.
పతియే నాకు గతి. పతియే నాకు దైవము. పతియే నాకు బంధువు. పతియే
నాకు గురువు. పతియే నాకుఁ బ్రాణాధికుఁడు. కావున భర్తాకార్యంబు శిరంబున
వహించి చేయుట యీదాసురాలి పనియనుము.

అని పలుకుచున్న నీతనుగాంచి లక్ష్మణుఁడు దీనాననుఁడై సిరంబు
నేలఁదాక మ్రొక్కి దుఃఖంబువెల్లున మాట్లాడనేరక

లక్ష్మణుఁడు నీతయాజ్ఞగొని మరలి గంగఁదాటుట.

ప్రదక్షిణ మాచరించి, గోలుగోలున నేడ్చుచుఁ దిరిగి నావనెక్కి
పడవపోనిమ్మని యావలియొడ్డునకరిగి శోకభరసమన్వితుఁడై మూఢునిమాడ్కి
విలపించుచు. రయంబున రథంబునెక్కి; యావలియొడ్డున నేలపైఁబడి దిక్కు
లేని దానివలె వెక్కివెక్కి పొక్కుచున్న యన్నవలాతలమానికమును
జూకుచుఁ జనెను.

దవ్వుదవ్వుల కరిగిన రథంబును లక్ష్మణునిఁ జూచిచూచి దిగులుచెంది గూడెలు పగులఁగా యశోధనయగు సీత దుఃఖభారమున వంగిపోయి నెమిలి కూతల మాటుమ్రోగుచున్న యావనంబున నెలుఁగెత్తి యేడ్చుచుండెను.

ఇది నలువది యెనిమిదవ సర్గము

నలువది తొమ్మిదవ సర్గము

మునికుమారులు వాల్మీకి సీతా వృత్తాంతము తెలుపుట.

అట్లు విలపించుచున్న సీతనుగాంచి మునికుమారులు బుద్ధిమదగ్రణి యగు వాల్మీకియొద్దకుఁ బరువిడి అభివాదనమాచరించి యామె విలాపంబు సర్వంబు నిట్లు నివేదించిరి.

మానిచంద్రా! ఏమహాత్ముని యిట్లాలో కాని గంగాతీరమున గొం తెండ నేడ్చుచున్నది! ఆమె శ్రీదేవి కానోపును. మున్నెన్నఁడు నామెను గాంచియుండలేదు. ఆకాశంబుననుండి వచ్చిన దేవకాంతకావలయును. ఆమె యెవరో యారయుము! ఉత్తమాంగన కాని యన్యకాదు! తాళ్లుగరఁగ నేడ్చు నామెను మేము కనివచ్చితిమి. దిక్కుమొక్కు లేక యామె యట్లు విలపింపఁ దగదు. ఆమె మానవకాంతగాఁ దోఁపదు. ఆతిథ్యంబీయ నర్హురాలు. మన యాశ్రమముపొంతనే యున్నది. కాన మీరవశ్యము శరణంబుకావలయును. కాపాడువారు లేక వాపోవు నామెను గాపాడ మీరెయర్హులు. అన విని వాల్మీకి దివ్యదృష్టి నామె వృత్తాంతమునరసి, సీతగా నెఱింగి వెంటనంటి శిష్యులు పరువిడిరాఁగా సురుచిరంబైన యర్ఘ్యంబునై కొని కాలినడకతో జాహ్నువీతీరంబున కరిగి యనడయై పడియున్న రాముని యివ్వసఖనిఁ గాంచెను.

వాల్మీకి సీతాదేవి నూతూర్చి యాశ్రమంబునకుఁ దోడ్కొని వెళ్లుట.

మునిపుంగవుఁడగు వాల్మీకి శోకభారార్తయగు సీతంబుగాంచి తన బ్రహ్మతేజంబున నామెను సంతోషపెట్టుచు మధురవాక్యంబుల నిట్లనియె. పత్రివ్రతా! నీవు దశరథుని కోడలవు. రాముని పట్టమహిషివి. జనకుని ముద్దు పట్టివి. నీకిదే స్వాగతమహ్నా! నీరాకకుం గారణంబు నే యోగదృష్టిచేఁగాంచి తిని. ముల్లోకములం గలుగు వృత్తాంతంబులు నాకు విదితంబులే, తపోదృష్టిచే నీవే పాపమెఱుంగవని కంటిని. అమ్మా! భయపడకుము. నీవు నాయొద్ద నుండుము. నాయాశ్రమంబుదిగో అందున్న తపస్వినులు బిడ్డా! నిన్ను గోపులే గమ స్సాకిన చందంబునఁ గాపాడఁగలరు. ఇదిగో సీయర్ఘ్యమును గొనుము. ఉమ్మలక వీడి నెమ్మదింగాంచుము. స్వగృహంబునంబోలె నిందుండుము. అని

భాషించిన మునీంద్రుని పరమాద్భుతవాక్యంబు లాలించి సీత వాని చరణంబులకు శిరంబుమోపి మ్రొక్కి చేతులు మోడ్చికొని వాని వెంబడించెను.

వాల్మీకి సీతాదేవిని మునిపత్నుల కప్పగించుట.

సీతం దోకొనివచ్చు సంయమింద్రులఁగాంచి మునిపత్నులు సంతసంబుతో నెదురేగి యిట్లనిరి. “మునీంద్రా! స్వాగతము. చిరకాలంబున కరుదెంచితిరి. మానమస్కారము లందుకొనుండు. మాచేయుపను లాజ్ఞాపింపుడు.” అన విని వాల్మీకివారి కీట్టులనియె. “ఈవచ్చిన యామె సీత. రాముని యర్థాంగి. దశరథుని కోడలు. జనకుని కూతురు. నిర్దోషయయ్య సీమేభర్తచే విడువఁబడినది. నే సీమెను గంటికిం రెప్పవ్రాలె గావడవలయును. నాయందలి గౌరవంబుచే మీరీమెను ఆధికస్నేహంబుతో నారయుచుండవలయును.” అని చెప్పి సీతను బరిపరివిధంబుల నోదార్చి వాల్మీకి శిష్యపరివృత్తుడై నిజాశ్రమంబున కరిగెను.

ఇది కలువఁజేతొమ్మిదవ సర్గము

ఏ బ ద వ న ర్గ ము

లక్ష్మణుండు శ్రీరాముని గుఱించి సుమంత్రునితోఁ జెప్పి దుఃఖించుట.

ఆశ్రమంబునఁ బ్రవేశించిన సీతఁగాంచి లక్ష్మణుండు ఘోరదుఃఖంబు నొంది మంత్రియు సాంధియునైన సుమంత్రునిఁగాంచి యిట్లనియె. “సారథీ! శుద్ధచరిత్రయగు సీతావియోగంబున రామునికింగల్గిన దుఃఖంబు నారయుము. ఇంతకుమించిన దుఃఖము రామున కేమియున్నది. రాముండు సీతను విడనాడుట దైవ(యోగంబుగాని) యన్యంబుగాదు. దైవంబు నతిక్రమింప నెవ్వండు సమర్థుండు! దేవదానవ గంధర్వ, రాక్షసులను, బరిహర్చిన రాముడే నేడు దైవమున కగ్గమైనాడు. మున్ను మాయన్న పితృవాక్యపరిపాలనకై విజనంబైన దండకావనంబునఁ బదునాలు గేండ్లు వసించెను. అంతకంటె నీ సీతావియోగమునైచుట దుర్భరంబు, దుఃఖతరము. పౌరులమాటపాటిగాఁగొని ఆరిని వీడిన రాముడెంత దయావిహీనుడు! యశోహనిగలిగించు నీ నిందమోపి నీచులైన పౌరులేమి బాముకొనిరి.”

సుమంత్రుండు లక్ష్మణునకు మనస్తాపోపశమనంబు చేయుట.

అన విని ప్రాజ్ఞుడైన సుమంత్రు డిట్లనియె. లక్ష్మణా! సీతఁగూర్చి వగవకుము. తొల్లిబ్రాహ్మణులు నీ తండ్రితో నిట్లనిరి. మహారాజా! దశరథా! రాముండు దురదృష్టవంతుడు. తఱచుదుఃఖముల పాలగుచుండును. ప్రియుల

నెడఁబాయును. నిన్నును సీతను శత్రుఘ్నుని భరతునిఁగూడ రాముఁ డెడఁ
బాయును. దీనిని సీత భరతునితోఁగాని రామునితోఁగాని చెప్పకుము.
దుర్వాసుఁడు, నేనును దశరథుఁడును వసిష్ఠమహర్షి యువినుచుండ సీవృత్తాంత
మెఱింగించెను. మీతండ్రి మహాజననమింపబున దుర్వాసుఁడాడిన యీ
మాట యెక్కడను బొక్కసీయకుమని నాతో నొక్కిచెప్పెను. రాజాజ్ఞ దాట
రానిదగుటచే నీ సంగతి యెవరికిఁజెప్ప లేదు. నీతోఁగూడఁ జెప్పరాదు. కాని
వినఁగోరుదువేని వినుతును. ఆలకింపుము. ఇది కడుంగడు రహస్యవృత్తాంతమని
మీ తండ్రి చెప్పియున్నను నేను నీకుఁజెప్పుచున్నాను. దైవాజ్ఞ దాటరానిది
గదా ? నీ విట్టి దుఃఖంబునఁగలఁత నొందుచుండుటంగాంచి నీ దురవస్థ తొలఁ
గించి సీత శుభంబానఁ గూర్చునెంచి యీ వృత్తాంతంబు నెఱింగించుచున్నాను.
నీ విది భరతునకుఁగాని, శత్రుఘ్నునకుఁగాని చెప్పరాదు సుమీ ?

అట్లు సంభీరాష్టంబుగాఁ బలికిన సుమంత్రుని వాక్యంబు లాలించి
సామిత్రి నీ చెప్పినట్లయినర్దు. ఆకిథ వివరింపుమనెను.

ఇది యేఁబదియవ సర్గము

ఏఁ బ ది యా క ట వ స ర్గ ము

దశరథ దుర్వాసుల సంభాషణము సుమంత్రుఁడు లక్ష్మణునకుఁ దెలుపుట.

సుమంత్రుఁడు దుర్వాసమహాముని చెప్పినచోప్పున నిట్లు చెప్పఁ
దొడఁగెను. పూర్వము అత్రిపుత్రుఁడైన దుర్వాసమహాముని పవిత్రమైన
వసిష్ఠాశ్రమమున వర్షాకాలమునఁ జాతుర్వాస్యనియతి నెఱపుచుండెను. ఆసమ
యంబునఁ బ్రతాపశాలియుఁ గీర్తిమూర్తియునగు మీ తండ్రిగారు తమ
పురోహితులైన వసిష్ఠుల దర్శింప నేతెంచి పట్టపగలింటి సూర్యునివలె వెలుఁ
గొందుచున్న వసిష్ఠుని, వాని సవ్యపార్శ్వమందున్న కొండొకమహామునినిఁ
గాంచి, వినీతుఁడై నమస్కరించిన నారసులు దశరథ రాజేంద్రుని స్వాగతం
బడిగి యర్ఘ్యపాద్యములు కండమూలఫలంబులు నొసఁగి సత్కరించి యాయా
కథలు వినిచిరి. అంత మధ్యాహ్నముగుడుఁ గథాకథనసమయంబున మహా
రాజు అడఁకువదోవ దుర్వాసముసీంద్రునితో నిట్లనియె.

స్వామీ ! మావంశము భూమినెందాఁక నుండును ? రామచంద్రుఁ
డెన్నెంట్లు జీవించును ? తక్కిన పుత్రులెంతకాలము బ్రతుకుదురు ? రామున
కండలు కొడుకులు కలుగుదురు ? వారి యాయుఃప్రమాణమెంత ? నా వంశ
విభవమిది. అనఁచియిట్లు ప్రార్థించుచున్నాను.

భృగుమహర్షి విష్ణువును శపించుట.

అని యడిగిన దశరథుని వాక్యములాలించి దుర్వాసుఁ డిట్లనియె.

రాజా ! వినుము ! ఇది పూర్వగాథ ! పూర్వమొకప్పుడు దేవాసురులకు యుద్ధంబు ప్రవర్తిల్లినది. దేవతలకు వెఱచి రాక్షసులు భృగుపత్నిని శరణు చొచ్చిరి. ఆమె వారికభయంబొసఁగెను. వారు నిర్భయంబుగా నామెకడ నుండిరి. అది కని వెన్నుఁడుకన్నుల నిప్పుకలు రాలఁ దననిశితచక్రధారచే నామె శిరంబును నఱకెను. తనపత్ని నఱకఁజనుటకాంచి భృగుమహర్షి శత్రువంశ నాశంకరుఁడగు విష్ణువు నిట్లు శపించెను. జనార్దనా ! నీవు ఆవధ్యయగు నా భార్యను గ్రోధమార్చితుఁడవై చంపితివి. కాన మనుష్యలోకంబున జన్మించుము. అక్కడ భార్యావియోగంబునఁ బెక్కువత్సరంబులు తపియింపుము. అని శపించి భృగువు అయ్యో భగవంతువేల శపించితిని. ఎంతపాపంబుచేసితిని. అని పశ్చాత్తప్తుఁడై చిరకాలంబు విష్ణువును బూజించెను. వాని తపంబునకు మెచ్చి భక్తవత్సలుఁడగు విష్ణువు లోకహితార్థం బాశాపంబు గ్రహించి వాని ననుగ్రహించి విడిచెను.

శ్రీరామవృత్తాంతము దుర్వాసుఁడు దశరథున కెఱిగించుట.

ఆ మహావిష్ణువే నీకుఁ గొడుకైపుట్టిముల్లోకంబుల రాముఁడని ప్రఖ్యాతిఁ గాంచెను. ఇతఁడు భృగుశాప ఫలంబును ననుభవించును. అయోధ్యకు రాజై చిరకాలము పరిపాలించును. అచ్చట దీర్ఘకాలభార్యావియోగంబు గూడ సంభవించును. వాని తమ్ములు సౌఖ్య సమృద్ధులు గాంతురు. పదు నొకండువేల సంవత్సరంబులు రాముఁడు రాజ్యమేలిపిమ్మట బ్రహ్మలోకంబు (వై కుంఠము) చేరంజనును. లెక్కకు మిక్కిలి యశ్వమేధంబు లాచరించును. అనేక రాజవంశములను నెలకొల్పును. నీతపలన రాముఁడిరువురు పుత్రులను గాంచును. వారయోధ్యను జన్మింపదు. వేటొక్కచోటఁబుట్టుదురు. ఇది సత్యము. సందియములేదు. పిమ్మట రాముఁడే నీతానందనులకుఁ బట్టాభిషేక మొనర్చును.

అని దుర్వాసుఁడు రాజవంశముయొక్క గతాగత చరిత్రయెల్లఁజెప్పి యూరకొన్నంత దశరథుఁ డామునులకు మ్రొక్కి తన పురంబునకు మరలిచనెను. తొల్లి యా మునిచెప్పిన యీ వృత్తాంతము నేను విని హృదయంబున దాచి యుంచితిని. ఇది తప్పదు. కాన లక్ష్మణా నీవేల యూరక పరితపింతువు. నీతనుగూర్చిగాని రామునిఁగూర్చిగాని వగవునొందకుము. దృఢచిత్తుఁ డవుకమ్ము.

అని సూతుఁడు చెప్పిన పరిమాద్యుత వాక్యంబు లాలించి సౌమిత్రి
పరమానందంబునొంది మేలుమేలని కొనియాడెను. అంత సుమంత్ర లక్ష్మణు
లిరువురు 'పిచ్చవాటి' ముచ్చటించుకొనుచుఁ జనుచుండ సూర్యుడ స్తంగతుఁ
డాయెను. అత్తజీ వారు గోమతీతీరంబున విడిసిరి.

ఇది యేఁబదియొకటవ సర్గము

ఏ బ ది రెం డ వ స ర్గ ము

లక్ష్మణుఁడు శ్రీరాము దర్శింపఁ బోవుట.

అట్లారాత్రి గోమతీతీరంబునఁ గడపి ప్రభాతంబు గాఁగానే లేచి
లక్ష్మణుఁడు తిరిగి పయనమైచనెను. అంత లక్ష్మణుండు మార్తాండుండు గగన
మధ్యంబు నలంకరించునంతకు చిరత్నరత్నపూర్ణంబును హృష్టపుష్టజనావృతం
బును నగునయోధ్యాపట్టణంబు సేరంజనుచు దీనాననుండు 'నేను
రామపాదసన్నిధికేగి యేమని విన్నవించును' ? అని తలంచుచుఁ జంద్ర
సన్నిభంబగు రామమందిరంబు నెదుటఁగాంచి దరియంజని రథావతరణంబు
చేసి, మోమువాంచి మనంబున ఘనంబగు దైన్యంబునొంది నిరాతంకంబుగా
లోనికింబోయి దీనుఁడై యుత్కృష్టాననంబునఁ గూర్చున్న రాముని అశ్రు
పూర్ణనేత్రుఁడై దర్శించి పాదంబులకెఱిగి యిట్లనియె.

లక్ష్మణుఁడు సీతా వృత్తాంతంబుచెప్పి శ్రీరాము నూఱార్చుట.

ఆర్యా! మీయాజ్ఞ శిరంబునధరించి యశస్వినియు శుద్ధాచారయునగు
జనకాత్మజాతను మున్నీడికొని తాము సెలవిచ్చిన గంగాతీరంబుననున్న
వాల్మీకి పుణ్యాశ్రమంబున విడిచివుచ్చి తిరిగి తమపాదంబులఁ గొలువ
వచ్చితిని. పురుషశ్రేష్ఠా! వగవుఁ జెందకుము. కాలగతి యిట్లున్నది. నినువంటి
సత్యవంతులు, జ్ఞానులు వగలవాలు గారాదు. ధనములెల్ల దంధనములే,
వెరుగుట విఱుగుటకే, సంయోగంబు వియోగంబునకే, పుట్టుట గిట్టుటకే, కాన
రామచంద్రా! పుత్రులందుఁ, గిశత్రుములందు, మిత్రులందు, ద్రవ్యంబులందు
అధికాశ పెట్టుకొనరాదు. వాని నెప్పటికో యొకప్పటికీ నెడఁబాయుట ధ్రువము.
నీవు ఆత్మచే నాత్మను, మనంబుచే మనంబును, సర్వబోకంబులను లోపఱచు
కొన శక్తుండవు. అట్టి నీకీట్టి విచారంబుడుగుట యెట్టిఘనకార్యము ? నీవంటి
పురుషశ్రేష్ఠులు అవివేగకంబునఁ దగులరాదు. నిన్ను ప్రేలువెట్టి యెవ్వరును
జ్ఞానరాదు. ఏయపవాదభయంబున నీవు సీతను విడిచితివో, యాయప
వాదమే యిప్పుడు సీతలకెక్కును. లోకులు కాకులై నిన్ను నిందింతురు. నంది
యంబులేదు. కాన పురుషశ్రేష్ఠాలా! ధైర్యంబు వహింపుము. దుర్బలత్వము

విడనాడుము. సంతాపముఁ దొఱుగుము. అనియిట్లు మిత్రవత్సలుండైన
లక్ష్మణుండు పలికిన విని శ్రీరాముఁ డిట్లనియె.

లక్ష్మణా ! నీవుచెప్పినదంతయు నొప్పిదంబు. నీవు మదాజ్ఞ చెల్లించి
నందులకుఁ జాలసంతసించితిని. తివుటఁదెయ్యని నీమాటలు నాగాటంపు సంతా
పంబపనయించెను. మనంబు కుదురువడియెను.

ఇది యేబది రెండవ సర్గము.

ఏ బ ది మూఁ డ వ స ర్గ ము

శ్రీరాముఁడు లక్ష్మణునకు నృగుచరిత్రము దెలుపుట.

లక్ష్మణుని పరమాద్భుతవాక్యంబు లాలించి సంతసించి రాముఁడుక్ర
మణ్ణునిట్లనియె. లక్ష్మణా ! ఇట్టి క్లిష్టసమయంబున నీయట్టి బుద్ధిమంతుఁడు లభిం
చుటదుర్లభంబు. నీవెల్ల విధంబుల నన్నుఁబోలిన వాఁడవు. నామనంబున నొక
తలంపుగలదు. నాలుగు నాళ్లనుండి నేను రాచకార్యంబులు చక్కఁబెట్టుట
లేదు. దాన నాయాయంబులెల్ల గాయంబులగుచున్నవి. ప్రకృతులను, బురో
హితులను, మంత్రులను, గార్యాధులను, బురుషులను, స్త్రీలను, బిలువనం
పుము. ఏనాటి కానాఁడు పౌరకార్యంబులు దీర్చనిరాజు, మృతుండై నిస్సంశ
యంబుగా ఘోరనరకంబునం బడును

వినలేదా నీవు; నృగమహారాజును గూర్చి. అతఁడు మహాశయఁడు,
బ్రహ్మణ్యుఁడు, నిత్యసత్యవ్రతుఁడు. పవిత్రుఁడు. ఒకనాఁడారఁడు పుణ్యతీర్థం
బున రత్నభూషితలును సవత్సలును నగుకోటియావులను సదక్షిణంబుగా
బ్రాహ్మణుల కొసంగెను. దరిద్రుండును, ఉంఢవృత్తిచే జీవించువాఁడును,
ఆహితాగ్నియు నై నయొక్కబ్రాహ్మణునియావు దూడతోఁగూడ నాదానం
బిడిన యాలమందనే గలిసియుండెను. పోయిన యావు నందందు వెదకికొనుచు
నాబ్రాహ్మణుండు తుంధాద్దుడై యెల్ల రాజ్యంబులను బెక్కిండ్లు తిరిగి యెచ్చ
టను దొడ్డునుగానక, కనఖలంబను గ్రామంబునకువచ్చి బక్కచిక్కిన
దూడతోఁ దెవులులేని తన యావు నొక బ్రాహ్మణుని యింటఁగాంచి శబలా !
రమ్మని తా నిడ్డ పేరుతోఁ బిలువ నది యాతని మాటగుర్తించి యగ్నితుల్యుఁ
డగు వానిని వెంబడించి పోవుచుండెను. ఇంతకుమంజు దానిని గాచుచున్న
విప్రుఁడు వాని కడ్డుదగిలి వానిచేయిపట్టుకొని యిది నాయావు. నృగమహారాజు
నాకు దానమిచ్చెను. దీని నెచటకుఁ దోలుకొనిపోదువని మూడలింపెను. అంత
వారిరువురకు వివాదంబు వాటిల్లఁ దగవుదీర్చుకొన రాజునొద్ద కేగుచో రాజు
భవన ద్వారంబున ద్వారపాలకులచే నడ్డుకోఁబడి యెన్నియో రేయింబవళ్ల

చటనే పడి గాపులుపడియుండి రాజు దర్శనంబుగాక సంతప్తహృదయులై
 కాద్రమూర్తులై, కార్యార్థులై వచ్చిన యర్థులకు దర్శనబీయక గికురించితివి.
 కాన, భూతంబులకెల్ల నదృశ్యుడవై, యూసర వెల్లివై వెక్కువేలేండ్లు యొక్క
 బిలంబునఁబడి యుండుము. నరుఁడును, నారాయణుఁడును ధరణీభారమడంప
 ద్వాపరాంతంబున భూలోకంబున జన్మింతురు. కృష్ణుఁడు యదుకులంబున
 నుద్భవించును. వానిచే నీవు విముక్తిగాంతువు. అని శపియించి, బలహీనయు
 పృథ్వీ సగునామొదవును వేటొక బ్రాహ్మణునకు దానమొసంగి తమ
 దారింజనిరి. ఆరాజప్పటికిని దారుణంబగు శాపం బనుభవించుచున్నాఁడు.
 కార్యార్థులకుఁ గలహంబు గల్గుటకుఁ గారణంబు ప్రభుదోషంబే. కాన నా
 దర్శనార్థ మెవరేని వచ్చిరేమో చూచిరమ్ము. పార్థివుఁడు తాఁజేయని కార్యం
 బు ఫలంబునందనేరఁడు. కాన సౌమిశ్రీ! వెళ్లుము! కార్యార్థులకై వేచి
 యుండుము.

ఇది యేఁబదిమూఁడవ సర్గము

ఏఁ బది నాల్గవ సర్గము

సృగపాఖ్యానశేషము.

అది వచించిన రామునివాక్యము లాలించి పరమార్థవేదియగు లక్ష్మ
 ణుండు ప్రాంజలియై యిట్లనియె. రామచంద్రా! ఈ యల్పపరాధంబునకీ
 నృగమహారాజునకు బ్రాహ్మణులు యమదండమునుబోని శాపం బొసఁగిరి
 గదా? అది విని నృగమహారాజు బ్రాహ్మణుల కేమనెను? అని యడుగ
 రాముఁ డిట్లనియె. అంత నృగమహారాజు బ్రాహ్మణులు తమదారినిఁ దాము
 పోయిరని విని మంత్రులను వేదవిదులగు పురోహితులను, పారవర్గంబును
 రావించి దుఃఖాక్రాంతుఁడై యిట్లనియెను. “అనిందితులు విప్రులునగు నారద
 పర్వతులు నాకు ఘోరశాపంబొసంగి వాయురూపంబులఁ ద్రిభువనంబులం
 జరించుచున్నారు. వీఁడు నాకుమారుఁడు వసువనువాఁడు. వీనిం బట్టాభిషిక్తుం
 జేయుఁడు శుభ్రంబును, సుఖస్వర్గంబును నగు బిలంబును శిల్పులచే
 త్రవ్వించుఁడు. అందుండి బ్రాహ్మణశాపంబు నే ననుభవించును. ఒకబిలంబు
 వర్షస్నంబు; మఱొకబిలంబు హేమఘ్నంబు; వేటొకబిలంబు గ్రీష్మ
 ఘ్నంబుగాఁ ద్రవ్వించుఁడు. ఫలవంతంబులగు వృక్షంబులును, పుష్పవతులగు
 లతలను, నీడలిచ్చుపాదలను, బెక్కింటిని వాని చుట్టునుబెంచి యెల్లకడల
 చక్కందనంబుల కిక్కలగునట్లు చేయించుఁడు. శాపాంతంబు నొందువఱ కే
 యిది చేసింపఁడు. అర్థయోజనంబుదాక సుగంధపుష్పంబులు వానిచుట్టు విల్ల

సీల్లఁజేయుఁడు.” అని యాజ్ఞాపించి కుమారుఁడైన వసువునుబిల్చి “తండ్రి! ధర్మమార్గంబువీడక తుత్రధర్మంబు వదలక ధాత్రినేలుము. అపరాధలేశమునకై నాకు విప్రులు వివరీతశాప మొసంగిరి. కోపింపకుము, సంతాపింపకుము, దైవంబు నిపుణమైనది. దానిచే నే నిట్టి వగలపాలైతిని. వచ్చునవి రాకమానవు. పోవునవి పోకమానవు దుఃఖములుగాని, సుఖంబులుగాని పొందఁదగినవి పొందక తీరదు; బిడ్డా! నేను పూర్వజన్మంబున మహాపాపంబొనర్చితిని. దానంజేసి యీ దుఃఖంబు సంప్రాప్తమైనది. నాయనా! నీవు విచారింపకము” అనిచెప్పి నృగమహారాజు రత్నమంజితంబైన చిలంబుఁ జొచ్చి రోషావేశంబున బ్రహ్మణులొసంగిన శాపం బనుభవించుచుండెను.

ఇది యేఁబది నాల్గవ సర్గము

ఏ బ ది మై ద వ స ర్గ ము

శ్రీరాముఁడు లక్ష్మణునకు నిమికథ దెల్పుట.

లక్ష్మణా! నృగుశాప వృత్తాంతంబును సవిస్తరముగ వినిపించితిని. ఇంకే దేనిఁ గథ వినవలతువేనిఁ జెప్పెదనాలింపుము. నావుడు లక్ష్మణుండు ఆశ్చర్యకరంబులగు కథల నింకను వినవలతును. చెప్పుమన రాముఁడు పరమధర్మయుక్తంబైన నిమికథ నిట్లు చెప్పఁదొడంగెను. ఇత్యోకునకుఁ బండ్రిండవ కుమారుఁడు నిమియనువాఁడు. అతఁడు పరాక్రమమందును, ధర్మమునందును బరినిష్ఠితుఁడు. వీర్యసంపన్నుఁడు. గౌతముని యాశ్రమమునొద్ద స్వర్గతుల్యమగు నగరంబొకటి నిర్మించి దానికి వైజయంతంబను బేరిడి తానందు వసించుచుండెను. ఇట్లుండవానికిఁ దండ్రియుల్లంబును బల్లవింపఁజేయు దీర్ఘసత్రయాగంబుఁ జేయవలయునని బుద్ధిపుట్టి మనుకొమారుఁడగు తన తండ్రియనుమతింబడసి బ్రహ్మర్షిశ్రేష్ఠుఁడగు వసిష్ఠుని యజ్ఞకార్య నిర్వహణమునకుఁ బిల్చి పిమ్మట నాంగిరసుండగు సత్రినిఁ దపోధనుఁడగు భృగువునుగూడ ఋత్విక్కులుగా నర్థించెను. వసిష్ఠుఁడు తానంతకుమున్నె యింద్రునిచేవరింపఁబడితి ననియుఁ దానువచ్చువఱకు వేచియుండుమనియుఁ జెప్పి చనెను. పిమ్మట బ్రాహ్మణశ్రేష్ఠుఁడగు గౌతముఁడు యజ్ఞకార్యము నిర్వర్తించెను. వసిష్ఠుఁడింద్రునిచే యజ్ఞంబు చేయించుచుండెను. ఇట నిమి విప్రులను రావించి తన పురంబుచెంగట మహాత్ములపజ్జ జన్మంబుచేయుచు దీక్షతో నయిదువేలేండ్లు గడపెను. ఇంద్రుని యజ్ఞంబు పరిసమాప్తి గావించి యనిందితుఁడైన వసిష్ఠుఁడు ఆర్త్విజ్యంబును వహింప నిమియొద్దకు వచ్చి గౌతమునిచే నా యజ్ఞంబు పరిపూర్తిచేయఁబడుట యెఱింగి కోపావిష్టుఁడై రాజదర్శనార్థమై ముహూర్త

కాల మచటఁ గూర్చుండి యుండెను. నాఁడు రాజగఢనిద్రాసక్తుడై యుం
డెను. రాజదర్శనముకామికి వసిష్ఠునకుఁ గోపంబువచ్చి రాజా ! నీవు నన్నుఁ
గాదని తిరస్కరించి యజ్ఞార్థమన్యుని వరించితివి. కాన నీ దేహము చైత
న్యము దక్కుగాక. అని శపించెను. అంత రాజర్షి యగు నిమి మేల్కని వసిష్ఠుని
శాపంబు విని కోభమూర్ఛితుడై సనంరంభుడై బ్రహ్మర్షీ ! నేను నీ వచ్చు
టెఱుంగక నిద్రించుచుండఁ గ్రోధకలుషితుడవై రెండవయమదండముంబోని
శాపంబునకు నన్నగ్గంబు గావించితివి. కాన నీవును అచేతనుడవుకమ్ము.
నీ దేహముమాత్రము రుచిరత్వ మెడలకుండుఁగాక యని మాఱుశాపమొసం
గెను. ఇట్లు వారిరువురు అన్యోన్యము శపించుకొని తత్తుల్యాధిగతప్రభావం
తులై విదేహులై యుండిరి.

ఇది యోబయైదవ సర్గము

ఏ బ ది యా ఆ వ స ర్గ ము

వసిష్ఠుఁడు దేహము ధరించుట.

రామునివాక్యము లాలించి శత్రుసంహరియగు లక్ష్మణుఁడు రామా !
ఆ బ్రాహ్మణశ్రీయు లిద్దఱు మేనులంబాసి క్రమృతదేహంబు లెట్లుగాంచిరి?
అని యడుగ రాముఁ డిట్లనియె. తపోధనులు, ధార్మికులునగు నిమివసిష్ఠులు
పరస్పర శాపంబుల దేహంబులు వీడి వాయురూపంబులం దాల్చిరి. శరీరము
దొఱంగిన, వసిష్ఠుఁడు మఱియొక శరీరంబు నర్థించుచుఁ దండ్రియగు బ్రహ్మ
యొద్దఁకేగి వానిచరణంబుల కెఱిగి యిట్లనియె. తండ్రి ! నేను నిమిశాపం
బునంజేసి మేను దొఱిగి వాయురూపంబున నుంటిని. ప్రభూ ! లోకనాథా !
దేహములేని వారికెల్లరకు నపారమగిఖంబు గల్గును. ఎల్లకార్యంబులు లుప్తం
బులగును. కాన ననుగ్రహించి నాకు మఱియొక్క దేహంబు నొసంగుము.
అని ప్రార్థింప బ్రహ్మయిట్లనియె. బ్రాహ్మణోత్తమా ! నీవు మిత్రావరుణుల
తేజంబునం జొచ్చి పుడమిని జన్మించి యయోనిజుండవై యధికతపంబొనర్చి
మృద్వశుండవయ్యెదవు గాక. అని పలికిన వసిష్ఠుఁడు బ్రహ్మకు మ్రొక్కి కడు
వడి పరుణాలయంబున కరుదెంచెను. ఆ సమయంబుననే మిత్రుఁడు పాలసము
ద్రమును జేరి దేవతలచేఁ బూజింపఁబడుచు పరుణత్వంబును వహించి రాజ్యం
బునేలెను. ఈ సమయంబుననే యచ్చరతలమానికంబగు నూర్వశి చెలికత్తెలం
గూడి తలపని తలంపుగా నా సముద్రేశునియొద్దకు వచ్చెను. తనయాలయంబునఁ
గ్రీడించుచున్న రూపసంపన్నయగు నూర్వశినిఁగాంచి పరుణుఁడు పరమానంద
దంబుచెంది పద్మపత్రదళాక్షి ! పూర్ణచంద్రనిభాననా ! నన్నురతులందేల్పవే
యని కోరెను. అవ విని యామెప్రాంజలియై సురేశ్వరా ! నే నింతకుమున్నే

మిత్రునిచే వరింపఁబడితిని. కాన త్నమింపు మన నాతఁడు కంఠర్పశరపీడితుఁడై పరవర్ణినీ ! నీవు నాతోడిసంగమంబున కియ్యకొనవేని, నిదిగో నా యింద్రియంబును దేవనిర్మితమైన యీకుంభంబున విడిచి నీ యురలి కామంబు వీర్చుకొనియెదను.

అన విని యూర్వశి పేమపూర్వకంబుగా లోకపాలా ! నీ కామంబుల్లే తీర్చుకొనుము. నా హృదయంబు మాత్రము నీయందే లగ్నమైయున్నది. శారీరక సుఖము మాత్రము మిత్రుఁడొందుఁగాక. అని పలుకఁగానే వరుణుఁడు జ్వలదగ్నిశిఖాతుల్యంబగు తన యద్భుత రేతస్సును నాకుంభంబున విడిచెను. అంత నూర్వశి మిత్రుఁడున్న యెడకుంజన నాతఁడామెనుగాంచి కోపించి యిట్లనియె. ఓనీ ! దుష్టచారిణీ ! కలుషచరిత్రా ! నీవు మునుమున్న నాచేవరింపఁబడియు నడుమ నన్ను నెడఁబాసి మనంబున మఱెవరినో కోరుచున్నావు. కాన నీ పాపంబునకు ఫలంబుగా మానవజన్మంబునెత్తి కొండొకకాల మచట నివసింపుము. బుధుని పుత్రుండును, రాజ్ఞియుఁ గాశీరాజును నగు పురూరవుఁడు నీ కచటభర్తకాఁ గలఁడు. అని పలికి మిత్రుఁడుగూడఁ దనరేతస్సును ఆకుంభంబునందే విడిచివెట్టెను.

అంత నూర్వశి శాపంబు ననుభవించ బుధుని యారసపుత్రుఁడగు పురూరవునిఁ గూడఁ బ్రతిష్ఠానపురంబునకుఁ జనెను. ఆ పురూరవునకు మహా బలుఁడగు నాయువును, ఆయువునకు నహుషుండును జన్మించెను. అంత నింద్రుఁడు వజ్రాయుధంబున వృత్రుని సంహరించి తత్పాపంబునంజేసి నందం దుఁదిరుగుచుండ వహుషుం డింద్రత్వంబునొంది నూఱువేలేండ్లు స్వర్గంబు నేలెను. అంత సుదతియు, సునేత్రయు, సుభ్రువును నగు నూర్వశి పెక్కు వత్సరంబులు భూలోకంబున వసించి శాపంబు నంతంబు నొందించుకొని పిమ్మట నింద్రనదనమున కేలేంచెను.

ఇది యేఁబదియావ నర్గము

ఏ బ ది యే డ వ న ర్గ ము

వసిష్ఠుఁడు మైత్రావరుణుఁడై జన్మించుట.

దివ్యమై యద్భుతంబైన యాకథను విని లక్ష్మణుఁడు పరమ ప్రీతినొంది రామున కిట్లనియె.

కాకుత్స్థకులతిలకా ! దేవసమ్మతులైన యాద్వైజపార్థివులు దేహముల నెడఁబాసి పిమ్మట నెట్లు దేహభారులైరి. వినిపింపుమన రామభద్రుఁడు వసిష్ఠుని చరిత్రనిట్లు చెప్పెను.

సోదరా ! లక్ష్మణా ! మిత్ర వరుణుల తేజంబున్న యాకుంభమునుండి తేజోమయులగు నిరువురు ఋషీనత్తము లావిర్భవించిరి. ఊర్వశీకారణంబున మిత్రుఁడును వరుణుఁడును ఏదివ్యభుటంబునఁ దమతమ వీర్యములనుంచిరో యందుండి తొలుత నగ న్త్యమునిచంద్రుఁ డుదయించి మిత్రునిగాంచి నేను నీవుత్త్రుఁడను గాననిచెప్పి యెందేనిఁ జనెను. మఱికోంతకాలంబునకు వారుణం బైన తేజంబున్న కుంభమునుండి యిత్వోక్తుకుల దైవతంబగు వసిష్ఠుఁడు పుట్టెను. మిత్రావరుణుల తేజోయైక్తిఁ బుట్టినవాఁడగుట నాతఁడు మైత్రా వరుణుఁడని ప్రఖ్యాతిఁ గాంచెను. వసిష్ఠునిఁ బుట్టినవెంటనే మహాత్మునిగా నెఱిగి యిత్వోక్తుమహారాజు వానిని మనకలపురోహితునిగా మన్నించెను.

లక్ష్మణా ! వింటివిగదా వసిష్ఠునియపూర్వదేహధారణవిధంబు, ఇంక నిమి తనువుఁదాల్చినవిధము చెప్పెద నాకర్ణింపుము.

దేవతలు ఋషులు నిమి కోరిన వరములిచ్చుట.

మనీషులగు ఋషులు వీదేహరాజుగాంచి యాగదీక్షితుఁడవు గమ్మని యాదేశించి బ్రాహ్మణోత్తములు పౌర భృత్య సమన్వితులై యావిదేహరాజు శరీరమును గంధములతోడను బూలమాలలతోడను బూజించి కాపాడు చుండిరి. అంత యజ్ఞపరిసమాప్తికాఁగానే భృగువు రాజా ! నీయెడ సంత సించితిని. నీదు జీవము రప్పించెదను. అన దేవతలెల్ల సంతసించి నిమి ప్రత్య గాత్యతో రాజ్యే ! వరము గోరుము. నీ జీవమెక్కడ నున్నదోచూపుము. అని పలికిరి. అదివిని నిమిజీవ మిట్లనియె. దేవతాశ్రేష్ఠులారా ! నేను సర్వభూతముల నేత్రముల నిలువఁగోరెదను. అన దేవతలు మంచిది. నీవు సర్వభూతముల నేత్రములయందును వాయురూపమునఁ జరింపుము. వాయురూపంబుననున్న నీవలన సర్వభూతములు విశ్రాంతికై నేత్రనిమిలనము తఱచుఁ గాంచు చుండును. అనిపలికి తమవచ్చినదారినిఁ జనిరి. ఋషులు నిమికిఁ బుట్టుటకై వాని దేహమునుదెచ్చి యందరణియించి మంత్రహోమములతో బలిమిమైఁ ద్రచ్చిరి. అందుండి యొకమహాత్ముఁ డుదయించెను. మథనంబునఁ బుట్టుటచే మిథియనియు, జననంబందుటచే జనకుఁడనియు, విదేహమునుండి జనించుటచే వైదేహుఁడనియు నాతఁడు పేరుగాంచెను. అతఁడే మూల పురుషుఁడు. మిథియేలుటఁజేసి యది మిథిలయయ్యెను. లక్ష్మణా ! నీకు నిమి వసిష్ఠుల జన్మోద్గంతములు వసిష్ఠుఁడు రాజశాపమునుండి తొలగిన విధమును నిమి బ్రాహ్మణశాపమునుండి తొలగినరీతియు నెఱింగించితిని. వింటివిగదా !

ఇది యేబది యేడవ సర్గము.

శ్రీరాముడు లక్ష్మణునకు యయాతిచరిత్ర తెలుపుట.

అని పల్కిన యగ్ని తేజఃడగు రామునిఁగాంచి లక్ష్మణుడు రాజేంద్రా ! మహద్భుతంబును నాశ్చర్యకరంబును నగునిమిషసింఘుల పూర్వవృత్తాంతంబు నా కెఱింగించితివి. ధన్యుడనై తిని! అన్నా! నిమి త్కృత్యుడు శూరుడు, విశేషించి యజ్ఞదీక్షవహించినవాడుగదా! ఏల త్కమతోఁజిగి వసింఘుని శపించెను? తెలుపవేయన రాముఁ డిట్లనియె. సోదరా! పురుషులయందు త్కమయుండుట యరిది. ఒక్కయయాతికిఁదక్కఁ దక్కింబులకు రోషమణఁగించుట శక్యంబుగాదు. కాన సత్త్వబుద్ధితో వానికథ చెప్పెదను. అవహితమ తివై వినుము. లక్ష్మణా! నహఃకుండను రాజునకు యయాతియను కొడుకు గలఁడు. అతఁడు పౌరజనానందవర్ధనుడు. వానికి నిరుపమాన రూపవతులగు నిరువురుభార్యలు గలరు. అందొకతె శర్మిష్ఠ. అది వృషపర్వుడను రాక్షస రాజుకూతురు, యయాతి యామెకు మిక్కిలి గూర్పువాడు. రెండవది దేవ యాని. ఆతనుమధ్య శుక్రనికూతురు. ఆమెయందు యయాతి కంఠయనురక్తి లేదు.

ఆనవతుల కిరువురు రూపవతులగు పుత్రులు పుట్టిరి. శర్మిష్ఠకొడుకు పూరుడు. దేవయాని తనయుడు యదుడు. పూరుడు స్వగుణములచేతను దల్లివల్లను యయాతికిఁ జేమసాత్తుడయ్యెను. అదికని యదువు వగపుచెంది తల్లియొద్దకేగి యిట్లనియె.

తల్లీ! నీవు అక్షిప్తకర్ముడగు భార్గవునివంశంబున జన్మించితివి. హృద్గతంబగు నీదుఃఖంబును దుస్సహంబై న యీయవమానంబును ఎట్లు సహించితి వమ్మా! మనమిరువురమును గలిసి యగ్నిజోతము రమ్ము! రాజు పెక్కు రాత్రులు రాక్షసపుత్రింగూడి రమించునుగాక. నీవీయవమానము నోర్పు కొందువేని నోర్చికొనుము. నాకుమాత్ర మగ్నిబడ నాజ్ఞయిమ్ము. నేనొక్క నిమునమైననోర్వఁజాలను. మృతినొందుదును. ఇందు సందియములేదు. అని కన్నీరుజాలువాఱ నేడ్చుచు నాడిన పుత్రునిమాట లాలించి దేవయాని కోపంబు నూని తండ్రినిఁ దలఁచెను. భార్గవుడు కూతు హృద్గతాభిప్రాయము తెలిసికొని ద్రుతగతి నామెయన్నయెడ కరుదెంచి, పలుకు కులుకులేక చేష్టలుడిగియున్నకూతుఁగాంచి యిదియేమి తల్లీ! యిట్లుంటివని ప్రశ్నింప నామె యిట్లనియె. తండ్రి! నేను అగ్నిజోచ్చికాని, విషముత్రావిగాని, నీట నుఱికిగాని బ్రాణంబులు పాసెదను. ఇక త్కణకాలమేని జీవింపనొల్లను. నాయనా! దుఃఖములసాలై అవమానంబునకుఁ దావలంబనై యవయుచున్న

నన్ను నీవెప్పుడై నఁ దలఁచితివా? వింటివా! చాలు, నాయనా! చాలు. చెట్టెం
డినఁ జెట్టు నంటియున్న యాకులు పూవులు కాయలు ప్రాణులుగూడ వన్నెయు
వాసియుఁ దఱిగి ఖిన్నత్వంబు నొందును. అన్నా! మీయల్లుఁడు మీమ్ముఁ
దిరస్కరించి నన్నుఁ గన్నెత్తిచూడక యవమానంబు పాలొనర్చినాఁడు. అని
పలికిన కొమారి త పలుకులాలించి శుక్రుఁడు కడంగడు నలిగి యీయయాతి
దురాత్ముఁడై నన్నవమానించెను. కాన జరాభారంబునఁ జిక్కి స్తుక్కుఁ
గాక! యని శపించి కూతునోదార్చి నిజనివాసంబునకుఁ జనెను.

ఇది యేబదియెనిమిదవ సర్గము

ఏ బ ది తొ మ్మి ద వ స ర్గ ము

యయాతి పూరువకు వార్ధకమిచ్చి యావనంబు గొనుట.

శుక్రశాపంబున యయాతి ముసలితనంబునొంది పుత్రుఁగాంచి
యిట్లనియె.

యదూ! నీవు ధర్మజ్ఞుఁడవు, నా ముదిమినిగైకొని నీజవ్వనంబు నా
కిమ్ము! దాన నేను విషయసుఖము లనుభవించును. నాకింకను విషయభోగం
బులఁ దృప్తికలుగలేదు. కామంబు ననుభవించి యనుభవించి, పిమ్మట నా
ముసలితనమును నేను గైకొందును.

అన విని యమఁడిట్లనియె నాయనా! నీ ప్రియపుత్రుఁడగు
పూరుఁడే నీ జరాభారంబు వహించునుగాక. నీవు నన్నెల్ల విషయంబులందును
బహిష్కరించితివి. తుదకు నీదరికై న రాసీయవైతివి. నీవు లాలించి పాలించు
పూరుండు బంటిఁగుడుచుచు, ఫలాహారంబులఁదినుచుఁ బాసీయంబులు
ద్రావుచు, మృష్టపదార్థంబులమెక్కుచు, నెయ్యంబుతీయ్యంబులనుభవించు
చున్నాఁడుగదా? వాఁడే నీ ముసలితనంబు పూననిమ్ము. అని పోల్లంకనం
బుగాఁబలికిన యదుని మాటలాలించి యయాతి పూరునిఁగాంచి నాయనా! నా
యీజరాభారంబు గ్రహింపు మన నాతఁడు ప్రాంజలియై తండ్రి! ధన్యుఁడ
నైతిని. అనుగ్రహింపఁబడితిని. నీయాజ్ఞ జపదాటక పాలింతు నన నాహు
షుఁడు (యయాతి) పరమానందభరితుఁడై తన ముసలితనంబును గొడుకున
కొనంగి తాను దారుణ్యంబు వహించి, వేలకొలది యజ్ఞంబులాలించి పెక్కు
వేలేండ్లు రాజ్యంబు పాలించెను. ఇట్లు చాలకాలంబు చన యయాతి పూరుం
గాంచి కుమారా! నీ కడనిల్లడపెట్టిన నా ముసలితనంబు నాకిమ్ము.
ఇట్లదాఁచెట్టిన నా ముదిమిని నేను గైకొనుచున్నందులకు నన్యథా తలంప
కుము. నీవు నాయాజ్ఞ పాలించుటండేసి మిక్కిలి సంతసించితిని. నిన్ను

రాజ్యాభిషిక్తునిఁ గావించును. అని పలికి దేవయాని కొడుకగు యదునిఁగాంచి, కాఠంబులు, మిరియంబులునూటి యోరీ దురానదా! నీవు పుత్రరూపంబున నా కడుపునంబుట్టిన రాక్షసుండవు. నాయాజ్ఞం దిరస్కరించితివి. కాన సంతాన విషయంబున విఫలమనోరథుండవుగమ్ము. గురుతుల్యుండనగు నన్నవమానించితివి. కావునఁ గ్రూరులును, యాతుధానులు నగు రాక్షసులు నీకడుపునఁ బుట్టుదురుగాక. దుర్గతీ! నీ సంతతికి సోమకులవిఖ్యాతి గలుగకుండుఁ గాక! నీకుఁదగిన దుర్విసేతులగు కొడుకులం గాంచెడుగాక! అనిపలికి యయాతి పూరు నకుఁ బట్టాభిషేకంబు గావించి తా నాశ్రమంబునకేగి కొంతకాలంబునకు దివంబు నలంకరించెను. పూరుఁడు ప్రతిష్ఠానపురంబున రాచరీతిమెఱయఁ గాశీరాజ్యంబు నేలెను. యదుఁడు రాజవంశంబునుండి బహిష్కృతుడై దుర్గ మంబగు క్రాంచవనం బనుపురంబున వేలకొలది రాక్షసులంగనెను. సోదరా! లక్ష్మణా! నిమియెట్టి శాపంబు నోర్వలేకపోయెనో యట్టి శాపంబును యయాతి మహారాజు శ్మశ్రధర్షణంబున వహించెను. తమ్ముడా! యయాతి చరిత్రవింటివి గదా? నృగుగోపము మనల నంటకుండుఁగాక. ఇఁక దర్శనార్థంబు విచారితము. అని రామచంద్రుండు పలుకుచుండఁగా నాకసంబునఁ గాంతివిహీనంబులై శ్మశ్రంబులు గానరాకుండెను. అరుణకిరణంబుల నెఱ్ఱనై తూర్పుదిక్కు కుసుంభాంబరంబు ముసుం గిడినట్లు ప్రకాశించెను.

ఇది యేఁబదితొమ్మిదవ సర్గము

అ టు వ ది య వ స ర్గ ము

చ్యవనాదులు శ్రీరాముని దర్శింప వచ్చుట.

ఇట్లు రామలక్ష్మణులు ముచ్చటలాడుకొనుచుండఁగా నాత్యుష్ణయు, నాతిశీతలయునగు వాసంతకీరాత్రి యరుదెంచెను. అంతఁ బ్రభాతంబు కాఁగానే పౌర్వాష్టిక క్రియలను నిర్వర్తించి రాముండు పురజనుల వ్యవహారములం దీర్చ నోలగంబునకుం జనియె. అంత సుమంత్రుడగుదెంచి రామున కిట్లునియె. మహారాజా! యమునాతీరవాసులగు మహర్షులుకొందఱు భార్గవచ్యవనుని మున్నిడికొని తమదర్శనార్థమై వచ్చి రాజద్వారంబున జావారికులచే నడ్డగింపఁబడి నిలిచియున్నారు. నినుఁజూడఁ దలఁచినారు. ఏదియో కార్యభారంబుగల్గి త్వరపడుచున్నారు. అన విని రాముండు వేగంబు వారిం బ్రవేశపెట్టుమన ద్వారపాలుండు రాజు నాజ్ఞశిరంబునందాల్చి ధర్షణమూర్తులగు నా కతాధిక ఋషులను హజారంబునఁ బ్రవేశపెట్టెను. ఆ ఋషులు నమస్తతీర్థాంబు సత్కృత పూర్ణకలశంబుల గ్రహించి తెచ్చిన ఫలమూలంబుల

రాముని కర్పింప నాతఁడు తీర్థోదకములను ఫలంబులను గైకొని మునుల కిట్ల నియె. మహర్షులారా! ఇవిగో పవిత్రాననంబులు. ఇందుఁ గూర్చుండుఁడు. అన వారు బంగారుదర్భాననంబులఁ గూర్చుండ వారింగాంచి రాముండు ప్రాంజలియై యిట్లనియె. ఋషిపుంగవులారా! ఆజ్ఞాపింపుఁడు. సర్వకామప్రదంబును, సుఖ కరంబు నగునేకార్యంబు నేను జేయవలయును. ఈరాజ్యము, ఈ జీవితము బ్రాహ్మణరక్షణార్థమే వహించితిని. ఇం దిసుమంతయు నసత్యంబులేదు. అన వారందఱు మేలుమేలని రామా! ఇట్లు పల్క నీకుఁదక్క సన్మ్యనకు నర్హంబుగాదు. నీకు నీవే సాటి. వెక్కుమందిరాజులు ప్రతిజ్ఞచేసి కార్యగౌర వంబు తెలిసికొని తామొనర్చిన ప్రతిజ్ఞ నిరర్థకంబుగావించిరి. నీవన్ననో బ్రాహ్మణులయందలి గౌరవంబునంజేసి మావచ్చిన కార్యంబు నారయకే ప్రతిజ్ఞచేసితివి. కావున మాకార్యంబు నెఱవేర్చ నీవ నేర్తువు. ఇందు నంది యంబులేదు. మము భయంబునుండి కాపాడ నీవయర్హుడవు.

ఇది యటువదవ సర్గము

అ టు వ ది యౌ క ట వ స ర్గ ము

చ్యవనుఁడు లవణవృత్తాంతంబు శ్రీరామునకుఁ చెల్పుట.

ఇట్లు పల్కిన ఋషులంగాంచి శ్రీరాముఁడు మీకుఁ గలిగిన భయం భేమో తెల్పుఁడు తలంగింతునన విని భార్గవుఁడు మాకును దేశంబునకును గల్గిన భయకారణంబు వినుమని యిట్లనియె.

రామా! పూర్వము కృతయుగంబున లోలుఁడను రాక్షసుఁడు గలఁడు. వాని పెద్దకొడుకు మధువు. అతఁడు మహాబలశాలి, బ్రాహ్మణులకు శరణ్యుఁడు; పరినిష్ఠితమతి; దేవతల ప్రీతికిఁ బాత్రుఁడైన వాఁడు. అతఁడు వీర్య సంపన్నుఁడై ధర్మనిష్ఠాగరిష్ఠుఁడై యీశ్వరప్రీతికై వెక్కువేలయేండ్లు తపంబుగావించెను. రుద్రుఁడు ప్రీతుండు వానికి వరమీయఁజని గారవించి, తన శూలమునుండి మహావీర్యంబును మహాప్రభంబును నగు వేటొక శూలంబును బైకిలాగి వానికొనఁగి ప్రేమదైవాఱ నిట్లనియె. నీవు నాకు నీయంద నుగ్రహము గల్గునట్లు అతుల తపంబుచేసితివి. నాకు మెచ్చువచ్చి యీయుత్త మాయుధంబు నీకొనఁగితిని. ఎందఱుక నీవీశూలంబున దేవతలకు భూదేవత లకు హాని చేయకుండులై యందఱుక నిన్నిది నేవించును. హాని దలంచితివేని ఈశూలంబు పనిచేయక వ్యర్థమై చనును. ఎవఁడేని నిన్నుఁ బోరికిఁ జీరెనేని వాని నీశూలంబు బూధిచేసి క్రమ్మట నీచేతి కేతెంచును. అని రుద్రుఁడు వరం బీయ మధువు ముక్కుంటికి మ్రొక్కి పరమేశ్వరా! యీయనుత్తమ

శూలంబు సతతము మావంశంబునంద యుండునట్లును గ్రహింపుము. అని ప్రార్థింప నీశ్వరుండది యట్లుగాదు. కాని నామాట యమోఘంబగుట నీపుత్రు నొక్కనిమాత్ర మీశూలము భజించును. ఎందఁక నీకొడుకుచేత నీశూలముండునో యందఁక నాతఁడు సర్వభూతావధ్యుడై యెసంగును. అని పరమేశ్వరుండు వరమియఁగానె మధువు సంతసించి కాంతికృతంబగు నొక భవనంబును గట్టించెను. అతని భార్య కుంభీనని. ఆమె చాల నదృష్టవంతురాలు, విశ్వావసువామె తండ్రి. తల్లి అనల. కుంభీనసీమధువుల పుత్రుడై లవణుండు. వీఁడు మహాదారుణుండు. వానికంటె ముందె చెడుబుద్ధులు పుట్టినవి. పాపాచరణమే వాని నిత్యక్రీడ; దుర్వినితుండగు నాపుత్రునిఁగాంచి మధువు కోపించినాఁడు, దుఃఖించినాఁడు. కన్నకొడుకాట వాని నేమి యనలేక యీ లోకంబు వీడి వరుణాలయమును (సముద్రమును) జొచ్చెను. వెళ్లుచు వెళ్లుచు నీశ్వరదత్తమైన శూలంబును లవణున కొనఁగి దాని మహిమంబు వానికి విని చెను. లవణుండు శూలప్రభావముచేతను దనదౌరాత్మ్యముచేతను ముల్లోకంబులను బాధించుచు ఋషులనురాసి అంపానఁ బెట్టుచుండెను. రామా! వింటివి గదా! లవణుని ప్రభావము, శూలము శక్తియు. నీవే మాకు దిక్కు. రామా! మేము భయార్తులమై యెందఱికో రాజుల నాశ్రయించితిమి, శరణుచొచ్చితిమి. కాని రక్షకుండెవ్వఁడును గానరాడయ్యెను. వీరాధివీరా! నీవు రావణుని నబలవాహనముగాఁ బొరిగొన్న జగజ్జటివని విని నిన్ను శరణుచొచ్చితిమి. నీవుదక్క మఱొక్కఁడు మాకు రక్షకుండు లేఁడు. కాన లవణాసురుని బాధ నుండి మమ్ముఁ గాపాడుము. అన విని రాముండు కృతాంజలియై మునుల కిట్లనియె.

ఇది యటువది యొకటవ సగ్గము

అ టు వ ది రెం డ వ స గ్గ ము

శ్రీరాముండు మానులను లవణు నాచారాదుల నడుగుట.

మహర్షులారా! లవణుని యాహారమేమి? ఆచారమేమి? అతఁడెచ్చట నివసించుచుండును. అన విని ఋషులిట్లనిరి. సర్వసత్త్వంబు లాతని యాహారము. విశేషించి తాపసులన్న యాతండు చెవి గోసికొనును. రాద్రంబే వాని యాచారంబు. మధువనంబు వాని నివాసభూమి. అతఁడు దశసహస్రసింహ, వ్యాఘ్ర, మృగ, గజ, మనుష్యసంఘంబును వధించి పగటిపూట భుజించుచుండును. లయకాలమందలి యమునివలె వాఁడు నోరుదెఱచుకొని వైఁ జెప్పిన సత్త్వములకంటెఁ జిన్నజంతువులంగూడఁ దనపొట్టం బెట్టుకొనుచుం

కును. అన విని రాముడు సంతసించి ఋషులారా! భయపడకుడు. నేను వానిని పథింతును అని యభయంబొసంగి తమ్ములనుగాంచి యిట్లనియె. వీరు లారా! మీలో నెవరు వానిని జంపుదురు? వాడెవనివంతు?

శత్రుఘ్నుడు తాను అవణుని జంపబోయెదననుట.

భరతుని వంతా? లక్ష్మణుని వంతా? అన విని భరతుడు వాని నేను పథింతును. వాని పథ నానాటనేయుము. అన విని ధైర్యశౌర్య సమన్వితుం డగు శత్రుఘ్నుడు స్వర్ణాగ్రచక్రముంజి నిలిచి రామునకు మ్రొక్కి రామ చంద్రా! భరతుఁడీనఱకే యనేకకార్యములు సాధించియున్నాడు. తొల్లి పూజ్యులైన తామయోధ్యను వీసినపుడు సంతప్తహృదయుడై మీరాకను నిరీక్షించుచు నాకేతిపట్టణంబున సీతంబుగాదె సాకినాడు? అంతియె కాదు. పెక్కు దుఃఖంబు లనుభవించినాడు. మీరరణ్యవాసము చేయుటకు వగచి తాను సందిగ్రామంబున నున్నపుడు దుఃఖశయ్యయందే పరుండెను. ఫల మూలంబులే యాహరించెను. జడలను దాల్చెను. నారచీరలు ధరించెను. ఇన్నియిడుము లీనఱకే సడియున్న భరతుడు నేనుండ మరల నిడుమలఁ గుడువనేల?

శ్రీరాముడు అవణుని జంపి శత్రుఘ్నుని మధురాపురి నేల నాజ్ఞాపించుట.

అని పలుక రాముఁ డిట్లనియె. శత్రుఘ్నా! అట్లే కానిమ్ము. నా యాజ్ఞ పాలింపుము. నిన్ను మధునగరంబునకుఁ బట్టాభిషిక్తునిఁగావించును. భర తు సింహను శ్రమవెట్టుట కిష్టంబులేదేని నీవే యుద్ధంబునకుఁ జనుము. శూరుఁడవు కృతవిద్యుఁడవు యుద్ధములు దాటితేఱినవాడవు. కాన నారాక్ష సుని పథించి యందొకపట్టణంబు నిర్మించి నీవ దానికి పతివై పరిపాలింపుము. శత్రువధంబుఁజేసి రాష్ట్రంబు గైకొని యందొకరాజును నిలుపనివాడు నిర యంబున కరుగును. శూరా! ఇక నీవు నాకు మాటుపలుకకుము. అన్న యాజ్ఞను తిమ్మఁ డనుమానింపక పరిపాలింపవలెను. పసిష్ఠాది మహర్షులు విధిమంత్రపూర్వకంబుగా నీకభిషేకంబు గావింపఁగలరు.

ఇది యటువదిరెండవ సర్గము

అ టు వ ది మూ డ వ స ర్గ ము

పట్టాభిషేకంబొల్లక శత్రుఘ్నుడు పరితిపించుట.

అన విని శత్రుఘ్నుడు లజ్జాభరంబున శిరంబువాంచి యల్లనల్లన రామున కిట్లనియె.

అన్నా ! కాకుత్స్థా ! పెద్దలగు నన్నలుండగాఁ జిచ్చవాండగు నన్నభి
పేకించుట ధర్మపుగాదు. అయినను దమశాసనము వాఁడరాచిదగుట నవశ్య
ముగా ననుసరింతును.

పెద్దలకుఁ బిన్న లెదురాడరాదని మీవలనను శ్రుతులవలననుగూడ
వింటిని, వినియు నెఱిఁగియుఁగూడ భరతునిఁగాదని నేనే లవణుని యుద్ధంబునఁ
బరిమార్తునని యాడరాని ఘోరదుర్వాక్యము లాశీతిని. ఆ దురుక్తులకు ఫల
ముగా నిట్టి దుర్గతికిఁ బాల్పడితిని. జ్యేష్ఠుఁడు పలికిన దానికి మాఱు సెప్పరాదు.
అట్లు చెప్పినవాఁడు ధర్మదూరుఁడు పరలోకదూరుఁడుగూడ నగును. అన్నా !
నాచేసినపని కీశిక్షచాలు. మఱి నీకు మాఱుసలుకను. నాకు మఱి రెండవ
మాఱు నీచే దండనంబు గలుగకుండుఁగాక. తాని రాజ్యము మాత్రము నాకు
వలదు. మీ గీసినగీటు తప్పకుండ మీ యాజ్ఞ నెఱవేర్తును. అధర్మము నన్నుఁ
దాఁకకుండుఁ గాక.

అన విని రాముఁడు సంతపించి లక్ష్మణుని భరతునిఁగాంచి యిట్లనియె.

సోదరులారా! పట్టాభిషేకమునకు వలయు సంభారములను దెప్పింపుడు.
దుర్జయుఁడగు శత్రుఘ్ను నిష్పడే మధురాపురికి నభిషిక్తునిఁ జేయుదును.

శ్రీరాముఁడు శత్రుఘ్నుని మధురకభిషిక్తునిఁ జేయుట.

సోదరులారా ! నాయాజ్ఞగా వెంటనే పురోహితుని వేదశాస్త్రజ్ఞులను
ఋత్విజులను ఎల్లమంత్రులను రావింపుడు. అన వారభిషేకమునకు వలయు
యత్నము లన్నియుఁజేసి పురోహితుని దోడ్కొని రాఁగా బ్రాహ్మణులు
రాజులు రాజభవనంబును బ్రవేశించిరి. అంత రామునకును జారులకు వేడుక
కలుగునట్లుగాఁ బట్టాభిషేకంబు ప్రసరిల్లెను. సూర్యసన్నిభుఁడైన శత్రు
ఘ్నుని యభిషేకము దేవతలచేఁ జేయఁబడిన కుమారస్వామి యభిషేకమును
దలపించుచుండెను. రాముఁడు శత్రుఘ్నునికిఁ బట్టాభిషేకంబు గావింపఁగానె
పౌరులును బహుశృతు లగుబ్రాహ్మణులును మిక్కిలి సంతసించిరి. కాప
ల్యయు సుమిత్రయుఁ గైకయు మిగిలిన రాజస్త్రీలును శత్రుఘ్నునకు రాచ
నగరున మంగళ మాచరించిరి. యమునాతీరవాసులగు మహర్షులు శత్రుఘ్ను
నభిషేకంబుగాంచి లవణాసురుఁడు చచ్చినవాఁడెకాఁ దలంచిరి. శ్రీరాముఁడు
పట్టాభిషిక్తుఁడైన తమ్మునిఁ దనయంకమునఁ గూర్చుండఁ బెట్టుకొని ప్రతా
పంబు వెంపొందించు నింపుగుల్కు వాక్యంబుల నిట్లనియె.

శ్రీరాముడు శత్రుఘ్నులకు నారాయణాస్త్రం బొసంగి లవణుఁ జంపు
నుసాయము దెలుపుట.

సోదరా ! పరపురంజమా ! దివ్యమైన యీశ్వరము అమోఘమైనది. దీనిచే లవణానుదనిఁ బరిమార్చుము. సురాసురులకు నజితుఁడగు స్వయంభువు మున్ను పాలమున్నీటిలో నెల్ల భూతములకు నదృశ్యుఁడై పరుండి, దురాత్ములైన మధుకైటభులను దక్కిన సర్వరాక్షసులను బరిమార్చుటకును లోకంబులను సృజించుటకును ఈ శరంబు సృష్టించి, దీనిచే మధుకైటభాది రాక్షసులఁ బొరిగొని జనంబులు సుఖంప లోకంబులు సృష్టించెను. వింటివిగదా సోదరా ! దీని మహిమము ! లోకంబుల కుపద్రవంబు వాటిల్లునని తొల్లి నే నీయస్త్రంబు రావణువైఁ బ్రయోగింపలేదు. మధుఁడు శత్రునాశనమునకై తనకిశ్వరుఁ డిచ్చిన శూలాయుధమును దన యింటనేయుంచి, మాటి మాటికిఁ బూజించుచుఁ దా నాహారార్థమై యెల్ల దెసలకుఁ జనుచుండును. ఎవఁడేనివచ్చి తన్ను యుద్ధమునకుఁ జేరినచో నప్పుడు వెంటనే యా శూలముఁగొనివచ్చి వానిని భస్మము చేయుచుండును. కాన సోదరా ! నీవు వానిని ఆయుధంబు వీడి యా హారార్థమేగినపుడు పురంబుఁ జొరనీకుండ నాయుధధారివై యరికట్టి యుద్ధంబునకు నెనకొల్పుము. అట్లానర్చితివేని వాని ననాయాసముగా జయింతువు. మఱొక్కలాగున నొనర్చితివేని వానిఁ జంపఁజాలవు. నేఁజెప్పినట్లు చేసితివయేని వాఁడు తప్పక వినాశంబు నొందును. తమ్ముడా ! శూలవృత్తాంతంబును ఈశ్వరాజ్ఞయు నీ కెఱింగించితిని.

ఇది యటువదిమూఁడవ సర్గము

అ టు వ ది నా ల్ల వ న ర్గ ము.

ఇట్లుపలికి రాముడు శత్రుఘ్నునిఁబొగడి మఱియు నిట్లనియె. చూడు సోదరా ! ఇవిగో ఈనాలుగువేల సేనలును వేయిరథంబులును నూఱుగజంబులును నానాపదార్థములతోఁగూడిన యంతరాహువీధులును నటనర్తకులును నూఱువేల వెండిబంగారు నాణెంబులును వస్త్రంబులును విశేషధనధాన్యవాహనంబులును నీతోఁ గొనిపోము. భటులకు జీతము బత్తెము నిచ్చి హృష్టియుఁ బుష్టియుఁగలవారిగాఁజేసి సరసనల్లాపంబులచేతను వస్తుప్రదానములచేతను సంతోషపెట్టుము. మఱియు సర్థంబులు భార్యలు బంధువులు లేనివారిని నీవెఱింగి వారినిఁ దేనెలూరుమాటలతో సంతోషపెట్టుము. పౌష్టికనాశ్రియైన మహాసేనను ఒకచోనుంచి నీవైక్కుడవే కోదండపాణివై మధువనంబున కరుగుము. నీరాకనుమాత్రము లవణునికిఁ దెలియనీయకుము

లవణునిఁ జంపువాఁ డెవఁడునులేడు. తొలుతి నెవఁడు వానికంటఁబడునో వాఁడు మడియఁతీరదు. గ్రీష్మకాలమేఁగి వర్షాకాల రాత్రులురాఁగానే యా లవణాసురుని వధింపుము. అదే వానిఁ జంపఁదగినకాలము. మహర్షులను మున్నిడికొనిపోయి నైనెకలు సాయంకాలములోఁపల గంగానదిని నాటునట్లు చేయుము. బలఁగమెల్ల నడిచాటి యావలియొడ్డున నొకచో విడియఁగా నీవు ధనుర్ధారివై ముందుగా నరుగుము.

అని రామభద్రుఁడు పలుకఁగానే శత్రుఘ్నుఁడు సేనానాయకులను బిలిచి

శత్రుఘ్నుఁడు సేనలముందుగాఁబంపి తానొంటిగ లవణునిపైఁబోవుట.

చమూపతులారా ! మీకెచ్చెచ్చట విడిదిపట్టులేర్పఱుపఁబడెనో యచ్చటచ్చట విడిసి యొడ్డులకు బాధకలుగఁకుండులాగున మెలంగుండని యాజ్ఞయిచ్చిపంపి తల్లలకెల్ల వందనమాచరించి రాముని వలగొని శిరంబుతో మ్రొక్కి రామునిచే ననుజ్ఞాతుడై లక్ష్మణ భరతులకెరఁగి పురోహితుడగు వసిష్ఠునకు నమస్సులర్పించి చతురంగబలంబును ముందుపి తానొక నెల యన్నయొద్దనుండి పిమ్మట యుద్ధార్థియై చనెను.

ఇది యటువది నాల్గవ సర్గము

అ టు వ ది యై ద వ స ర్గ ము

శత్రుఘ్నుఁడు వాల్మీకియాశ్రమంబు చేరుట.

శత్రుఘ్నుఁడు పయనమై చనుచు మార్గమధ్యమున రెండురాత్రులు గడపి ఉత్తమంబును బలిత్రంబును నగువాల్మీకి యాశ్రమంబుచేరి యాముని చంద్రునకు నేటికోళ్లు ఘటించి యిట్లనియెను.

మానిచంద్రా ! అన్నగారియాజ్ఞచే నిటకరుడెంచితిని. రేపుదయ ముననే భయంకరమగు పడమటిదెస కరఁగువాఁడను. అన విని వాల్మీకి చిటు నవ్వునవ్వి మహాశయా ! నీకు స్వాగతమేకదా ! సౌమ్యా ! ఇది రఘువంశస్థులకు సొంతయాశ్రమముసుమా ! ఎరవుచోటుగాఁ దలంపకుము. నాయుచ్చ నీయా సనము పాద్యము అర్ఘ్యము నిశ్చంకముగాఁ గైకొనుము. ఫల మూలము లను భుజింపుము. అన శత్రుఘ్నుఁడు మాసింద్రు పూజలగైకొని తనివు దీర ఫలమూలముల మెసవి యెదుటఁ బరికించి సంయమింద్రా ! పూర్వభాగంబున నాశ్రమసమీపంబున నెవ్వరో యాగంబొనర్చిన గుఱుతులు గానఁబడుచున్నవి. యజ్ఞముచేసిన యాపుణ్యాత్ముఁ డెవ్వరు ? సెలవిండన ముని శత్రుఘ్న ! విను. ఇది యెవరియాశ్రమమో చెప్పెదను.

వాల్మీకి కతుఁ ఘ్నునకు సాదాసుచరితఁ డెలుపుట.

పూర్వము మీపూర్వలలో నుదాసుఁడను రాజాకఁడు కలఁడు. వాని కొడుకు నీరసహఁడు. ఆతఁడు పరాక్రమశాలి, ధార్మికుఁడు. అతఁడు చిన్న నాటనే ఘోరాటపులకు వేటకుఁ బలుమాఱు పోవుచు వచ్చుచునుండువాఁడు. ఆ వనంబున నిరువురురాక్షసులు వెన్నెత్తలిహపునుదాల్చి చరించుచు నందలి మృగంబులనెల్ల తనివుత్తీరక భక్షించుచుండఁ దుడకాననంబు నిర్భృగం బాయెను. అది కని సాదాసుఁడు మంకిపడి యంచొక్కనిఁ గోలం గూలనేసి తనవేడిమియఁ గోపంబును జల్లారఁ జచ్చిక్రిందఁ బడియున్న యా రాక్షసునిఁ గాంచుచుండి బ్రదికియున్న రాక్షసుండు సాదాసునిఁగని పాపిష్ఠా! అనపరాధుం డగు నానహాయనిఁ జూపితివి. కాన నీకుఁ బ్రతిక్రియ యొనర్చెదను. అని ప్రతిజ్ఞ చెసి యంతర్ధాన మొందెను. కొంతకాలమునకు మిత్రసహుండును రాజాయెను. ఈ యాశ్రమసమీపముననే యారాజు ఆశ్వమేధమహాయజ్ఞంబును, వసిష్ఠుని పురోహితునిగాఁ గైకొని చేయఁదొడఁగెను. ఆ యజ్ఞంబు సర్వసంపదల తోఁ దులఁదూఁగుచు, దేవయజ్ఞంబువ్రోలఁ బెక్కువత్సరంబులు జరిగెను. యజ్ఞావసానదినంబునఁ బూర్వవైరంబు దలంచి యా రాక్షసుండు వసిష్ఠ రూపంబుధరించి రాజునుగాంచి యిట్లనియె. రాజా! యజ్ఞము పరిపూర్తి యాయెను. నాకు నూంసముతోడి భోజనము పెట్టుము. ఆలసింపకుము. ఆలో చింపకుము. అన విని రాజు బానసీనిఁగాంచి హవిష్యంబును సామిపంబును స్వాదుతరంబును నగు భోజనము మాగురువులు తృప్తిగాంచునట్లు సిద్ధము చేయుము. అన వాఁడు సంభ్రాంతమనస్కుడై చని రాజాజ్ఞచోప్పున యోగిరంబు సిద్ధముచేసెను. ఆరాక్షసుఁడు సూపకార వేషంబుదాల్చి మనుష్య మాంసముదెచ్చి రాజా! ఇదిగో దుచికరంబును హవిష్యంబును సామిపం బును నగునోగిరము గొనివచ్చితిని. పత్నీయగు మదయంతిచెంతనుండ వసి ఘ్నునకు నారగింపవిధము. అన రాజు నిష్కల్పవహృదయముతో మునింగని భుజంపుమని పాత్రంబునఁ బెట్టెను.

వసిష్ఠుఁడు సాదాసుని శపించుట.

వసిష్ఠుఁ డది సరమాంస మనిగ్రహించి యుదగ్రాగ్రహంబునఁ గణత లదుర నిట్లనియె.

రాజా! నీవేదినాకు భోజనముగానిడితివ్రా యదే నీకుఁ గూడగుఁగాక. అన, సాదాసుఁడు క్రోధఘూర్ణిత మానస్కుడై వసిష్ఠమునిని శపింప నీళ్లు చేతం బువెను. అదికని వానిభార్య మదయంతి రాజా! వసిష్ఠుఁడు మనగురుదేవుఁడు. భూహస్తితింబోలు పురోహితునకుఁ బ్రతిశాపం బీయండగదు అని నివారింప,

ధర్మాత్ముడగునారాజు చలంబునూని మానిని శపించు టుజిగిక్రోధమయంబును దేజోబల సమన్వితంబునుచూచు నానీటిని దళనాడుంబులపై విడుచు చని కమలిపోయెను. అది మొదల తాతాడు కల్యాణవాదుడగు బరంగి పసిష్ఠునిగాంచి భార్యయుఁ దానును మ్రొక్కి న్నామి! ఇదియంతయు బ్రాహ్మణరూప భార్యయగు రాక్షసుఁ డొసర్చిన మాయగాని నేనేవాషము పుణ్యము తెలుగలనిపేడుకొన మాని యోగ దృష్టిగఱచి కలనియింబెడింగి రాజుగఁబడి రాజా చేను పోషంబుతోనాడిన వాడిమాటలఁ ద్రొప్ప శక్తియుగాదు. కాని యొక్క వరంబొసంగెనను. దానఁ దృప్తిగాంచుము. ఇంత్రంజేర్చుకు నీకు శాపము క్తి కలుగఁగలదు. నాయను గ్రహంబునఁజేసి నీకు గతంబెల్ల విస్మృతిం బొరయుగాక. అని ముసేంద్రుఁ డాడిన తెలుగున నారాజు శాపం బనుభవించి ముక్తిఁగాంచి, తిరిగి రాజ్యంబును గైకొని ప్రజలను గన్నచిడ్డలవలె బాలించెను. శత్రుఘ్నా! నీవడిగిన యాశ్రమ సమీపమునందలి యజ్ఞాయతనము ఆకల్యాణవాదునిది అని వాల్మీకి యెఱింగింప శత్రుఘ్నుఁడు వెలి దానికి కనుక్కు రించి చని పల్లశాలను బ్రవేశించెను.

ఇది యటువదయెడవ సర్గము

అ టు వ ది యా ఆ వ స ర్గ ము

సీతాదేవి కుమారులఁ గనుట.

ఏరాత్రి శత్రుఘ్నుఁడు పల్లశాలను బ్రవేశించెనో యారాత్రియందె సీతాదేవి కవలిష్టలఁగాంచెను.

అంత మునిభాటం అర్థరాత్రంబున వాల్మీకిచెంతి కరుదెంచి భగవానుడా! రామపత్నియగు సీతె యురువుకు దారకులఁ బ్రసవించెను. వారిని భూతములు సోకకుండ రక్షింపుచు, అని విన్నవించిరి. అది విని ముని మహానందంబు నొంది చని బాలచంద్రతుల్యులును తేజోమూర్తులును రాజపుత్రులును నగు కుమారులఁజూచి భూతనాశన మంత్రములు చదివిదర్శల ముత్రించి యిందుఁ గొనలతో మొదటివానికిని మొదళ్లతో రెండవవానికిని మార్జన మొనర్చుడు. కుశముచే దుడువఁబడినవాడు కుశుఁడు. లవముచే నిర్వాజన మొనర్పఁబడినవాడు లవుఁడు అనఁబడును. నే నిడిసయీపేళ్లచే నీయమడలు కుశ లవులని ప్రఖ్యాతిఁగాతురు. అని చెప్పి భూతస్థియు రక్షోవినాశినియు నగు నారక్షును వారి కొసంగెను. ఆరక్షును గైకొని చని నిరాబారిబోటులు వాల్మీకి చెప్పినట్ల కవలకు రక్షగట్టిరి. వృద్ధమునిపత్నులు సీతకుఁజేయుఁ బ్రసూతి శుద్ధియు రామనామగోత్ర సంకీర్తనంబును అర్థరాత్రంబు శత్రుఘ్నుఁ

జాలించి నిర్భరానందము చెంది పల్లశాలకడకేగి తల్లి! యదృష్టమని పలికెను. అట్లు శత్రుఘ్నుడు సంతసించుచునుండగా వర్షాకాలమునందలి శ్రావణ మాస రాత్రిగడచెను. తెల్లవాఱుగానే యతఁడు పౌర్వాష్ణిక క్రియలు నిర్వర్తించి వాల్మీకికి నమస్కరించి యోనినత్తునని చెప్పి పశ్చిమాభిముఖుండై చని మధ్యేమార్గంబున యమునానదీతీరంబున నేడురాత్రులుగడసి పుణ్యకీర్తులగు ఋషుల యాశ్రమములకుఁ జని యందు విడిసెను. అందు భార్గవచ్యవనుఁడు కాంచనుఁడు మున్నగు ఋషులు వానికి మనోహరంబులగు కథలు చెప్పి యుబుసుపుచ్చిరి.

ఇది యఱువదియావ సర్గము

అ ఱు వ ది యే డ వ స ర్గ ము

శత్రుఘ్నునకుఁ జన్మనఁడు లవణునిచే మాంధాత మడిసిన విధము తెలుపుట.

అట్లారాత్రి గడవఁగానే శత్రుఘ్నుడు చ్యవనునిఁగాంచి మాసీంద్రా! లవణుని బలమెంత? వాని శూలము బలమెట్టిది? అతఁడా శూలంబుగొని ద్వంద్వయుద్ధముచేసి పూర్వమెవరినైన వధించెనా? వచింపుమన విని ముని యిట్లనియె.

సరవరా! లవణుని వీర కర్మంబులు లెక్కింప సెక్కింబుగాదు. ఇహ్వాకువంశమందు జరిగిన యొకవృత్తాంతము దెలివెద నాలింపుము. తొల్లి యయోధ్యయందు యవనాశ్వుఁడను రాజుగలఁడు. అతఁడు చాలబలశాలి, వానికి మాంధాతయను పుత్రుఁడు గలఁడు. వాఁడు ముల్లోకంబులఁ బేరుగొన్న వ్రతాపశాలి. అతఁడు వసుంధరాతలంబెల్ల శాసించి దేవలోకంబు జయింప నుద్ద్యోగించెను. అదికని యింద్రుఁడును దేవతలును నడునడు నడఁకిరి. తనతో సర్థాసనంబున నుండి యర్థరాజ్యంబు గైకొని సురగణంబులచే మ్రొక్కులు గొనఁగోరువాని ప్రతిజ్ఞ నెఱిగి పాశశాసనుఁడు సాంత్వపూర్వకవాక్యంబుల నిట్లనియె.

రాజేంద్రా! నీవు మానవలోకము నంతటిని సీయాజ్ఞ మేర నిలిపితివే? భూమిని వశపఱచుకొనలేనివాఁడవు దేవరాజ్యము మీఁదికేల రాజూచు చున్నావు? ఉట్టి కెగురలేని యమ్మ స్వర్గాని కెగిరె నందురిదెకాఁబోలు? పుడమి నాలుగు చెఱిగులు నీవేలంగలిగినవాఁడు సభృత్య బలవాహనుఁడవై దేవరాజ్యంబు నేలుము. అన విని మాంధాత శక్తా! నాయాజ్ఞ భూమినందు చెల్లుటలేదో చెప్పమన నింద్రుఁ డిట్లనియె.

మాంధాతా ! మధుపుత్రుడైన లవణుడు మధువనమేలుచున్నాడు. అందునీయాజ్ఞ చెల్లుచున్నదా ? చెప్పుమన

మాంధాత లవణునిచే మడియుట.

సిగ్గుపడి మాంధాత తలవాంచి బదులుపలుకలేక యింద్రుని వీడి కోలు వడసి భూలోకంబునకువచ్చి యెడఁద మచ్చురంబూని భటులను సేనను వాహనంబులను వెంటఁగాని లవణుని వశపఱచుకొనఁ జనుదెంచి యుద్ధంబును గాంక్షించుచు లవణునియొద్దకు దూతను బుత్తెంచెను. వాడు దౌత్యంబు నెఱప లవణునియొద్దకరిగి నొరికివచ్చినట్లు ప్రేలుచుండ రాక్షసుడు వానినిఁ జంపి మ్రింగెను.

తనదూత మరలిరాక తడయుటఁగాంచి మాంధాత క్రోధనమన్వితుడై చని లవణుని శరవర్షంబున ముంప నతఁడు నవ్వి యైశశూలంబు కరంబునఁ దాల్చి బలఁగముతోపాటు రాజును బరిమార్చినెను. ఆశూలంబు తక్షణంబ రాజును బలమును మాడ్చి నీఱుచేసి తిరిగి లవణునియొద్ద కరుదెంచెను.

కాన శత్రుఘ్న ! శూలంబుబలంబు అప్రమేయము. అను త్తమము. నీవు రేపు పఱువాత శూలము నింటనిడి మాంసాహారార్థమరిగినలవణుని వ్రేల్చిడిన తప్పక వధింతువు. నీకు విజయంబు ధ్రువంబు. నీపైసర్పు నీకార్యమువల్ల లోకంబులు సుఖపడను. రాజకుమారా ! వింటివికదా ! లవణుని సర్వచరిత్రయు, శూలంబు ఘోరవృత్తాంతంబును. మాంధాతకుఁ గల్గిన గతి నీకెన్నఁడును గలుగకుండుఁగాక ! పోయిరమ్ము.

ఇది యటువదియెడవ సర్గము

అ టు వ ది యె ని మి ద వ న ర్గ ము

శత్రుఘ్నుడు లవణునిఁ బురంబులోనికిఁ బోకుండనిరోధించుట.

శత్రుఘ్నుడు మునీంద్రులుచెప్పు నాకథలను ఊఁకొట్టుచుండఁగానె బట్లనఁదెల్లవాఁడెను. అ త్తటి భీమ విక్రముడైన యారాక్షసుడు ఆహారార్థము పురము వీడిచ నెను. ఇంతలో వీరుడైన శత్రుఘ్నుడు యమునానదినిదాటి మధురాపురద్వారమున ధనుష్పాణియై నిలిచెను. అంత మిట్టమధ్యాహ్నము కాఁగానె క్రూరకర్ముడైన యా లవణుడు వేనవేలు మెకంబులఁదునుమాడి మూఁపునవైచికొని మోయలేక మోయుచు వచ్చి విల్లంబులుదాల్చి దారి కడ్డంబుగా నిలిచియున్న శత్రుఘ్నునిగాంచి, ఓయీ ! శరకాండంబులఁబూని యుంటివి, వీనితో నేమొనర్తువు ? నీవంటివిలుకాండ్రను పెక్కుర నీవఱకు

మ్రోగియున్నాడను. సీవు కాలంబు మూడివచ్చితివి గాఁబోలు. నీతో నాకాహారంబు పూర్ణమగును. రమ్మ సీవు స్వయంబుగా నావాతంబడితివి. ఎట్లు దప్పించుకొందువు. అని ఉల్లకుట్టు మాటలాడుచుఁ బలుమాటలు నవ్వు చుండెను. అది గాంచి శత్రుఘ్నుఁడు కోపంబునఁ గన్నులనుండి నీరుగాఱు రోమరోమంబునుండి మంటలు గ్రక్కఁచు నిట్లనియె.

“ఓరీ నిశాచరా! నీతో ద్వంద్వయుద్ధంబుఁ జేయంగోరివచ్చితిని. నేను దశరథుని పుత్రుఁడను. రామునితమ్మఁడను. నిత్యశత్రుఘ్నుండనగు శత్రుఘ్నుండను. నిన్నుఁ జంపవచ్చితిని. నాతో ద్వంద్వయుద్ధంబుచేయుము. సీవు సర్వజీవులకు శత్రునవు. ఇకనిన్నుఁ బ్రాణములతోఁ బోసీయను.” అని శత్రుఘ్నుఁడు పలుక లవణుఁడు అపహాస్యముఁ జేయుచు నిట్లనియె. దుర్మతీ! నా యదృష్టంబున నీచివటికి వచ్చితివి. నా పినతల్లి సోదరుఁడగు రావణుని నీ యున్నయగు రాముఁడు అడుదానికొఱకై చంపెను. రావణవంశమంతయు నశించినను దాని నేనంతఃకాటంపక సహించియుంటిని. నేనింతకుమున్ను మునుపటి వారిని నిప్పటివారిని, జెక్కుమందినిఁ దృణప్రాయంబుగాఁ దుదముట్టించితిని. నీవుకలెక్కా? యుద్ధంబుసేయవచ్చిన నీతో యుద్ధముచేయ సిద్ధముగా నున్నాను. తుణమాఁగుము. అయుద్ధంబుఁ దెచ్చుకొందును నీకోర్కి నా యాయుధంబే పరిపూర్తి చేయఁగలదు.

అన విని శత్రుఘ్నుఁడిట్లనియె. ఓరీ! నాముక్కున నావియుండఁగా నీవెక్కడకుఁబోయెదవు. శత్రువు యాదృచ్ఛికముగాఁ గంటఁబడినపుడు సమర్థుఁ డగు వాడెవ్వఁడేనివిడిచి పుచ్చునా? ఎవఁడు వైక్లవ్యంబగుబుద్ధిచే శత్రువును లోనికిం జొరనిచ్చునో యాకాపురుషుఁడు తన తెలివితక్కువచే నశించును. కాన నీవిప్పుడే నీప్రపంచమునఁజూడ వలసినవన్నియుఁ జూడుము. ఇక తుణ కాలంబులోఁ ద్రిలోకకంటకుండవగు సీవు నావాడిములుకులకెరగాఁగలవు.

ఇది యటువదియెనిమిదవ సర్గము

అ టు వ ది తో మ్మి ద వ స ర్గ ము

లవణ శత్రుఘ్నుల యుద్ధము

అదివిని మది నలిగి లవణుఁడు నిలునిలు మని యదలించుచుఁ జేతి తోఁజేతిని నలుపుచు వండ్లు పటపట కొఱుకుచు శత్రుఘ్నుని యుద్ధంబు వశం బిలువ దేవశత్రుఘ్నుండగు శత్రుఘ్నుఁడు ఘోరదర్శనంజైన లవ ణుని ట్లనియె. ఓరీ! నీ వింతకుమున్ను నిర్జించిన రాజులవంటి వాఁడు గాఁడి శత్రుఘ్నుఁడు. ఇదే కాచికొమ్ము. నాబాణఘాతములచే నిన్నిదే యమనదన

మున కంపుచున్నాను. నిన్ను నేను రణంబునఁ బరిమార్చినంతనే రాముఁడు రావణునిఁ జంపఁగానే దేవతలు సంతసించినట్లు, ఋషులును, విద్వాంసులును నిన్నుఁజూచి సంతసించుదురాక. నిశాచరా ! నిన్ను నేను బాణములచే దగ్ధమొనర్పఁగానే పల్లెలు, పట్టణంబులు, డేమంబుగాంచుఁగాక. వజ్రనిభాననంబులగు మద్భుజాముక్తనిశితమార్గణంబులు, సూర్యకిరణంబులు పద్మంబును జొచ్చునట్లు నీ గుండెలు చీల్చును. చూడుమన లవణుఁడు కనలి, వృక్షంబు గొని శత్రుఘ్నునురంబువై వ్రేయనతఁడది తుత్తునియలు చేసెను. అదికని లవణుఁడు వెక్కు మార్కులు వెఱకి శత్రుఘ్నునివై వైవ నతఁడు వానికెల్ల వంగినకణుపులుగల మూఁడెసి నాలుగేసి బాణంబులచే నఱికి బాణవన్నంబుచ రాక్షసుని ముంచెను. ఇట్లు పోరుఘోరంబుగ జరిగినను శత్రుఘ్నుఁడుగాని లవణుఁడుగాని అలనటఁగాంచలేదు. అంత లవణుఁడు పకపక నవ్వి లీలగా నొక చెట్టును బెఱకి శత్రుఘ్నుని శిరంబువై వేసి గొట్టి నతఁడు మూర్ఛనొందెను. అదికని ఋషులు, దేవతలు, గంధర్వులు, అప్సరసలు హాహాకారమొనర్చిరి. శత్రుఘ్నుఁడు భూమింద్రెట్లుటఁగాంచి లవణుఁడొక చీరికంగొనక, వానిఁజచ్చిర వానిగాదలఁచి యింటికేగక శూలంబుతేక భక్ష్యముల మాత్రము దెచ్చు కొనుచుండ, మువ్వార్తకాలములో శత్రుఘ్నుఁడు మూర్ఛదేతి యాయుధమును ధరించి, మునులచేఁ బూజింపఁబడి రాక్షసుని దారికడ్డముగా నిలిచెను.

శత్రుఘ్నుఁడు లవణుని సంహరించుట.

అంత దివ్యంబును, అమోఘంబును, ఉత్తమంబును, తేజోమయంబును, ఘోరంబును, వజ్రాననంబును, వజ్రవేగంబును, మేరుమందర సన్నిభంబును, నతపర్వంబును, రణాపరాజితంబును, రక్తచందన శోభితంబును, చారు పత్రంబును, దానవభంజనంబును బ్రశయాగ్నిసన్నిభంబును, నగుబాణంబును శత్రుఘ్నుఁడు కరంబునఁ దాల్చినంతనే దాని మంటలు దళదళలు నలమి కొనఁగాఁ గాంచి సర్వభూతంబులును అట్టుడికినట్లుడికెను. దేవాసుర గంధర్వులును ముసీంద్రాప్సరోగణంబులును సర్వజగంబులును స్వస్థత వీడి బ్రహ్మాండ కేఁగి దేవా ! లోకక్షయంబు సంభవించెనా ? యుగక్షయంబు సంభవించెనా ? ఇట్టి యుపద్రవం బెన్నఁడు కనలేదు. వినలేదు. అన వారివచనంబు లాలించి బ్రహ్మ వారి కథయం బొసంగి భయకారణంబుగూర్చి మధురవాక్కులతో నిట్లనియె. దేవతలారా ! వినుఁడు. శత్రుఘ్నుఁడిపుడు లవణుం బరిమార్చ శరంబు కరంబునఁదాల్చెను. ధాని తేజంబున నింతపుట్టె. బిడ్డలారా ! మిమ్మిపుడు భయపెట్టిన తేజోమయ శరంబు లోకకర్తయు, సనాతనుఁడు నగు విష్ణుదేవునిది. విష్ణువు దీనిని మధుకైటభులను వధించుకొఱ కగ్నిమయంబుగా సృజించెను. దాని నతఁడొకఁడే తెలిసినవాఁడు. ఇది విష్ణుతేజంబేగాన మీరందఱు తరలి చని

శత్రుఘ్నునిచే. జంపఁబడు లవణునిఁ గాంచుఁడన విని వారు పొలికలనికెలనికిఁ జని శత్రుఘ్నుఁడు ధరించిన యాశరంబును గనుచుండిరి. దేవతలెల్ల మింటివైఁ మూఁగియుండుటఁగాంచి శత్రుఘ్నుఁడు రోదనీకుహరంబు భోరుకలంగ సింహ నాదంబు గావించి లవణుని యుద్ధంబునను బిలువ నాతండు తొడచటిచి నిలువ శత్రుఘ్నుఁడు ఆకర్ణాంతము నారి లాగి శరంబునేయ నది లవణుని యురంబుఁగాడి పాతాళంబుఁ జొచ్చి క్షణంబులోఁబైకి వచ్చి శత్రుఘ్నునిఁ జేకెను. వజ్రహతింద్రెల్లిన పర్వతంబుమాడ్కి లవణుండు పడియుండఁగనే శత్రుఘ్నునియొద్దనుండి యాశరంబు సర్వభూతంబులు చూచుచుండఁగా రుద్రునియం దైక్యమొందెను. అంత దేవతలు, ఋషులు, గంధర్వులు, సిద్ధులు, అప్సరసులు గుమిగూడి శత్రుఘ్నుని మేలుమేలని పొగడి పూజించిరి. శత్రుఘ్నుఁ డిట్లోక్క బాణంబుననే లవణునిఁ జంపి లోక త్రయభయంబు నుడిపి, చీకటినిఁ బోకార్చిన సూర్యునివలె దేజుల్లుచుండ దేవతలు ఋషులు పన్నగులు అప్సరసులుమున్నగు నెల్లరు మనయదృష్టవశంబున శత్రుఘ్నుఁడు జయించెనని పామువలని భయంబుపాసినవారివలె బ్రశాంత చిత్తములతోఁ జనిరి.

ఇది యటువది తొమ్మిదవ సర్గము

దే బ్బ ది య వ స ర్గ ము

దేవతలు శత్రుఘ్నునకు వరమిచ్చుట.

లవణుం డట్లు హతుండు కాఁగానే దేవతలు ఇంద్రాగ్నిపురోగములై శత్రుఘ్నునిఁ జూడఁపెచ్చి సుధామధురవాక్కుల నిట్లనిరి. శత్రుఘ్నా! మాయదృష్టంబున నీవు జయముగాంచితివి. లవణాసురునిం జంపితివి. మేమెల్ల సంతసించి నీకు వరంబీయ నరుదెంచితిమి. మాదర్శనంబు వ్యర్థంబు కాదు. నీ వలసిన వరంబు కోరుమన విని శత్రుఘ్నుఁడు శిరంబునఁ గరంబులు గీలించి నమ స్కరించి నిర్మలచిత్తుఁడై యిట్లనెను. దేవనిర్మితమై రమ్యంబైన యీమధురా పురంబు శీఘ్రమే నాకు రాజధానియగుఁ గాక! ఇదియే నాకోర్కె! అన దేవ లెలందఱుట్లే యగుంగాక యని వలికి దివంబున కరిగిరి.

శత్రుఘ్నుఁడు మధురాపురం బభివృద్ధి చేయుట.

శత్రుఘ్నుండు సేనను రమ్మని పిలువనంప రాజాజ్ఞ నూని చమూపతులెల్ల నరుదెంచిరి. శత్రుఘ్నుఁడు శ్రావణమాసమున గృహనిర్మాణమున కాసతి యొసంగెను. పండ్రెండవయేటి కాస్తటణంబు నిర్మాణంబు. పూర్తియై మారుమ్రాసుకొనినట్టి యెవరివలన నట్టి భయంబు లేనిదియై స్వర్గము

వలెఁ బ్రకాశించెను. మేఘుఁడు నెలకు మూడువర్షంబులు వర్షించెను. తేత్రంబులు, సస్యభరితంబులాయెను. జనులెల్ల రోగరహితులైరి. ఆపట్టణము యమునాతీరంబున అర్థచంద్రాకారమై పాలించెను. అందెన్నెన్నియో ముఖ్య గృహంబులు నిర్మింపఁబడెను. మండపంబులు అంగడివీధులు తీర్చికట్టఁబడెను. నాలుగు వర్ణములవారు లోటుపాటులు లేక విరాజిల్లిరి. నానావిధవాణిజ్య వస్తువు లందెందుఁ జూచినను గుప్పలుతెప్పలుగా శోభిల్లుచుండెను. ఇంతకు మున్ను లవణుండు శుభ్రపఱచిన యింటిని శత్రుఘ్నుఁడు చిత్రచిత్రవర్ణ ములచే నలంకరింపఁజేసెను. ఎందుఁ జూచినను పూఁదోటలే. ఎందుఁజూచినను దటాకంబులే. ఎందుఁజూచినను దేవమానుషగృహంబులే. ఎందుఁజూచినను వర్తకార్థం బరుదెంచిన నానాదేశవర్తకులే. ఇట్లు సర్వవస్తునమృద్ధిచే మూరిఁ బోవు తనపట్టణంబునుగాంచి శత్రుఘ్నుఁడు పరమానందభరితుఁడై యుండఁ బండ్రెండగునేట రామపాదంబులఁగాంచి రావలెనని తలంపు పుట్టి

ఇది డెబ్బదియవ సర్గము

డెబ్బదియొకటవసర్గము

శత్రుఘ్నుఁడు వాల్మీకి యాశ్రమంబున విడియుట.

మంత్రి శ్రేష్ఠులను సైనికోత్తములను బురంబునకుఁ గావలివెట్టియుత్త మాశ్వంబులు పూన్చిన నూఱురథంబులు తనవెంట నరుదేర నల్పభృత్యుల సమేతుఁడై యయోధ్యకు బయలుదేటి యేడనిమిది నెలలసా తెడనెడ నిలుచు చుఁ జని వాల్మీకియాశ్రమంబుఁజేరి యామహర్ని పాదములకు వందనమాచరించి యతఁడొసఁగిన యర్ఘ్యపాద్యంబులును ఆతిథ్యంబును గైకొనెను. వాల్మీకి మహర్షి బహురూపంబులు బహుమధురంబులు నగువేసేలు కథలు శత్రుఘ్నునకుఁ జెప్పి ప్రస్తావవశంబున లవణుని గూర్చి ముచ్చటించుచుఁ బార్థివా! నీవు లవణునిఁ ద్రుంచి యనన్యసామాన్య కార్యంబు సాధించితివి. ఈదుర్మార్గుఁడగు లవణుఁడు తనతోఁ బోరు నల్ప వచ్చిన వెక్కుమంది రాజులను ససైన్యంబుగఁ గూల్చియున్నాఁడు. అట్టివానిని నీవు లీలగాఁ జంపి లోకమునకు భయముడిపి శాంతిచేకూర్చితివి. మీయన్న శ్రీరామచంద్రుఁ డంతయత్నమున రావణునిఁ జంపెను. నీవు అప్రయత్నముగా నీలవణునిఁ బొరిగొన్నావు. లవణుని చావు దేవతలకు పర్వభూతములకు సర్వజగత్తులకు మోదంబు చేకూర్చెను. నేనింద్రసభలోఁ గూర్చుండి నీచేయు యుద్ధంబు తిలకించి మేనంబుల కించితిని. నాయనా! చేరరమ్ము! నీశిరంబు మూర్ఛిండ్తును. ఇదే నాకు నీ యెడఁగల ప్రేమకుఁ జిహ్నము. అని వాని శిరంబు మూర్ఛింపి వాని బలఁగమునకును విందొనర్చెను.

శత్రుఘ్నుఁడు శ్రీరామానుజము వినుట.

విందుగుడిచి కూర్చుండి శత్రుఘ్నుఁడు గీతమాధుర్యంబును అనుత్తమమును తంశ్రీలయనమన్వితంబును త్రిస్థానకరణాన్వితమునుఁ (ద్రుతమధ్య విలంబితము) సంస్కృతంబును లక్ష్మణోపేతంబును సమతాళనమన్వితంబును బూర్వకృతంబును సత్యాక్షరసంయుతంబును బూర్వవృత్తభాసితంబును నగు రామచరితంబును విగతచేష్టఁడై బాష్పాకులలోఁచనుఁడై మాటిమాటికి నిట్టూర్పులు నిగుడించుచు నప్పుడు జరిగినదివలె నాలించెను.

శత్రుఘ్నునిఁ బరిజనులుగూడ నామధురగీతము నాలించి దీనులై తలలువంచి యాశ్చర్య మాశ్చర్యమని పలుకుచు నొండారులఁ బరికించి ఏమిది ? ఎక్కడనున్నాము ? స్వప్నముకాదుగదా ! తొల్లి మనముకన్నదీ యెల్ల నిష్పడు మరల నిచ్చటఁ గనుచున్నాము ! కలయే కలగీతమై మించ వినుచున్నాముగావలయు; అని ప్రశ్నించుకొని శత్రుఘ్నునిఁజూచి రాజా ! ఈ గీతవృత్తాంతమునుగూర్చి వాల్మీకిమునిచంద్రు నడిగి తెలిసికొనుము. అన శత్రుఘ్నుఁడు కాతూహలనమన్వితుఁడై యిట్లనియె. సై నికులారా ! నే నడుంగఁజాలను. ఈయాశ్రమంబున నిట్టి విచిత్రకథ తెన్నెన్నో వినవచ్చుచుండును. వానినెల్ల మనము కుతుకంబున నడుగరాదు. అని సై నికులకు బదులుపలికి శత్రుఘ్నుఁడు వాల్మీకికి నమస్కరించి తననివేశనమునకుఁ జని

ఇది డెబ్బదియొకటవ నర్గము

డె బ్బ ది రెం డ వ న ర్గ ము

శత్రుఘ్నుఁడు శ్రీరాము దర్శింప నయోధ్యకేఁగుట.

శయ్యఁజేరి సుమధురశబ్దయుతంబును తంశ్రీలయనమన్వితంబును అనుత్తమంబును నగురామగీతంబును నిద్దురలేక యేకాగ్రచిత్తంబునఁ జింతించుచుండఁ బ్రొద్దుపొడిచెను. అంతఁ జౌర్యాష్టైక క్రియాకలాపంబు నిర్వర్తించి మానిశ్రేష్ఠునిఁగాంచి ప్రాంజలియై స్వామీ ! రఘురామచంద్రునిఁ జూడ మనంబుట్టుటలూఁగుచున్నది. తామును నియమవ్రతులగు నీమునులును సెలవిచ్చిపంపుఁడు. అన విని వాల్మీకి కౌఁగిలించుకొని పోయిరమ్ము నాయనా ! యని, సాగనంప మానికి మ్రొక్కి రథంబెక్కి రామునిఁగాంచవలయుననుకోర్కె క్రేళ్లుదాటుచుండ శత్రుఘ్నుఁడు కడువడి నయోధ్యకుఁ జని శ్రీరాముఁడున్నయెడ కరిగి దేవతామధ్యస్థుఁడై వెలుఁగొందు దేవేంద్రుని మాడ్చి మంత్రిమధ్యస్థుఁడై యున్న యన్ననుగాంచి యిట్లనియె. మహా

రాజా! తామాజ్ఞాపించినట్లుగా లవణుని వధించితిని. పట్టణంబుఁ జక్కఁ బఱచితిని. జనులు నివేశనంబులు గొనిరి. మిమ్మెడఁబాసి పండ్లొడ్రోడ్ల యెను. నే నొంటరిగా నందుండఁజాలను.

శ్రీరామ శత్రుఘ్నుల సంభాషణము.

కాన రామా! నన్ననుగ్రహింపుము. తల్లినిఁబాసిన దూడనలె నిన్నుఁ బాసి నే నుండఁజాలను. అన విని రాముఁడు తమ్మునిఁ గాఁగిలింపుకొని యిట్లు నియె. విచారింపకు సోదరా! విచారింపకు. ఇది క్షత్రియధర్మము కాదు. రాజులెడఁబాటులందు వగలపాలుగా రాదు. ప్రజాపరిపాలనంబు స్వేత క్షత్రియధర్మము.

వీరా! నీ వప్పుడప్పుడు వచ్చి యయోధ్యను జూచిపోవచ్చును. కాన నీవిఁక నీపురంబునకుఁ జనుము. ప్రాణములందుకంటె నీయందు నాకుఁ బ్రీతి మెండు. అనుమానింపవలదు. రాజ్యపాలనం బనశ్యకరణీయము! కాన సోదరా! నీవు నీబలఁగముతో నేడురాత్రులుమాత్ర మిందుండి పిమ్మట మధురాపురంబునకుఁ జనుము. అన విని శత్రుఘ్నుఁ డల్లెయని యియ్యకొని యేడు రాత్రులుమాత్ర మె యందుండి రామ భరత లక్ష్మణులతోఁ బోయివత్తునని చెప్పి భరతలక్ష్మణులు చాలదూరము సాగనంపఁగో రథంబునెక్కి శ్రీఘ్రంబుగా మధురాపురంబునకుఁ జనెను.

ఇది డెబ్బదిరెండవ సర్గము

డెబ్బది మూడవ సర్గము.

బ్రాహ్మణుఁడు మృతబాలకు కళేబరమును శ్రీరాముని

యింటివాకిట వైచి యేడ్చుట.

అట్లు శత్రుఘ్నునంపి రాఘవుఁడు తక్కిన తమ్ములఁగూడి సంతోషముతో సుఖముగా ధర్మయుక్తముగా రాజ్యమును బాలించుచుండఁ గొన్నాళ్లకు నొకవల్లెటూరి వృద్ధబ్రాహ్మణుఁ డొకమృతబాలకునిఁ దీసికొని వచ్చి రాజద్వారమునఁ బడవైచి స్నేహదుఃఖనమన్నితుఁడై కొడుకా! కొడుకా! యని పరిపరివిధంబుల విలపించుచు నిట్లనియె.

అక్కటా! నేను తొలిబామున నేమిపాపంబు చేసితిను! లేకున్న నాకన్నుల ముందటనే నాయేకైక పుత్రుఁడేల మృతినొందును. నాయనా! యశావసమురాకమునుపే అయిదేడ్డైన నిండకమునుపే యకాలమృత్యువు నిన్ను వాతఁ బెట్టుకొన్నదా? మమ్ము దుఃఖనముద్రమున ముంచివైచితివా?

శిశోకంబును వీడలేక నేను నీతల్లి కొలఁదినాళ్లకై నీగతిం బొందుదుము. సందియములేదు. నమ్ముము. ఎన్నఁడు అన్యతమాడలేదు. హింస యెట్టిదో యెఱుంగను. అట్టినాపుత్రుఁ డేవాపముఁజేసి పితృకార్యము చేయకమునుపే యమనదనమున కేఁగెను. రామరాజ్యమందువలె నిట్లకాల మృత్యువువారఁ బడినవార్త యెందును వినలేదు. కనలేదు. రాముఁడొనర్చిన పాపమే మా కొంపముంచినది. ఏదో ఘోరపాప మీరాముఁడు చేసినాఁడు. సందియము లేదు. లేదేని నాకొడుకేల చనిపోవును.

రాజా! ఇతరరాజుల రాజ్యములం దెందును నీరాజ్యమునందువలె బాలురకు మృతికలుగలేదు. కాన మృతినొందిన నాబాలుని ప్రతికింపుము. లేదేని నేను, నాభార్య కూడ నీనగరువాకిటనే దిక్కులేనివారివలె మృతినొందుదుము. రామా! నీవు బ్రహ్మహత్యాపాపము మూటగట్టికొని సుఖంబుండుము. తమ్ములఁగూడి చిరకాలము బ్రతుకుఁము. మహాబలా! నీరాజ్యమున, నేమిందనుక దుఃఖంబెఱుంగక సుఖంబుగనుంటిమి. కాని యిన్నాళ్లకుఁ బుత్రమరణంబునంజేసి యిట్టి దుస్సహార్తికిఁ బాల్పడితిమి. బాలురకు మృత్యువు తెచ్చిపెట్టిన రాముని రాజుగాఁబడసి మహాత్ములైన యిహ్మోకుమహారాజుల రాజ్యము దిక్కులేనిదాయెను. రాజులొనర్చిన దోషమే జనులను పలువిధములఁ బరిమార్చును రాజులు దుర్వృత్తిగలవారైనచో బ్రజలకాల మృత్యువుఁ గాంతురు.

పల్లెలను బట్టణములను జరుగు ననుచిత కృత్యంబులను రాజుఁడవఁడేని ప్రజల కకాలమరణంబు సంభవిల్లును. పల్లెనో పట్టణముననో రాజదోషంబున నెద్దియేని నకృత్యము జరిగియుండును. సందియంబులేదు. అనియిట్లు బహువిధంబుల బడిబడి పుడమియొడని నిందించి దుఃఖనంతపుఁడై కొడుకును గొంగిలించికొని వాపోవుచుండెను.

ఇది డెబ్బది మూడవ సర్గము.

డెబ్బది నాలుగవ సర్గము.

నారదుఁడు శ్రీరామునకు బాలకుఁడు మృతుఁడైన కారణము తెలుపుట.

అట్లు సకరుణంబుగా విలపించు బ్రాహ్మణుని దుఃఖశోకసమన్వితంబగు పరిదేవనంబు నాలించి రాముఁడు దుఃఖనంతపుఁడై మంత్రులను వసిష్ఠుని వామదేవుని సోదరులను వేదవిదులను బిలువనంప వసిష్ఠుఁడు ఎనమండుగురు బ్రాహ్మణులతో రాజసన్నిధికి నరుగుదెంచి వర్ధిల్లుమని దీవించినంత మార్కం డేయఁడు, మార్దల్యుఁడు, వామదేవుఁడు, కాశ్యపుఁడు, కాత్యాయనుఁడు,

జాబాలి, గౌతముడు, నారదుడు అను బ్రహ్మర్షులు సుఖాననాసీనులైరి. అట్లుపనిష్టులైన మంత్రులను, వేదబ్రాహ్మణులనుగాంచి రాముడు సమస్కారము గావించి బ్రాహ్మణుని దుఃఖమునకు కారణంబేమై యుండునని యడుగ నారదుం డిట్లనియె.

రాజా ! వినుము. బాలుండు అకాలమరణంబుఁ జెందెను. వివరించెదను. విన్నపిమిట్ట నీకుఁ బోలిన తెజంగునఁ జేయుము. పూర్వము కృతయుగంబునఁ దపస్సులెల్ల బ్రాహ్మణులే అబ్రాహ్మణతపస్వి యెందునులేడు. ఆయుగంబు బ్రహ్మభూతింబు అజ్ఞానరహితంబు నై ప్రజ్వరిల్ల జనులెల్ల దీప్తదర్శనులై మృత్యువెనుంగక యుండిరి. పదపడి వపుష్మంతులైన నూచవులుగల శ్రేతాయుగంబు తోఁతెంచెను. అందు క్షత్రియులు దేహబలము గలవారగుటచేఁ దపమొనరింపఁ గడంగి పూర్వముకంటె వీర్యంబునను, దపంబునను మిన్నలైరి. కాని కృతయుగమునవారిని మించఁజాలరైరి. శ్రేతాయుగంబునఁ బుట్టిన క్షత్రియులకంటెఁ బూర్వపువారు అధికవీర్యవంతులు, తపోధికులునై యుండిరి. శ్రేతాయుగంబున క్షత్రియులు, బ్రాహ్మణులు, సమవీర్యులై యుండిరి. వారిలో హేచ్చులొచ్చులు వచింప శక్యంబుగాదు అప్పుడు చాతుర్వర్ణ్య సమ్మతం బైనపద్ధతి యొక్కటి యేర్పాటు గావించబడెను. ఆయుగంబున ధర్మంబనావృతమై తేజరిల్లుచుండ అధర్మంబొక పాదంబు పొడనూపెను. అధర్మంబునం గూడుటంజేసి తేజంబు మందంబునొందెను. ప్రజలు అధర్మయుక్తు లగుటంజేసి తేజోవిహీనులైరి. కృతయుగంబున బ్రహ్మజ్ఞానంబు విస్తారంబుగ నుండుటంజేసియు, అధికమహిమంబు గలుగుటంజేసియు, విమలజ్ఞానులైన లోకులు సేద్యంబు (అన్యతము) చేయరైరి.

శ్రేతాయుగమునఁదలి జనులు మహిమతో జీవించు స్వతంత్రతలేని వారగుటఁ గృతయుగజనులు అమేఘముగాఁజూచిన రాజసంబైన కరిసనమును (కృషి) బ్రతుకుఁ దెరువునకై చేపట్టిరి. అన్యతంబుతోఁపాటు ధర్మహానియు జనించెను. దానంజేసి దీర్ఘాయువణఁగఁ దొడఁగెను. ఆయువు తఱుఁగుటచే నలజడిఁజెంది సత్యధర్మ పరాయణులై శుభంబు లాచరించుచుండు. శ్రేతాయుగంబున బ్రాహ్మణ క్షత్రియులు తపంబుసేయఁగాఁ జక్కినవారు పరిచర్య చేయుచుండెడివారు. అందు శూద్రులకు శుశ్రూషయే పరమధర్మ మాయెను. పదపడి ద్వాపరంబు దావరింపఁగానె యధుంబుద్విత్తీయపాద ముద్భవిల్లెను. దానంజేసి యధర్మంబును అన్యతంబును నెల్లడలఁ బెల్లెనంగెను. అందుచే నది ద్వాపరంబనబడెను. అందుఁగృహిణిదగ్గ ఫలంబు లభింపమింజేసి వైశ్యులు తపంబుసేయఁ దొడంగిరి. ఇట్లు మూఁడు యుగంబులందును, మూఁడువర్ణంబులవారును దపంబుచేయువారు. శూద్రులుమాత్ర మీ

మూడుగుంటలు దపంబుజేయడగరు. కాని కలియుగంబునమాత్రము ఉగ్రతపంబు చేయువారగుదురు. ద్వాపరమందే యిట్టి కలఃపపువర్తనంబు ఘట్టిల్లనేని ఘోరంబని వేత చెప్పవలె? ఎవ్వఁడో దుర్బుధియగు శూద్రుం డిప్పుడు తపమున్నవాడు. ఆ కారణంబుననే యీ బాలమరణంబు సంభవించెను. తనరాజ్యమందెవఁడేని దుర్బుధియై యలక్ష్మీకిమూలమగు సకార్యం బాచరించినచో వానిని శిక్షింపచిరాజు నిస్సంశయంబుగా నధోగతి పాలగును. తపంబునను అధ్యయనంబునను బుద్ధ్యాకర్షణములను నాజవభాగంబుగొను రాజు ధర్మముగాఁ బ్రజల నేలఁడేని బ్రజలపాపములో నాల్గవ తు ననుభవించినలయును. కాని నాజేంద్రా! నీ రాష్ట్రంబున నట్టి దుష్కృతంబు నొనరించిన వాఁడుండెనేమొ కనుగొను యత్నంబు సత్కారంబుగాఁ జేయుము. అట్లానర్చితివేనిధర్మంబు పెంపొందఁ గలదు. ఆయువు వృద్ధిగాంచఁగలదు. ఈ బాలుండును జీవించఁగలడు.

ఇది డెబ్బదినాల్గవ సర్గము

డె బ్బ ది య యి ద వ స ర్గ ము

శ్రీరాముడు పుష్పకముపై నెక్కి మునిని వెదకనేగుట.

రాముడమృతమయంబులగు నారదునివాక్యంబు లాలించి పరమానందంబుజెంది లక్ష్మణునితో నిట్లనియె. వెళ్లు లక్ష్మణా! సువ్రతుండగు నా బ్రాహ్మణశ్రేష్ఠు నోదార్చుము. భాలుని శరీరము నూనెకాఁగులో నుంపుము. చక్కని గంధములతోడను, నుగంధ తైలములతోడను వాని మేనుపాడువాఱ కుండ మార్పుచెందకుండఁ బదిలంబుచేయుము.

అనిచెప్పి తాను బుష్పకంబును మనంబునఁదలంప, నది ముహూర్త కాలములో రాముని సమీపించి రాజా! ఇదిగోవచ్చితిని. ఏమిసెలవు? అని అడఁకువఁజోవఁబలుక, దాని సురచిర వాక్యమాలించి రాముడు ఋషులకు మ్రొక్కి విమానమెక్కి బాణ, బాణాసన, తూణీర, కరవాలంబుల నందుంచి, భరతలక్ష్మణులను నగరంబునకుఁ గావలియుంచి యెడనెడ నెమకుచుఁ బడ మటిదిక్కునకుంబోయి, యందేచెడుగును గానక, హిమవత్సర్వతావృతంబైన యుత్తరంబునకేగి నచ్చటఁగూడ దోసంబావంతయైనఁ గానక, శుద్ధసమాచారముగలదియు నద్దంబులైన నిర్మలమైనదియు నగు తూర్పుదిక్కునకుం జని విమానంబునందుండి నలుకెలంకులం బరికించి యందే దోషంబుగానక, దక్షిణంబునకేగి యచ్చటి పర్వతంబును త్రరపార్శ్వంబున సోవరంబు నొకదానిం గాంచి యందు నధోముఖుండై వ్రేలాడుచు ఘోరతపంబు గావించునొక

ఋషింగాంచి దగ్గఱకేగి యిట్లనియె. తపోవృద్ధా! సువ్రతా! నీవు కన్యకావై. ఏకులంబునవాడవు. నేను దశరథపుత్రుడను. రాముడను. ఇటు చూడుము. నీవే యర్థంబునర్థించితివి? స్వర్గలాభమా? మఱియొకటిమా? పరాశ్రయంబు దేని నభిలషించి యింతటి దుష్కరతపంబు చేయుచున్నావు వినఁ గౌతుకమగు చున్నది. బ్రాహ్మణుడవా? క్షత్రియుడవా? శూద్రుడవా? సత్యంబు వచింపుము. సత్యము తపస్సునకంటె నిత్యమైనది. అమృతత్వము దాననే సిద్ధించును. అన విని ముని తనజాతికి దాక్షిణ్య తపోయత్నంబును బూస గ్రుచ్చినట్లుగా నిట్లుచెప్పెను.

ఇది డెబ్బదియవవసరము

డెబ్బదియా అవసరము

శ్రీరాముడు శంబూకుని వధించుట.

నేను శూద్రయోనిం జన్మించితిని. నన్ను శంబూకుండండ్లు. నేను దేహంబుతోడనే దేవత్వంబును బొందఁగోరుచున్నాను. దేవలోకజగీషకలిగి యున్నాను. కల్లలాడెడు వాడనుగాను. ఉగ్రతపంబున్న నన్ను శూద్రునిగా నెఱుంగుము. అని శంబూకుడు విన్నవించుకొనుచుండగానే రాముడు తళ తళమెఱయు తరవారి నొకనుండి తటాలునదూసి వాని తలతెగనఱకెను. అది కాంచి యింద్రాగ్ని దేవతలు మేలుమేలని రాముని మఱిమఱి పొగడిరి.

దివినుండి ముమ్మరమైన కమ్మనివాసనలఁ జిమ్ము పూలవాన యెల్ల యెడలఁ గురిసెను. గంధవాహుడు తన పేరు సార్థకముగా మంకిమండముగా వీచెను.

దేవతలు సుప్రీతులై రామునిఁగాంచి అరిందమా! సురకార్యము నెఱ వేర్చితివి. నీవలసిన వరంబు కోరుము. నీచే జంపబడిన యీశూద్రుడు స్వర్గమును బొందఁడు అని వచింప విని రాముఁ డిట్లనియె. మీరు నాకుఁ బ్రసన్నులరై రేని యాబ్రాహ్మణ బాలుడు జీవించునట్లు వరమొసఁగుఁడు. ఇదియే నాకుఁ బరమప్రీతికరంబు. నాయపచారంబునంజేసి బ్రాహ్మణుని యేకపుత్రుడైన యాబ్రాహ్మణుడు కాలము దీఱకమున్నే యమనదనమున కరిగెను. వానిని బ్రతికింపుఁడు. మీకు మేలయ్యెడు. నీసుతుని బ్రతికింతునని బ్రాహ్మణుని నమ్మబల్కితిని. నాపల్కు పొల్లుగానీయకుఁడు.

అన విని దేవతాశ్రేష్ఠులు కడుంగడు సంతసించి రామున కిట్లనిరి. రామా! యమస్థలిక దక్కుము. నేడే యాబ్రాహ్మణుడు బ్రతికి బయటబడి

బంధువులను గూడెను. రామా! పరంధామా! నీవేమహార్తమున నా శూద్రునిఁ దునుమాసితివ్రా యామహార్తముననే యాబాలుఁడు ప్రాణంబులు గాంచి సుఖించెను.

రాజశ్రేష్ఠా! మేల్గాంచుము. నీకు భద్రంబగుఁగాక! పోయి వచ్చెదము.

శ్రీరాముఁ డగస్త్యుఁ జూడఁ బోవుట.

మేమగస్త్యాశ్రమము దర్శింప నేఁగుచున్నాము. ఆమునీంధ్రుఁడు జల శయ్యనుజరుండి పండ్లంజేండ్లయెను. ఇంతకు ఆదీక్ష ముగిసినది. రామా! మేమాతని సభినందిం నకుఁగుచున్నాము. నీవును మాతోవచ్చి యభినందింప వచ్చును. భద్రంబు లండవచ్చును. రమ్మ. పోయివత్తము. అన రాముఁ డట్లే యని హేమభూషితంబై న తన పుష్పకవిమానము నెక్కిెను. దేవతలును తమ తమ వినూనంబుల సభింహించిరి. అండఱును గలిసి రయంబుమై నగస్త్యుని తపోవనంబున కరిగిరి. వారింఁగాంచి తపోనిధియగు నగస్త్యుఁడు యథార్థంబుగాఁ బూజలుచేసెను. దేవతలు వానిపూజలం గైకొని సంతసించి సపరి వారంబుగా నాకంబున కరిగిరి. అంత రాముఁడు పుష్పకంబునుండి దిగి కుంభ జన్నున కభివాదనముచేసి యాతఁడొసఁగిన యాతిభ్యము గొని యటఁ గూర్చుండ నగస్త్యుఁ డిట్లనియె.

రామా! నీకు స్వాగతంబే? నీరాకచే మాయదృష్టము పండినది. అనంత కళ్యాణగుణగణాధ్యుడవగుట రామా! నీవు మాకుఁ బూజనీయుండవైన యతిథి వైతివి. సదా నీవు నామనంబున నిలిచియుందువు. నీవు శూద్రమునిని జంపుటయు బ్రాహ్మణకుమారుని బ్రతికించి ధగ్గంబు నుద్ధరించుటయు దేవ తలు నాకుఁ జెప్పిరి. చాలసంతసించితిని. రామా! తెల్లవాఱుదాఁక నాయొద్ద నుండుము. వేగుఁబోకనే విమానంబునెక్కి యయోధ్యకుఁ జనవచ్చును. నీవు శ్రీమన్నారాయణుఁడవు. నీయందు సర్వంబు నిలిచియుండును. నీవు సర్వభూతంబులకు నేలికవు; సనాతనపురుషుఁడవు;

అగస్త్యుఁడు శ్రీరామునకు దివ్యాభరణ మొసంగఁబోవుట.

రామా! దివ్యదీధితుల నీను నీయాభరణంబు విశ్వకర్మచే జేయఁబడి నది. దీనిని నీవు గైకొని నాకు ముదంబొదవింపుము. ఒకరిచ్చిన దానిని మరల మఱొకరికిచ్చుట విశేషఫలంబని పెద్దలండు. మహాత్మలంబును గూడ భరింప నీవ శక్తుండవు. ఇంద్రాది దేవతలనెల్లఁ దరింపఁజేయుటకు నీవ శక్తుండవు. కాన భాస్కరునివలెఁ జిత్రంబుగా వెలుంగు నీదివ్యాభరణంబును నీకు శాస్త్రోత్తముగా నొసంగుచున్నాను. కైకొనుము. అవ విని తుత్రియధర్మంబును మునంబునఁ దలంచి రాముఁడు అగస్త్యునిఁగాంచి మునినాథా! బ్రాహ్మణు

నకు దానంబువట్టుట నింద్యంబుగాదు. కాని, త్మత్రియున కిది తగదుగదా ! త్మత్రియుడనె న నేను బ్రాహ్మణవత్తంబైన దానంబు నెట్లు గైకొందును ? అనుగ్రహించి సమాధానము చెప్పమన ముని యిట్లనియె.

దివ్యాభరణముఁ గొనవచ్చునని యగస్త్యుఁడు శ్రీరాము సమాధానపఱచుట.

రామా ! బ్రహ్మభూతంబైన కృతయుగంబునఁ దొలుతఁ బ్రజలకు రాజులేడు. శతక్రతుఁడు దేవతలకు రాజై యుండెను. సురలకువలెనే తమకు నొక్కరాజుండవలెనని కోరుటకై ప్రజలు బ్రహ్మయొద్ద కరిగి పితామహా ! నీవు దేవతలకు శతక్రతుని రాజుగా నొనఁగితివి. అట్లే మాకును నొక్క సర్వత్తముని రాజుగా ననుగ్రహించి దయ చేయుము. వానిఁ బూజించుచు మేము పాపరహితులమై చరింతుము. రాజు లేకుండ మేముండఁజాలము. ఇది మా నిశ్చయము.

అన విని విరించి కార్యంబు యోజించి యింద్రుఁడు మున్నగు లోక పాలురను బిలిచి మీలో నొకొక్క యంశ మొసఁగుఁడు. వానిచే సరపాలుని సృష్టించెద నన వారల్లె తమ చతుర్థభాగంబుల నొసంగిరి. అంత బ్రహ్మక్షుప మొనరింప తువుఁడను పురుషుఁడొకఁడు జనించెను. నలువ వానిని బ్రజల కాశలి దప్పలు దీర్చు రాజుగాఁజేసి మహేంద్రాంశముచే భూమిని నీ యాజ్ఞ చెల్లునట్లును వారుణాంశంబుచే నీమేను రక్షింపఁ బడునట్లును కుబేరాంశంబుచే నీకు విశేషధనంబు చేకూరునట్లును యముని యంశంబుచే లోకంబును శాసించునట్లును అనుగ్రహించితిని. అనెను. కాన నీవింద్రాంశంబుచే నీ యాభరణంబుగైకొని నన్నుఁ దరింపఁజేయుము.

అని పరమధార్మికుఁడైన ముని వచింపఁగా విని రాముఁ డా యాభరణ మును గైకొని వానింగని యద్భుతంబైన యీ దివ్యాకారంబుగల యాభరణంబు తమ కెట్లు లభించెను. ఎవరు తెచ్చి యిచ్చిరి ? వినఁ గుతూహలమగు చున్నది. అచ్చెరువులకెల్ల గనులయిన మీరీ యచ్చపుటాభరణంబుకథ ముచ్చటదీర వచింపుఁడన ముని వినుమని యిట్లనియె.

ఇది డెబ్బది యాటవ సర్గము

డెబ్బదియేడవసర్గము

శ్వేతోపాఖ్యానము.

విను రామా ! త్రేతాయుగమున శతయోజనవిస్తారంబును చిగ్గు గంబును పక్షివర్జితంబును నగు వనం బొందుగలదు. నే నావనంబున నుత్తమ

తపం బోధరింపఁడలంచి యరిగితిని. దాని చక్కఁదనము వర్ణింపనేరెడిని శక్యంబుగాదు. అందెందుఁ జూచినను నోరూట లూరించు కంఠమూలములె. ఎందుఁ గాంచినను బహురూపంబులై న వృక్షంబులె. ఆ మనోహరారణ్యసీమకు నడిమి ప్రదేశంబున నొక సుందరతరనోవకంబుగలదు. అది యెటుచూచినను నొక యోజనము పొడవుగలిగియుండును. హంసలు బెగ్గురు పక్షులు చక్రవాకములు నున్నగు రనుణీయపక్షిగణంబు లందు సహ విహారములు సలుపుచుఁ దమ్మి తూండ్లు కముచుచు తేటసిఱినానుచు నాచులఁ ద్రోయుచు తెక్కలల్లార్పుచుఁ గొలకొలఁగూయుచు మానుఁగుచుఁ దేలుచుఁ గలువకాఁడలఁ ద్రుంచుచు బురదలేక, కలఁకఁ బాటక పోలుచు నాకొలఁక పొలంబును దిలకించి కులుకుచు నుండును. ఆ చెఱువుచెంతఁ బరమాద్భుతంబై న యొక యాశ్రమంబు గలదు. అది యేనాటిదో యెవరికి నెఱకపడదు. అతి పవిత్రమైన యాయాశ్రమంబున నొక్క ఋషియైనఁ గానరాడు. అది నేనెగియగుట నే నను నారేయి సుఖనిద్రచేసి వెలుఁగురాఁగానె కాలక్యత్యంబులు దీర్చికొని కొలను చెంగటి కరిగి యా మడుఁగులో నొక శవంబును గాంచితిని. అది బాగుగా బలిసి యున్నది. పరువంబు కలిగియున్నది. సంజ్ఞీ భేదంబుచేఁబుష్టాంగమైయున్నది. దాని మొగంబునుండి సిరియెలుకుచున్నది. ఈ శవం బెవ్వరిదై యుండునో యని నాలో నేను వితర్కించుకొనుచు దీర్ఘంబుగా నాలోచించుచునుంటిని. ముహూర్తకాలములో నొక విమాన మచ్చటి కరుదొచ్చెను. అది దివ్యమై అద్భుతమై అత్యర్థమై ముద్దులు మాటకట్టుచున్నది. దానికి మనోజవంబులగు హంసలు పూన్పబడియున్నవి. అందొక నివ్యభూషణ భూషితాంగుఁ డుప విష్టుఁడై యుండెను. సర్వాంగసౌష్ఠ్యంబుగల యప్సరోగనా సహస్రంబు చుట్టునుండి వానిని సంతోషపెట్టుచుండెను. కొందఱు అమరగానంబు చేయుచుండిరి. కొందఱు వాయిదంబు నెఱపుచుండిరి. కొందఱు సింహనాదంబు చేయుచుండిరి. కొందఱు లాస్యంబు నొనర్చుచుండిరి. కొందఱు చంద్రకాంతుల సీను హేమదండంబుల మండితంబులగు వింజామరములుచేఁగొని వాని సుందరపదనారవిందమునకు వినరుచుండిరి. అంత నాస్వర్గవాసి మేరుగిరినుండి దిగివచ్చు సూర్యునివలె సింహాసనమునుండి వెడలివచ్చి విమానంబు దిగిసరస్సు చొచ్చి యుబ్బియున్న యాశపము మాంసము తనివుతీరఁదిని యా కొలని నీళ్లతో యథావిధిగా నాచమనంబు గావించి విమానంబు నెక్కఁబోయెను. వానింగాంచి నే నిట్లుంటిని.

దేవవంకాశా ! నీ వెవ్వఁడవు ? రోతగొల్పు నీ వీనుఁగు నేలఱింటివి ? యెప్పుడు ? నీవు దేవతాస్వరూపుఁడవు. అహరమో వాకొనఁగూడనిది.

ఏమీనిదిత్రము ! నిజము చెప్పుము. విక చేడుకడకుచున్నాను. ఈ శక భక్షణము నీ కర్మంబుగాఁ దలంపను.

అన విని రామా ! యా స్వర్గవాసి సంతసించి నాకు సమస్కరించి మృదుమధుంబుగా నిట్లనియె.

ఇది డెబ్బదియేడవ సర్గము

డెబ్బదియేనిమిదవసర్గము

శ్వేతుండు తన వృత్తాంత మగన్యునితోఁ జెప్పట.

బ్రహ్మలోత్రమా ! సుఖదుఃఖభాజనంబై ముతీక్రమణీయంబైన నాపూర్వచరిత్ర సీకోరిక దీక్షజెప్పెడ నాలింపుము. మహాయశస్కుండగు సుదేవుఁ డనురాజు నాతండ్రి. అతఁడు విరభకునేతయై ముల్లోకంబులఁ జేరు గాంచెను. అతని కిద్దఱుశిష్యులు. నేను పెద్దదానికొడుకను నాచేరు శ్వేతుండు. రెండవయావె కుమారుండు సురభుండు. కొన్నాళ్లకు మాతండ్రి దివంబున కరిగెను. ప్రజలు నన్ను రాజునుజేసిరి. నేను ధర్మంబు తప్పక వేయేండ్లు రాజ్యంబు నేలితిని. ఒక్కకారణంబునంజేసి నేను నాయాయఃప్రమాణంబు నెఱిగిగొని, మరణంబు మనంబున నుంచుకొని. నాతమ్ముండగు సురభుని రాజ్యాభిషిక్తునిఁజేసి దుర్గమంబును మృగపక్షివివర్జితమును నగునొకవనం బును జొచ్చి యీ సర్వవరంబుపొంత మూఁడువేలయేండ్లు తపంబుచేసి దుష్కరంబైన బ్రహ్మలోకంబును బొందితిని. అందును తుత్పిపానలు నన్ను బాధింపఁగా వ్యధితేంద్రియుండనై త్రిభువనశ్రేష్ఠుండగు బ్రహ్మకడకరిగి దేవా! యీ బ్రహ్మలోకము ఆకలిదప్పలులేనిదికదా ! ఇందుఁగూడ నాకలి దప్పలేల కలుగుచున్నవి ? నాకర్మబేమి ? నాకేదేని యాహారమానతిమ్ము. అన బ్రహ్మ రుచికరములైన మాంసములు తినువుని నా కానతిచ్చి యిట్లు నియె. నీవు ఒడలు వెంచుకొనుచుఁ దపస్సును జేసితివికాని వనసత్వంబులు వసించు నావనంబున నొక్కవితై న విత్తవై తివి. భిక్షార్థ మరుదొచిన యతికి గుప్పెడుమెతుకులైనఁ బెట్టవై తివి నీమ్రేఁర్చిన దానంబు గోరంతైన లేదు. ఊరకే తపస్సుమాత్రము చేసితివి విత్తునాటక మొక్కమొలచునా ? దానంజేసి నీవు స్వర్గమందున్నను నీకు ఆకలిదప్పలు తప్పవాయెను. కాన ఆహారం బులచేఁ గ్రొవ్వియున్న నీ శరీరంబును నీవె యమృతంబుమాడ్కిఁ దృప్తిపీఱ భక్షించుచుండుమా. శ్వేతా ! అగన్యుఁ డెపుడు నీయున్నవనంబున కరు దెంచునో యప్పుడు నీకష్టంబు గట్టెక్కఁగలదు. దేవతలనుఁగూడఁ దరింపఁ జేయుశక్తిగల యగన్యునకు ఆకలిదప్పలకు లోనైన నిన్నుఁ గాపాడు టాక

లెక్కలోనిదికాదు. అని వచించిన పితామహుని యాజ్ఞ నాలించి నాశరీరంబును నేనే రోతదోష దినుచున్నాను. నామేను నేను బెక్కిండ్లనుండి తినుచున్నను దఱుగకున్నది. నాకుఁ దృప్తిగలుగకున్నది. కాన మునీంద్రా! నన్నీ కష్టమునుండి యొడ్డుచేర్చుము. అగస్త్యుడవైన నీవుదక్క నన్యులెవ్వరు నన్నుఁ దరిఁజేర్వఁగలరు? ఈ యాభరణము చేకొని నన్ననుగ్రహించి రక్షింపుము. ఈ యాభరణము నీకు ధన భాగ్య వస్త్ర భక్ష్య భోజ్యాభరణాది సకలకామ్యముల నొసఁగఁగలదు. దీనిమూలమున నీకు సకలభోగముల నొసఁగుచున్నాను. కాన ననుగ్రహించి నన్నుఁ దరింపఁజేయుము అని వచించిన యాస్వర్థవాసి దుఃఖపూరిత వాక్యంబులాలించి జాలించెంది వాని నుద్ధరింపఁదలంచి యా యాభరణము చేకొంటిని. వెంటనే యాతని తొంటిమాన, వశరీరము నశించిపోవ నాతఁడు పరితృప్తిచెంది సంతసముతో దినంబున కరిగెను. తత్కారణంబుగా నా కీ యాభరణము లభించెను. అతఁడును గత కల్మషుఁడాయెను.

ఇది డెబ్బదియెనిమిదవ సర్గము

డె బ్బ ది తొ మ్మి ద వ స ర్గ ము.

దండకారణ్య చరిత్ర మగస్త్యుఁడు శ్రీరామునకుఁ దెలుపుట.

శ్రీరాముఁడు అద్భుతంబగు నాయగస్త్య వాక్యంబునాలించి విన్నయంబుచెంది సగౌరవంబుగా నిట్లు ప్రశ్నించెను.

మానీంద్రా! నైదర్శకుడగు శ్వేతుఁడు తపంబున్న యాఘోరవనంబు మృగపక్షిరహితము నిర్జనమునై యుండుటకుఁ గారణమేమి? ఆశుద్ధాటవిలో శ్వేతుఁడెట్లు తపంబొనర్చెను. వినవేడుక యగుచున్నది. కల తెఱంగెఱింగింపుమన ముని రాముని కిట్లనియె.

రామా! పూర్వము కృతయుగమున దండధరుడైన మనువు పుడమి కెల్లఁ బ్రభువైయుండెను. వానికొడుకు ఇత్యోకుఁడు. అతఁడు కులానందవర్ధనుఁడు, దుర్జయుఁడునగుతనపుత్రునిఁ దనప్రాక్తనరాజ్యంబునకు నభిషిక్తునిఁ జేసి వసుధంగల రాజవంశంబులకెల్ల నీవే కర్తవ్యకమ్మని యాజ్ఞాపింప నతఁడట్లేయని యియ్యకొన మనువిట్లనియె. నాయనా! నీయహార్యమునకు సంతసించితిని. నీవే నిస్సంశయముగా నావంశమునకుఁ గర్తవ్య. దండంబున బ్రజలను గాపాడుము. అకారణముగా మాత్రము ఏరిని దండింపకుము. నేరము చేసినవారి నేటి శిక్షించినరాజును ఆదండము స్వర్గమును జేర్చును.

కాన పుత్రా! దండనము చేయునట్లు జతంబును జాగరూకతయుఁ గలిగి యుండుము. న్యాయదండనంబు చేసితివేని నీకు అనంతపుణ్యంబు చేకూరును. అని తనయునకు బుద్ధులుగఱచి మనువు తనవుచాలించి సానందుడై సనాతనంబగు త్రిదివంబను బ్రహ్మలోకంబునకుఁ జనెను. తండ్రిచనిన పిమ్మట నిత్యోకుఁడు సంతానమువైఁ గాంక్షకలిగి పలునోములునోచి దేవసుతోపములైన నూర్వురు పుత్రులను బడసెను. అందుఁ గడగొట్టువాఁడు పరమశుంక. డొక్కచించిన యక్కరపుముక్క లేనివాఁడు. పెద్దలఁ దిరస్కరించువాఁడు. ఆమూఢాగ్రేసరునకు ఎట్లును దన్నులు తప్పవనియెంచి తండ్రి దండుడని పేరుపెట్టి వింధ్యశైల వలయమధ్యంబైన ఘోరారణ్యప్రదేశంబు వానికిఁ దగినదిగానెంచి దానికతని రాజుంజేసెను. దండుడా వింధ్యపర్వత రోధస్సన మధుమంతమను నొక రమ్యపురంబును నిర్మించి సువ్రతుఁడగు శుక్రునిఁ దనకుఁ బురోహితునిగాఁ జేసికొని బృహస్పతియు క్తుడై యింద్రుఁడు స్వర్గంబు నేలునట్లు తనరాజ్యంబు నేలుచుండెను.

ఇది డెబ్బది తొమ్మిదవ సర్గము.

ఎను బదియ వ సర్గము.

దండుడు శుక్రుకూతు నరజను జెఱచుట.

రామా! జితేంద్రియుడై దండుడట్లు రాజ్యంబు నిష్కంఠకంబుగాఁ జెక్కువేలేండ్లలి మనోహరంబైన చైత్రమాసమునం దొక్కనాడు దర్శనీయంబగు భార్గవాశ్రమంబునకుఁజని యందు మందమందగమనంబునఁ జరించుచున్న నిరుపమానలావణ్యవతియు నుత్తమాంగియునైన భార్గవకన్య గాంచి, స్మరశరపీడితుడై సుశ్రోణీ! ఎందుంకి యెందుఁబోవుచు నిందుల కరుదెంచితివి? సుభగా! నీవెవ్వని తనయవు? చెప్పుము. కలికీ! నీచక్కదనంబుఁ గాంచి నేను చక్కెరవిలుకాని బారికిఁజిక్కితిని. అన విని భార్గవి వాడంగజరాగమత్తుడగుట యెఱిగి చిత్తంబు తలపాలు చెంద సానునయంబుగ నిట్లనియె.

ఓయీ! నేను దేవతా స్వరూపుడై యగ్నిష్టకరుడై పేరుగాంచు శుక్రుని జ్యేష్ఠపుత్రికను. చెలికత్తెలు నన్ను అరజయని పిలుచుచుందురు. నేనీ యాశ్రమంబుననే సదా వసించుచుందును.

రాజా! బలవంతంబుగ నన్నంటరాకుము. నేను కన్యను. తండ్రిచాటు దానను. మాతండ్రి నీకు గురువులు. నీవామహాత్ములకు శిష్యుడవు. మా తండ్రికోపించిన నిన్ను శపించును. వానికోపంబునకు నీవనఁగా నెంత? ముల్లో

కంబులే క్షణములోమాఁడి మసియైపోవును. నన్ను నీవు వరింపఁగోరుదువేని మాతండ్రిని సవినయముగా వేడుము. అట్లుగాదేని నీవు నిష్కారణముగా శాపంబు పాలగుదువు. నీవు మాతండ్రి నడుగుము. నీ ప్రార్థనము నాయన వృథపుచ్చుడు. నన్ను నీకొనఁగును. అనిపలికిన యరజనుగాంచి దుడుడు మదనరాగమత్తుండై శిరంబున గరంబుగీలించి యిట్లనియె.

నితంబినీ! అనుగ్రహింపుము. కాలవిలాపనమును దాళజాలను. నా ప్రాణములు పోవుచున్నవి. మీతండ్రి నన్ను జంపిననుసరే శపించినను సరే కాని నేను నిన్ను గవయకుండజాలను. నేను నీదాసుఁడను. నీచరణసేవ చేయఁబూని నిన్ను భజింపవచ్చినను రతులఁదేల్పుము. నాతమిందీగుఱుము. అని పలుకుచు వలదుపలదని వణుకుచు బ్రతిమాలుచున్నను వినక యామెను, చేతులతో బెనవెట్టిలాగి క్రిందికిద్రోసి కోర్కెదీర రమించి లేచి మధుమంతమునకుఁ జనెను. అరజయు నేమిచేయలేక యేడ్చుచు నాశ్రమముపొంతఁ దండ్రిరాకకై నిరీక్షించుచునుండెను.

ఇది యెనుబదియవ సర్గము

ఎ ను బ ది యా క ట వ స ర్గ ము

శుక్రుఁడు దండునిదేశముపై మట్టివాన గురియ శపించుట.

అంత భార్గవుఁడు ముహూర్తకాలంబు వేదాధ్యయనంబుగావించి యాకలిగొన్నవాడై శిష్యులంగూడి నిజాశ్రమంబున కరుదెంచి, దీనయై ధూళిధూసరితొంగియై ప్రత్యూషకాలంబున నరుణకాంతిచే గాంతి దట్టిగి యున్న వెన్నెలవలెనున్న తనకన్నెగాంచి ఆకలిమంటకన్న మిన్నగాఁ గూతునవస్థ తన్ను మండింపఁ గన్నుల నిప్పుకలురాల శిష్యులతో నిట్లనియె. శిష్యులారా! చంచలాత్ముడై పెడబుద్ధిగల దండుఁ డొనర్చిన యగ్నిశిఖి పూలె ఘోరాకారయైన విపత్తినిఁ గాంచుఁడు. ముడుచున్న యగ్నిజ్వాలను దాఁగఁ గోరిన యీ మూఢాత్ముఁడు నపరివారంబుగా నశించునుగాక. ఈ దుర్మతి తాఁజేసిన పాపఫలంబు తా ననుభవించుగాక. ఏడురాత్రులలోఁ బాపకర్మరతుండగు నీతఁడు సభృత్యబలవాహనుడై యమనదనంబున కరుగుగాక. శతయోజనవిస్తీర్ణమైన వీనిదేశంబునం దెల్లయెడల ఇంద్రుఁడు పాంసువర్షంబు గురిపించి నాశనముచేయుగాక. ఆ దుమ్ము పానచే వీని రాజ్యంబునంగల చరాచరత్వంబులెల్ల నాశంబుఁ జెందుఁగాక. అని పలికి యాశ్రమనివాసులంగాంచి దండుని రాజ్యసీమం దాటిపోమ్మని యానతీయ నా జనంబెల్ల శుక్రునిమాటల బాటించి వానిరాజ్యంబు బయటకుం బోయి

నివాసంబు లేర్పఱచుకొనిరి. అంత శుక్రవండు తనకూతురగు అరజనుగూర్చి యిట్లనియె. బుద్ధిహీనురాలా! నీవు నా యాశ్రమమునకు యుండుము. యోజనపర్యంతంబైన, సుఖనిరంబైన యాశ్రమస్సొందనే కాలంబుగడుపుచు దుడుకువిడిచి యావానకై కలివెట్టుకొని యుండుము. నేటి కేడగుచేయి గురియుదుమ్ము వానంజేసి యందలి సత్సంబులెన్నియుఁ జావకుండునుగాక. అని చలికిన తండ్రియాజ్ఞను గైకొని యరజ దుఃఖితయై యుండును. శుక్రవండు వేటొకచోటునకుం జని నివాస మేర్పఱచుకొనెను అంత నాదండుని సభృత్య బలవాహనంబైన యా రాజ్యంబెల్ల నా బ్రహ్మిని శాపంబుకతంబున నేడు దినంబులలో భస్మమైపోయెను. రామా! వింధ్యపర్వతము కడుమనున్న నాదండుని దేశంబెల్ల నిట్లు శాపంబుచాలాయెను. అది మొదలుకొని దీనికి దండకారణ్యమని పేరువచ్చెను. ఇందుఁ గొందఱు ఋషులు వసించుటంజేసి దీనికి జనస్థానమనియుఁ బేరుగలిగెను. రామా! నీ కోరికచొప్పున దండకావన వృత్తాంతమెల్లఁ జెప్పితిని. సంధ్యావందనమునకు సమయము మీఱుచున్నది. ఈ మహర్షులందఱు పూర్ణకుంభంబులతో నీటినిగైకొని సూర్యునుచాసించుచున్నారు. ఆ సూర్యుడును బ్రహ్మవిత్తములైన ఋషులచే నుచాసింపఁబడుచు నస్తంగతుండయ్యెను. రామా! నీవుకూడ సంధ్యావందనము చేయుము.

ఇది యెనుబదియొకటవ సర్గము

ఎనుబదిరెండవసర్గము

శ్రీరాముఁ డగస్త్య నాజ్ఞగొని యయాధ్యకు మరలి చనుట.

అగస్త్యుల యాకతిచొప్పున రాముండు సంధ్యవార్ష నష్టోగణ నేటి తంబగు నానరస్సన కరిగి యాచమనంబుచేసి సాయంసంధ్య వీర్చి కుంభ జన్మండగు నగస్త్యుని యాశ్రమంబునకుఁ జని యగస్త్యుఁ డొనఁగిన పలురుచులు గలిగి పరిశుద్ధమై యమృతమువలెఁ బవిత్రమైన పరియన్నముతోడి కందిమూలాహరిమును భుజించి ప్రీతినొంది పరితృప్తిఁగాంచి యారాత్రి యచ్చటఁ గడపి వేటవవేళలేచి కాలత్యములు వీర్చికొని ఋషులందఱతోఁ బోయివత్తునని చెప్పి యగస్త్యునిఁగాంచి నమస్కరించి “మహాత్మా! అయోధ్యకరిగి వత్తును. అనుగ్రహించి యాజ్ఞ యొనంగుము. నీదర్శనంబునంజేసి నేను ధన్యుడనైతిని. నీయనుగ్రహంబునకుఁ బాత్రమనైతిని. తిమ్ము దర్శించి యాత్మపరిశుద్ధిఁగాంచ మఱియొకమాటు వత్తును. సెలవిచ్చి పంపుము. అని నవినయంబుగాఁ బలికిన రాముని వాక్యము లాలించి ధర్మసత్తుఁడును తపోధనుఁడును నైన యగస్త్యుఁ డిట్లనియె.

రామా ! నీవాశీన పాశిమాటలు పరమాద్భుతంబులు. భూతంబులం దెల్ల నీవ పావనుండవు. ఒక్క ముహూర్తకాలమైన నెవ్వరు నిన్నుఁ గనులు దనియఁ బ్రియదృష్టిం జూతురో వారు సకలపాపములు తొలఁగి పవిత్రులై స్వర్గంబునకుం జని దేవతలచేఁగూడఁ బూజింపఁబడుదురు. ఎవరు నిన్నుఁ గ్రూర దృష్టులఁ జూతురో వారు తత్క్షణంబ యమదండంబున కెరయై నిరయంబున కరుగుదురు.

రామా ! నీవిట్టివాఁడవు. ఎల్ల దేహులను దరింపఁజేయువాఁడవు. నీనామ మాత్రస్మరణంబుచేతనే జనులు మోక్షంబు నొందుచున్నారు. రామా ! నిష్కంఠకమగు శుభమార్గముగుండ నవ్యగ్రుఁడవై చని రమ్ము. ధర్మంబు తప్పక రాజ్యంబు నేలుము. జగంబునకుఁ బతియు గతియు నీవ.

అన విని సవినయంబుగా రాముఁ డగస్త్యునకుఁ బ్రదక్షిణ మాచరింప దేవేంద్రుని దీవించు దేవతలవలె ఋషులెల్ల రాము నాశీర్వాదింపఁ బుష్పకం బెక్కి రాముఁడు వర్షర్తువునందలి జలదంబుల చెంతనున్న జలజారివలె భాసిల్లి యెడనెడఁ బూజులఁగొనుచు మధ్యాహ్నమగు నష్పటికి నయోధ్యకుఁ జని యందలి మధ్యకక్ష్యను విమానంబు దిగి విమానమా ! నీకు మేలయ్యెడు. చనుమని దానిఁ బంపివైచి, కత్యోంతరమున నున్న ద్వారపాలకునిఁ గాంచి ఓహీ ! నీవు లోనికిఁ జని నారాక భరతలక్ష్మణుల కెఱింగించి యూరను జాటిం పించుము. అని యానతిచ్చెను.

ఇది యెనుబదిరెండవ సర్గము

ఎ ను బ ది మూఁ డ ష స ర్గ ము

శ్రీరాముఁడు రాజసూయ యాగంబుచేయఁ దమ్ములతో యోజించుట.

అది విని చని ద్వారపాలకుఁడు భరత లక్ష్మణులఁ దోకొనివచ్చి రామున కగపఱుప రాముఁడు వారిని బిగియారఁ గాఁగిలించుకొని యిట్లనియె. సోదరులారా ! అనుత్తమంబగు బ్రాహ్మణకార్యంబు యథాయోగ్యంబుగా సఫలంబు గావించితిని. ఇక సత్తయంబును, అవ్యయంబును నగు ధర్మనేతువును నిర్దింపఁ దలంపుకొంటిని. ఆధర్మప్రవచనము సర్వపాపంబులఁ బోకార్పఁ గలదు. ధర్మబద్ధంబును శాశ్వతంబును నగు రాజసూయయాగంబును నాకుం బ్రాణతుల్యులైన మీసాయంబునఁ జేయఁ దలంచితిని. శత్రుసూదనుఁడైన మిత్రుఁడు రాజసూయయాగంబుఁజేసి మిత్రపదమును గాంచెను. పరుణుండు గూఢ సైన్యగావించి పరుణపదము నొందెను. చంద్రుండుగూడ వారివలె నొనర్చి యెల్లలోకంబులకు శాశ్వతంబైన కీర్తిస్థానము గాంచెను. నేఁడు

మీరు నాతోనుండి మనకు మేలొడఁగూర్చునదేదియో యోచించి యుక్తమైన దానిని నచింపుడన విని భరతుఁడు సమస్తరించి యిట్లనియె.

భరతుఁడు రాజసూయ మర్హముకాదని చెప్పుట.

స్వామీ! నీయందే ధర్మంబు నిత్యమైయున్నది. నీయందే ఎనుఁధర యెల్లఁ బ్రతిష్ఠితమైయున్నది. నీయందే యశస్సు యనశ్వరమై నిలిచియున్నది. దేవతలు బ్రహ్మను, మేము భగవంతునిఁ గాంచునట్లు నిన్ను భూపతులెల్ల లోకైకనాథునిఁగా మన్ననతోఁ గాంచుచున్నారు. జనులెల్లరు నిన్నుఁ గన్న తండ్రివలెఁ జూచుచున్నారు. ఈచతుస్సగరమధ్యమహీతలంబునకును నిండలి ప్రాణులకును నీవే రక్షకుండవు. అట్టిసీవు భూమండలంబునంగల రాజ వంశంబులకెల్ల వినాశంబు గల్గించు నీయజ్ఞంబు నేల చేయఁబూనితివి? రామచంద్రా! రాజసూయంబు చేయఁబూనిన యింద్రునకును నక్షత్రముల కును ఆకసంబున మేటియుద్ధంబు జరిగెనని వినుచున్నాము. హరిశ్చంద్రునకుఁ గూడ రాజులతో రాజసూయయాగాంతమున సర్వక్షత్ర వినాశన హేతువగు మహాయుద్ధము జరిగెనటగదా! వరుణుఁడు రాజసూయంబు చేసినప్పుడు కూడ జలచరంబులగు మత్స్య కచ్ఛపంబులుకూడ ఘోర సంగ్రామంబున మడిసెనట. అట్లే ఇంద్రుఁడు రాజసూయయాగంబు చేసినప్పుడుకూడ సర్వ జననాశంకరంబగు ఘోరావహంబు దేవాసురలకు జరిగెనట. రాజసూయంబు గావించుపట్లఁ బుడమినిగల తిర్యగోనిగతంబులగు సత్వంబులకును సమస్త రాజులకును జేటువాటిల్లును. అంతియకాక మూతివైమీసంబుగల పౌరుష శాలికెల్లఁ గోపంబుకతంబున నాశంబు తప్పదు. కావున నవక్రవిక్రమా! నీకు లోపడియున్న యీపుడమిని నీవంటి జ్ఞానమూర్తి నాశంబు కావించుట తగదు. కావునఁ బురుషశ్రేష్ఠా! రామచంద్రా! నీబుద్ధిచే నీవు చక్కఁగా యోజించి ప్రాణులకు హితంబు చేకూర్పుము. వారికెల్ల నీవేకదా దిక్కు. అని వచించిన భరతుని యమృతమయ వాక్యంబులాలించి శ్రీరాముఁడు అమందా నందంబునొంది యిట్లనియె. భరతా! నీవచనంబుల నేను శ్రీతుండనైతిని. పరితుష్టిఁ గాంచితిని. ధర్మబద్ధంబును, అక్షీబంబును నగు నీవచనంబులు నా మనంబున కెక్కినవి. రాజుల కసూయ గల్గిగించి లోకంబులకుఁ జేటుతెచ్చు రాజసూయంబు చేయమానేదను. విచక్షణు లెవ్వరు లోకపీడాకరంబగు కర్మము నాచరింపరు. అత్మజాగ్రజా! శుభకరంబగు వాక్యంబు బాలుఁడాడి నను గ్రహింపవలయును. కాన సాధువై, యుక్తియుక్తంబైన నీవాక్యంబును నేను గ్రహించుచున్నాను.

ఇది యెనుబది మూడవ సర్గము.

ఏను బడినాన్గ వసగ్గము

అక్షణుడు వృత్తుకథ శ్రీరామునితోఁజెప్పట.

అట్లు రాముడును, భరతుడును సంభాషించిపిమ్మట అక్షణుడు శ్రీరామునిగాంచి యిట్లనియె. రామచంద్రా! సామాన్యులకుఁ జేయనలవిగాని యశ్వమేధమహాయజ్ఞము సర్వపాపములనుండి తొలగించి మానవుని బాపనునిజేయును. కానః బలిత్రమైన యాయజ్ఞంబుచేయుట తమకిష్టంబని తలఁతును. ఇంద్రునిఁగూర్చిన పూర్వగాథ యొకటిగలదు. తొల్లిదేవాసురులకు యుద్ధంబు ప్రవర్తిల్లినపుడు ఇంద్రుడు వృత్రాసురునిఁజంపిన బ్రహ్మహత్యావోషముఁ బాపుకొనుటకై యశ్వమేధయాగంబు గావించెను. రామా! పూర్వము వృత్తుఁడను రాక్షసుఁడొకఁడుకలఁడు. అతఁడు లోకసమ్మతుఁడు. శతయోజనముల విస్తీర్ణంబును, దానికి మూఁగురెట్లు నిశివియుగలవాఁడు. ముల్లోకంబులను అనురాగంబుతోఁ గంటికిరెప్పవలె గానాపించుచుండువాఁడు. ధర్మజ్ఞుఁడు, కృతజ్ఞుఁడు, స్థిరచిత్తుఁడునై యతఁడు పుడమిని ధర్మబద్ధంబుగాఁ బాలించెను. అతని పాలంబున భూమి కామధేనువై యెల్లకోర్కెలం దీర్చుచుండెను. పూవులు, దుంపలు, పండ్లు ససవంతుంబులై కుప్పలు తెప్పలుగా లభించుచుండెను. వసుంధర దున్నకయే పండుచుండెను. జనులెందుచూచినను సిరి సంపదలచే నోలలాడుచుండిరి. ఇట్లుండఁ దపంబే పరమశ్రేయస్కరంబు. ఇతరసుఖంబు మోహభాజనము. కాన అనుత్తమంబైన తపంబు నాచరించెదనని తలంచి వృత్తుఁడు తనజ్యేష్ఠపుత్రుడైన మధురేశ్వరుని రాజ్యంబున నిల్పి తాను సకలదేవతలను మలమలమాడ్చునట్టి మహాగ్రతపంబొనర్చెను. వృత్తుని యుగ్రతపంబున కాగలేక వాసవుఁడు రథాంగపాణి యొద్దకేగి యిట్లు మొఱపెట్టుకొనెను. మహాబాహూ! తపంబుపేరిమి వృత్తుండు లోకంబులెల్ల నిర్జించి కాఠీయపెట్టుచున్నాఁడు. అపోబలశాలియగు వాని శిక్షింప నేను శక్తుండఁగాను. అతఁ డింకను ఆధికతపంబొనరించినచోఁ బదునాలుగుభువనంబులు వానికి వంగి సలాముపెట్టవలసినదే. దామోదరా! పరమోదారుండవగు నీవు వాని నేటికో పాటింపకున్నావు. నీవించుక కన్నువిప్పిచూచితివేని వాఁడు ఊణంబులో భస్మంబుకాకుండునా? మురారీ! నీతోడినెయ్యంబుగలిగినదాది వృత్రాసురుండు సర్వలోకనాథుడై విరాజిల్లుచున్నాఁడు. కాన దేవాదిదేవా! నీవు సమాహితుండువై దేవతల ననుగ్రహింపుము. నీ కతంబున జగంబులెల్ల నీ రోగంబులై స్వస్థతం గొంచును. వీరుగో (ఇరుగో) దేవతలెల్ల నీదయకుం బాత్రులుగా నిరీక్షించియున్నారు. వృత్రాసురుని వధించి

వీరికి సాహస బావరింపుము. మహాత్ములకు నీవేల్పులకు నీ వెల్లప్పుడును సాహస పడుచునేయున్నావు. ఇది యెరులకు సాధ్యంబుకాదు. ఏడ్కలేనివారలకు నీవేదిక్కు.

ఇది యెనుబదినాల్గవ సర్గము

ఎనుబదియైదవసర్గము

పిష్టువువాసపునితో వృత్తుఁజంపు నుపాయంబు దెలుపుట.

శత్రునాశంకరుండగు రాముఁడు లక్ష్మణుని వాక్కుంబు లాలించి వృత్తాసుర సంహారంబు పూర్తిగానెఱిగింపుమని యీతఁగ సుమిత్రాచందవద్దనుండఁగ లక్ష్మణుఁడు ఇట్లు చెప్పి దొడంగె.

రామా ! సర్వదేవతలను ముచ్చిడుకొని సహస్రాక్షుఁడైన మాట లాలించి విష్ణువు వారల కిట్లనియె. నేను భూర్వము వృత్తునితోఁ జెలికాకంబు దృఢంబుగాఁ గావించితిని. మీ మేలుగోరి నేను వానిని జంపనైతిని. అయి నను నేను మీకుఁ దప్పక సుఖము చేకూర్చవలయును. కాన నే యుపాయంబున వృత్తుఁడు సంహరింపఁబడునో చెప్పెద నాలింపుఁడు. సురలారా ! నన్ను నే మూఁడు భాగములుగాఁ జేసికొందును. అందొక భాగముచే నింద్రుఁడు వృత్తునిఁ దెగటార్చును. సందియములేదు. మొదటి యంశము ఇంద్రుని, రెండవయంశము వజ్రమును, మూడవయంశము భూతలంబును బొందును. అప్పుడింద్రుఁడు వృత్తుని వధించును.

అని విష్ణువు పలుకఁగానే దేవతలెల్ల దేవదేవా ! నీవు చెప్పిన చొప్పున నిస్సంశయముగఁ గానిమ్ము. నీకు శుభంబగుఁగాక ! మేము వృత్తాసుర సంహారమునకై పోయినట్లుము. నీవు నై జతేజుఁబున వాసపునిఁ బొందుము. అని చెప్పి యింద్రుని దేవతలెల్ల వృత్తుఁడు తపంబున్న వనంబున కరిగి బ్రహ్మ తేజోవిరాజమానుఁడై లోకంబులు మిగుగువానివలె నాకసంబును డహించు వానివలె నున్న వృత్తునిఁగాంచి, వీని నెట్లు సంహరింపఁగలము? వీనివల్ల బరాజయంబు గాంచకుండ నెట్లుండఁగలము ? అని దోదూయమానమానసులై దేవత లాలించిండుచుండఁ బురందరుఁడు కాలాగ్నిసన్నిభంబైన ఘోరాకారంబుతో నిప్పులుగ్రక్కుచున్న వజ్రాయుధంబుచేకొని వృత్తునిశరంబు దెగ నటుక జగంబులెల్ల భయంబునొందె.

ఇందుగను బ్రహ్మహత్య పాపించుట.

అంత విబుధాధిపుఁడు వృత్తువధం బన్యాయంబని తలంచి వై శంబ చని లోకంబు కడపటి తమమునందు డాఁగెను. అట్లు పోవుచున్న యింద్రునివెన్నంటి

పోయి బ్రహ్మహత్యాదోషంబు వాని యంగంబులెల్ల నలమికొనెను. దాన నతఁడు దుఃఖాక్రాంతుఁ డాయెను. దేవతలు శత్రుమరణంబునకు సంతసించి యు ఇంద్రునిపోకకు విచారంబుచెంది యగ్నిని మున్నిడుకొని విష్ణువును పలు విధంబులఁ బూజించిరి.

వరమేశా! నీవు ఆదిపురుషుఁడవు. లోకపితవు. ఎల్లభూతంబుల రక్షిం చుపొంటు విష్ణురూపంబున జగంబున నవతరించినవాఁడవు. నీవె మాకు దిక్కు. నీ యనుగ్రహంబుకతంబున వృత్రుఁడు హతుఁడాయెను. కాని యింద్రుఁడు బ్రహ్మహత్యాదోషంబునఁ గరంబు దురపిల్లుచున్నాఁడు. వానికి బ్రహ్మహత్యాదోషంబు తలగు దారి చూపుము. అన విని విష్ణు విట్లనియె.

ఇంద్రుని నన్నుఁ గూర్చి యాగంబు చేయుమనుఁడు. నే నాతని పాపంబు పోకార్తును. పవిత్రమైన యశ్వమేధయాగంబున నన్నతఁడు పూజించి నిర్భయంబైన యింద్రత్వము నొందుఁగాక! అని చెప్పి విష్ణువు దేవలోకంబు నకుఁ జనెను.

ఇది యెనుబదియైదవ సర్గము

ఎ ను బ ది యా ఆ వ స ర్గ ము

ఇంద్రుఁ డశ్వమేధమొనర్చి బ్రహ్మహత్య తొలఁగించుకొనుట.

అక్షులుఁ డట్లు వృత్రవధంబు సర్వంబు వినిచి శేషకథ నిట్లు చెప్పఁ దొడంగెను. దేవభయంకరుండగు వృత్రుండు హతుండుకాఁగానే, శత్రుండు బ్రహ్మహత్యాయుతుండై, అంధకారమునంబడి నష్టసంజ్ఞుఁడు, విచేతనుఁడునై యురగంబుపోలిక వ్రేలాడుచుండెను. సహస్రాక్షుం డిట్లు కష్టంబు పాలుకాఁగా జగంబెల్ల భీతిలెను. భూమి తపించెను. అడవులెండెను. నదులు, మడుగులు నింకెను. అనాపుష్టిచే నత్వంబులెల్ల సంతోభంబు నొందెను. ఇట్లు లోకంబు లెల్ల దద్దటిల్లుచుండుటఁగని దేవతలు చిత్తంబులఁ దత్తరంబునొంది తొల్లి విష్ణువుచెప్పిన యశ్వమేధయాగంబు చేయంబూని ఋత్విజుని వెంటనిడుకొని యింద్రుఁడున్న యెడకుఁ జని బ్రహ్మహత్యాయుతుండై యున్నవానింగాంచి, తేర్చి యతనిని మున్నిడికొని యశ్వమేధంబు పూర్తి గావింప, బ్రహ్మహత్య స్వస్వరూపంబుతోవచ్చి దేవతల యెదుట నిలచి నాకెచ్చట నిల్వనీడ నొసంగు దురని యడుగ వారు కరంబు మోదంబునొందిరి. బ్రహ్మహత్యా! నీవు నాల్గుభాగంబులు గమ్ము. అని వచింప వారి మాటలాలించి బ్రహ్మహత్య వేటొండు స్థానంబుననుండ వరంబిండు. మొదటి యంశంబున నిండునీరుగల

నదులయందు వర్షాకాలంబు నాల్గుమాసములును, దర్పఘ్నివై, స్వేచ్ఛావిహారంబులఁ జరించుచుండును. రెండవ యంశంబునఁ జవుడు రూపంబున భూమి యందుఁ జరింతును. మూడవ యంశంబున దర్పసంపూర్ణతై జవ్వనులై విష్టి వీఁగు స్త్రీలయందు మాన్మార్గము వారిదర్పంబు నణంప, కజోరూపంబున వశింతును. నాలుగవ యంశంబున నిర్దోషులగు బ్రాహ్మణులను గల్లలాడి చంపు వారియందు నుండును. ఆనదేవతలు నీ కోరిన విధంబుచనుండుము. ఇట్లనుండి సత్వరంబుగాఁ దలఁగి పొమ్ము. అని దానిని బంపివైచి సంతసంబున నింద్రుని గాంచి నమస్కరించిరి. ఇందుగఁకును బ్రహ్మహత్యనుండి తొలఁగి పరిశుద్ధుఁ డాయెను. జగంబెల్ల శాంతి నహించెను. ఇంద్రుఁడు యజ్ఞ పురుషునిఁ బూజించెను. రామచంద్రా! ఆశ్వమేధమిట్టి ప్రభావంబుగలది కాన నీవు గూడఁ దీనింజేయుము. అని లక్ష్మణుఁడాడిన యతిమనోహరంబగు వాక్యంబు నాలించి యింద్రతుల్యుండును, వాక్య విశారదుండును నగు రాముండు నవ్వుచు నిట్లనియె.

ఇది యెనుబదియోధాన సర్గము

ఎ ను బ ది యే డ వ స ర్గ ము

శ్రీరాముండు లక్ష్మణునకు ఇలుచి వృత్తాంతంబుఁ దెలుపుట.

లక్ష్మణా! నీవు చెప్పిన వృత్తాంతరహస్యంబును, ఆశ్వమేధఫలంబును, సాంతంబుగావొంటిని. అది యెల్లవాస్తవంబు. పూర్వము ఇలుండను రాజాకండుండెను. కర్ణమప్రజాపతి వాని తండ్రి. అతఁడు బాహ్లికదేశమునకు రాజు. చాలధార్మికుఁడు. పుడమియెల్లఁ దనకసివాటుగా నేగు బయలుగాఁ జేసికొని ప్రజలను గన్నబిడ్డలవలె గాపాడుచుండెను. దేవ దానన నాగ రాక్షస గంధర్వ యతౌదులెల్ల భయార్తులై తత్పరత వానిని భజించుచుండిరి. వాని కనుఁగొలఁకు లించుక యెట్టివాఁడనఁ జాలు ముల్లోకంబులు గడగడ వణఁకెడివి. ఇట్లాతఁడు ధర్మనిష్ఠాగరిష్ఠుఁడు వీర్యవంతుఁడు పరమోదారుఁడునై ధరాపాలనంబు చేయుచుండ హృదయంగమమైన వైత్రమానము తల సూపెను. అత్తఁటి నాతఁడు వేటయందలితమకంబున సభృత్యలవాహనుఁడై కానన సీమకరిగి శతసహస్రమృగంబులఁ దునిమి తనివిగాంచక నానామృగంబులను వేటాడుచుఁ జనిచని కుమారస్వామి జన్మించిన పరవ్రతని ర్హర స్థలంబునకరిగెను. అందు ఇందుధరుండు పరిచరయుక్తుఁడై గౌరీసమేతుఁడై యాడురూపంబు దాల్చి యామెతోఁ గ్రీడించుచుండెను. అత్తఁటి నందలి చెట్టులు పుట్టులు మృగములు సగ్వము ఆడురూపుచెంది యుండెను. ఇలుండట నావంతఁ జూచుచు

దానును దన పరివారమును కూడ నాఁడుఁడనంబు నూనుటఁగాంచి వగఁగూరి
యది యీశ్వర కృతముని తలపోసి సభృత్తుఁడు సానుగుఁడునై చని

ఇలుఁడు స్త్రీయై పార్వతీ పరమేశ్వరుల శరణు చొచ్చుట.

దేవదేవుఁడైన శితికంఠుని కాళ్లనైఁబడి శరణంబుచొచ్చెను. అది కని
పార్వతీయుక్తుఁడైన పరమేశ్వరుఁడు మందిహాసంబుచేసి మహాబలా! లెమ్ము
లెమ్ము. పురుషత్వము దక్క నాజేవరమైనఁ గోరుము. అన నతఁడు శోకా
ర్తుఁడై పుంస్తవమే కావలయునని మరల శంభునిఁ బ్రార్థించి లాభంబుగానక
శైలరాజ తనయ పాదంబులపైఁ బడి కన్నీరు మున్నీరుగాఁ గార్చియేడ్చి తల్లీ!
నీవు లోకంబులకెల్లఁ నేలికసానివి. కామితార్థప్రదాయనివి. దయామతివి.
వరదానకర్త్రివి! నీదర్శనము సౌఖ్యనిదానము. ఆమోఘదర్శనీ! నాతప్ప
క్షమింపుము. చల్లనిచూపుల నన్నుఁ జూడుము అని యీశ్వరుని యెదుటనే
వేడుకొన్న యిటుని తలఁపెఱిఁగి పరమేశ్వరి యిట్లనియె.

రాజా! నేను పరార్థంబు మాత్రమె యీఁగలదానను. తక్కిన సగము
నిచ్చుటకు నీశ్వరుఁడే కర్త. కాన స్త్రీపుం రూపములలో నీకేది వలయునో
చెప్పము.

ఇలుఁడొకనెల స్త్రీగను నొకనెల పురుషుఁడుగను నుండఁ బార్వతి
యనుగ్రహించుట.

అన విని యతఁ డచ్చెరువైంది యిట్లనియె. త్రిలోకసుందరీ! నీవు
నాకుఁ గరుణించితివేని ఒకనెల స్త్రీరూపము ఒకనెల పురుషరూపము దాల్చి
యుండ వరమిమ్మన నామె యట్లే యుండుము. పురుషరూపమున నున్నపుడు
స్త్రీత్వమును స్త్రీరూపముననున్నపుడు పౌరుషమును విస్మరింపుము. అని పర
మేశ్వరి వర మనుగ్రహింప నతఁ డొకనెల పురుషుఁడును ఒకనెల త్రిలోక
సుందరియగు స్త్రీయై యుండెను.

ఇది యెనుబదియేడవ సర్గము

ఎ ను బ ది యె ని మి ద వ స ర్గ ము

ఇలుఁడు స్త్రీయై బుధునియాశ్రమము చేరుట.

అని శ్రీరాముఁడు వచింప విని భరతలక్ష్మణులు పరమాశ్చర్యము
చెంది కరంబులు శిరంబులమోపి మ్రొక్కి రామా! పాపమాయలుఁడు
స్త్రీయైవచ్చు డెట్లుండెను? పురుషుఁడైనప్పు డెట్టివృత్తిని జేపట్టి వర్తిలెను?

అనతీయు మన రాముడు సంతసించి యిలునివృత్తాంత మిత్తైఁగఁగఁ జెప్పఁ దొడగెను.

ఆయిలుడు మొదటిమాసమునఁ ద్రిలోకసుందరియగు స్త్రీయై తొంటి పరివారము చెలికత్తెలై తన్ను భజింపఁగా నిళయనుపేరుతోఁ దరు గుల్ల లతాకీర్ణంబగు నాననంబుజొచ్చి పూర్వవాహనాదికములను దొఱంగి యందలి కొండచరియలయందుఁ గాల్పడకతో విహించుచు నాపర్వతసమీపమునఁ గల యా వనప్రదేశమున సురుచిరంబును నానావక్షిగణవిరాజితంబును సగు సరస్సుకడ కరిగి యందు నై జరమ్యకాశంబున వెలుంగువాడును షోడ శకళా పరిపూర్ణుడగు పున్నమచంద్రునిఁబోలువాడును దురాసదుడును యశస్కరుడును కామకరుడును నిడుజవృన్దంబున నివ్వటిల్లువాడును జంద్రతనయుండును సగు బుధుడు తపంబొనరించుచుండుటఁ గాంచి తన చెలికత్తెలతో నాజలాశయంబుచొచ్చి దానినెల్లఁ గలఁచెను. బుధుఁ డాయితనిగాంచి కామశరపీషితుఁడై చంచలమనస్కుడై యా సీరింబుల నటునిటు దిరుగుచుఁ త్రిలోకసుందరియగు నామెను మాటిమాటికిం గాంచుచు ఓహో ! ఎవ్వతె, యీచక్కనిచుక్క ? దేవతా స్త్రీలనుగూడఁ దలఁదన్నుచున్నదే ! అచ్చరమచ్చెకంటులందుఁగాని, నాగకాంతలయందుఁ గాని, అసురీసుందరులయందుఁగాని యిట్టి రూపభేదవిలాస సమన్వితయగు కాంతనుగని యుండలేదు. ఈమె ఐదుని బెండ్లాడనిచో నాకుఁదగిన బెండ్లాము కాఁగలదు. అని తలంచి జలంబులువీడి యొడ్డుఁజేరి యాశ్రమం బునకువచ్చి యందలి మృగాక్షులను, చేయిలట్టి పిలిచి, వారినమస్కారంబు లంది “ఓ సుందరులారా ! యీ త్రిలోకసుందరి యెవ్వతె ? ఎందుల కిందుల కేతెంచినది ? వేగంజవచ్చివుడు.” అనవిని యావనిత లిట్లనిరి. “ఈనితంబిని మాప్రభి. ఈమె కింకను బెండ్లికాలేదు. మము వెంటఁబెట్టుకొని యీ వనాంతంబుల సదా గ్రుమ్మరుచున్నది” అని పలికినవారి యస్పష్టవాక్యంబు లాలించి యతఁడు “ఆవర్తని” యను తనపవిత్ర విద్యామహిమచే నారాజు యొక్క సర్వవృత్తాంతంబు యథాతథంబుగా నెఱింగికొని యా కాంతలం గాంచి “మీరీ పర్వతచఱియలయందు నివాసం బేర్పఱచుకొని కింపురుషులై చరింపుడు. కందమూలఫలపత్రంబుల నాహరింపుడు. మీకుఁ గింపురుషులు భర్తలగుదురు” అనినబుధునిమాట లాలించి వారల్లె యందు వసించుచుండిరి.

ఎ చు బ ది తో మ్మి డ వ న ర్గ ము

ఇలా చేవి బుధునితోఁ గలియుట.

భరితలక్ష్యము లిరువురూ గింపురుపోత్పత్తి నాలించి, ఆశ్చర్యనిమగ్నులై రామా ! యాయీలుని యానలివృత్తాంతము వినిపింపుమన రాముఁడిట్లనియె. అంత బుధుఁడు కిన్నరకాంతల దూరంబుగాఁబనిచి, రూపవతియగు ఇళనుగాంచి కలకలనవ్వుచు ఓ చంద్రాననా! నేను చంద్రుని పుత్రుఁడను. బుధుఁడను. ప్రణయదృష్ట్యుల నాపైఁబఱపి నన్నుంగవయుము. అన విని ఇళ యటునిటు నెవరు లేరుగదాయని పరికించిచూచి యిట్లనియె. ఓ సుందరాంగా ! నేను విచ్చలవిడి చరించుదానను నీకు లోపడితిని. నీవేదిచెప్పిన నది చేయుదానను. అజ్ఞాపింపుము. అన విని యతఁడు పరమహర్షంబు చెంది యామెఁగూడి రమించుచుండ మధుమాసమొక త్రుటినలఁ గడచి చనెను. అంతఁ బూర్ణచంద్రనిభాననుండగుఇలుండు సెజ్జనుండిలేచి యూర్ధ్వబాహుఁడై, నిరాలంబుఁడై జలాశయంబునఁ దపంబుచేయు బుధునిఁగాంచి యిట్లనియె. భగవానుఁడా! నేను పరిజనులతోఁ గూడి దుర్గమంబగు నీ పర్వతంబుఁ జొచ్చితిని. నాయనుచరులెందఁగిరో కానరాకున్నారు. అని పూర్వస్మృతిలేక భాపించు నిలుని యోదార్పుచు బుధుఁడిట్లనియె. నీభృత్యులు, రాలవానచే మంటఁగలసిరి. నీవు ఆశ్రమ పదంబున వానకు, గాలికి వెఱచి నిద్రించి బ్రతికి బయటఁబడితివి. ఏల విచారించువు? ఇందలి ఫలమూలంబుల నారగించుచు సుఖంబుగనుండుము. అన ఇలుఁడు భృత్యనాశనంబునకుఁ దద్దయు విచారించి బ్రాహ్మణోత్తమా! నేను రాజ్యమును విడిచితిని. భృత్యులు మడిసిరి. ఇకక్షణమైన నీట నిలువఁజాలను. అనుజ్ఞ నొసఁగుము. నా పెద్దికోడుకగు శచిబిందుని రాజునుజేయఁబోయెదను. భృత్యులను, దారిలను, జనములను విడిచి సంయమివలె, నే వనంబుల నుండఁజాలను. కాన మహాసీంద్రా! అశుభవాక్యంబులాడక నన్ననువు మన విని బుధుఁడాశ్చర్యపడుచు రాజా! ఏల సంతాపించువు? ఒక్కయేడిందు వసింపుము. నామాట త్రోచివుచ్చకుము. నీకు మేలొడఁగూర్చి పంపెదను.

ఇలాచేవి పురూరపునిఁ గనుట.

అన నిలుండందుల కంగీకరించి యొకమాసంబు స్త్రీయై బుధునిరమింపఁ జేయుచు నొకమాసంబు ధర్మంబున బుద్ధినిలుపుచుఁ జరించుచుండెను. ఇట్లుండఁ దొమ్మిదగుమాసంబున ఇళ పురూరవసుండను కొడుకునుగాంచి వెంటనే యానిసుపును దండ్రిచేతికొసంగెను. జ్ఞానియగు బుధుండు సంతప్త రాంతంబున మగరూపుడాల్చిన యాయీళునికి ధర్మబద్ధంబులగు కథలనుజెప్పి సంతోషపెట్టుచుండెను.

ఇది యెనుబదితొమ్మిదవ సర్గము

తొంబదియవసర్గము

బుధుఁడీలునకు శాశ్వతపురుషత్వంబు గల్పించ నశ్వమేధంబుఁజేయుట.

రాముఁడట్లు ఇలుని వింతచరిత్ర చెప్పఁగావని భరతలక్ష్మణులు తనివిననక సంవత్సరాంతమందిలుఁడేమియొనర్చెను? వినవేడుకయగుచున్నది రామా! యన రాముఁడీట్లు తియ్యందన మొప్పుబలికెను.

ఇళ పురుషత్వమొంది యిళుఁడు కాఁగానె బుద్ధిమదగ్రణీయగు బుధుఁడు మహాశయులు తిత్తవేత్తలునగు సంవర్తుఁడు చ్యవనుఁడు అరిష్టనేమి ప్రమోదనుఁడు దుర్వాసుఁడు అను మునులనురామించి ధైర్యంబుమెఱయ సౌహార్దంబుతో ఋషులారా! యితఁడు కర్షణుని పుత్రుఁడు. ఇళుఁడనువాఁడు. వీని దీనదశ మీఁజెఱిగినదే! మీయనుగ్రహమునకుఁ బాత్రుఁడగు వీనికి శాశ్వత పురుషత్వమొసంగి మేలు చేకూర్పుఁడు అని వచించుచుండగా మహాత్ములగు ద్విజులతోడఁ గర్షణుఁడట కేటెంచెను. ఆనమయంబుననే పులస్త్యుఁడు క్రతువు వపట్కరము ఓంకారముగూడ నచట కరుదెంచెను. వారెల్ల రాజునకు హితము చేయువారై యొండొరులతో భాషించుచుండ గర్షణుఁడు సుతహితముగోరుచు నిట్లవియె. ద్విజులారా! వినుఁడు. ఈశ్వరాధానముదక్క దీనికి వేటొందు మందులేదు. అతనికిఁ బ్రీతికరమైనది యశ్వమేధయాగంబొక్కటే. కాన పార్థి వార్థంబు తద్యాగంబు పొనరింతము అనవని ఋషులందఱు ఈశ్వరాధానము పొంటె, నాజన్మంబొనర్చుట మంచిదని యంగీకరించిరి. సంవర్తుఁ డనురాజుని శిష్యుఁడును బరపురంజయుఁడును నగు మరుత్తనువాఁడాయజ్ఞంబును బుధాశ్రమమునొద్దజేసెను. దానఁ బరమేశ్వరుఁడు పరమప్రీతినొంది బ్రాహ్మణులఁ గాంచి యిట్లనియె.

ఇలుఁ డెప్పటియట్ల పురుషత్వము గాంచుట.

ద్విజోత్తములారా! హయమేధయాగంబున మీరుచూపిన శ్రద్ధా భక్తులకు సంతసించితిని. ఈయిలునకు నేనేమి మేలుచేకూర్చవలయునో తెలుపుఁడు. అన వారందఱు ఏకగ్రీవముగా ఇళను శాశ్వతముగాఁ బురుషునొనర్చుమనిరి. అట్లేయగుఁగాక! యని పరమేశ్వరుఁడు అంతర్ధానమొందెను. హయమేధముముగించి దీర్ఘదర్శులగు బ్రాహ్మణులందఱుఁ దమతమ యాశ్రమంబులకరిగిరి. ఇలుఁడు తనబాహ్ని రాజ్యమునకు శశిబిందుని రాజుఁజేసి తానా రాజ్యమునువీడి మధ్యదేశంబునకుఁ జని కీర్తిమంతంబగు ప్రతిష్ఠానపురంబును నిర్మించి యందుఁ గొంతకాలము సుఖముండి పుత్రుఁడగు పురూరవుని దాని

కభిషిక్తునిఁజేసి తాను బ్రహ్మాండమును కేరెను. సోదరులారా! శ్రీ దుర్లభం బగు పురుషత్వమునొందుట ఆశ్వమేధయాగ ఫలంబుననేనుఁడి! హయమేధ ప్రభావమిట్టిది.

ఇది తొలియొక సర్గము

తొం బ డి యొ క ట వ స ర్గ ము

శ్రీరాముఁడు పురోహితాదులఁ బిలిపించి యశ్వమేధమొనర్తునని చెప్పట.

ఇలుని వృత్తాంతము విని రాముఁడు లక్ష్మణునితోఁగ్రమ్మట నిట్లనియె. లక్ష్మణా! వసిష్ఠుని నామనేత్రుని తాబాలిని కాశ్యపుని ఉత్తమోత్తము లగు బ్రాహ్మణులను దోడితెమ్ము. వారితో మంతనముఁడి సర్వలక్షణ సంపన్నమగు హయంబును ఆశ్వమేధంబు సాగింప విడిచిపుత్తము. అన విని లక్ష్మణుఁడు కడువడినేఁగి బ్రాహ్మణులఁ దోడ్కొనివచ్చి రాముని దర్శనంబు చేయింప వారు కృతసాదాభివందనుఁడు దేవనంకాశుఁడు సగురాసునాశీర్వ దింప రాముఁడు ప్రాజలియై వారింగాంచి ద్విజోత్తములాగా! నేను వాజి మేధము చేయఁబూసితిని. అనుజ్ఞ యొనఁగఁడన వారు ఈశ్వరేశ్వరునకు మ్రొక్కి రాజులకశ్వమేధంబు చేయుట యోతయు నర్హంబు. అది శుభప్రదము. అన రాముఁడు తద్దయు సంతసించి లక్ష్మణునిఁజూచి యిట్లనియె.

లక్ష్మణా! నాచేయు వాజిమేధ మహోత్సవంబు ననుభవింప సుగ్రీవుని సకలవానరులను వెంటఁబెట్టుకొని రమ్మని తత్త్వణంబు దూతలసంపుము. కామ గమనులగు రాక్షసులతోఁగూడి విభీషణునిఁగూడ సవనంబుఁ గాంచ రమ్మని వార్తనంపుము. నాహితముగోరు రాజులనెల్ల సపరివారముగా రావింపుము. దేశాంతరగతులై యున్న ధర్మాత్ములగు బ్రాహ్మణులనుగూడ వేల్కిగాంచ రప్పింపుము. సతులతోఁగూడి రావలసినదిగా ఋషులకు కబురు పెట్టుము. తాళగించువాండ్రను, నటులను, సర్తకులనుగూడఁ బిలువనంపుము. నైమి శారణ్యంబున గోమతీనదీతీరంబున యజ్ఞశాల గట్టింపుము. అది పవిత్రమైన తపోవనభూమి. అచ్చట వలయు శాంతులఁగూడఁ జేయింపుము. వచ్చినవారెల్ల యజ్ఞవైభవంబుగాంచి తుష్టినిబుష్టినిఁగాంచి యథావిధిగా మనము చేయు మన్ననలనంది తమతమ దేశంబుల కరుగఁగలరు. కాన నెల్లజనులను బిల్వఁ బుంపుము. నూఱువేల బండ్లవై ని బియ్యమును పదివేల యెడ్లమీద నూపులు మెనులు, సెనగలు, ఉలవలు, మినుములు, ఉప్పు తదనురూపమైన తైలాదులు శుగంధ ద్రవ్యములు కోటిహేమములు నూఱుకోటుల వెండినాణెములు వేయించి శోభలియంగడివీధులను నటనర్తకులను వంటవారలను

ముత్తైదువులను, యశావనాంగులను, వైగమజనులను, జాలురను, వృద్ధులను, బ్రాహ్మణులను, భృత్యులను, శిల్పులను, బండితులను, కల్లులను, గుమారులను, అంతఃపురజనులను, గోశాధిపతులను, నాపత్నియొక్క కాంచన ప్రతిమను, యజ్ఞరత్నమ్మైన నస్తుచయమునుగూడ గొని భరతుని ముందరుగునుని చెప్పుము.

ఇది తొంబది యొకటవ సర్గము.

తొంబది రెండవ సర్గము

శ్రీరాముఁ డశ్వమేధయాగముచేయ నుచక్రమించుట.

అట్లు శ్రీరాముఁడు సత్వరంబుగ సర్వంబు నాయత్తపఱిపించి శుభ లక్షణంబులు గలదియు నల్లనిచారలుగలదియు నగు గుఱ్ఱమును విశిచిపుచ్చి యా గుఱ్ఱమునకు రక్షకంబుగ ఋత్విక్కులతో లక్ష్మణునిఁబంపి తాను ససైన్యంబుగ నై మిశ్రాణ్యమునకుఁ జని పరమాదృఢతంబగు యజ్ఞశాలనుగాంచి నిస్తులానందమునుఁ జెందియుండఁగా నానాదేశాధీశు లరుదెంచి పలుతెఱంగుల కాన్కలుపెట్టి రాముఁడు వారినెల్లఁ బూజించి యాయారాజులకును వారి పరివారంబునకును, దగిన విడుదుల నేర్పరించెను. భరత శత్రుఘ్నులు ఇంచుకేని యాలస్యంబుచేయక యా వచ్చినవారికి అన్నపానవస్త్రాదు లొసంగి తృప్తి గావించుచుండిరి సుగ్రీవుఁడు మొదలగు వానరులెల్ల నచ్చటి కరుదెంచిన బ్రాహ్మణులకు సకలవిధపరిచర్యలు జరిపి గారవించిరి. విభీషణుఁడు పూలమాలలు దాల్చిన రాక్షసులవెంట నిడుకొని యుగ్రతపంబు నలిపిన మహర్షులకుఁ బూజలొనర్చెను. ఇట్లు అశ్వమేధయాగంబు ఎంతయు నొప్పిదంబుగ జరుగుచుండ లక్ష్మణుని రక్షకత్వంబు వహించి హయరాజుంబు భూమండలమునఁ గ్రుమ్మరుచుండెను. రాజశ్రేష్ఠుడైన రాముఁ డొనరించు నుత్తమయజ్ఞ మట్లు మహావైభవంబుతో నితరధర్మని యేమియులేక నిమ్మకు నీరుపూసినట్లు నిమ్మశీముగా జరుగుచుండెను. యజ్ఞంబు జరుగునడుమ ఎవ్వఁడేని దేహి దేహియని వెదవికదిపినంతనే బెల్లముతోఁ జేయఁబడిన పలుతెఱంగులగు మధురపదార్థములను దెచ్చి వానర రాక్షసులు వారి వారికిఁ దనివుదీటవడ్డించుచుండిరి. హృష్టపృష్టజనులతోఁ గూడుకొన్న యా యుత్తమయజ్ఞమునందు ముఱికివాఁడుగాని, దీనుఁడుగాని, దరిదుర్గుడుగాని మందునకేని గానరాకుండెను. చిరకాలజీవులగు మహర్షులు అట్టి యజ్ఞంబు ఇంతకు మున్నెన్నఁడు కనిగాని వినిగాని యెఱుంగమని యాశ్చర్యపడుచుండిరి. బంగారము గోరువాఁడు భంగారమును, ధనమును గోరువాఁడు ధనమును, రత్నములు గోరువాఁడు రత్నమును

ములు, వెండిగోరువాడు వెండిము, మణులుగోరువారు మణులు, బట్టలుగోరు వారు బట్టలు, రాసులు రాసులుగాఁ బడయుచుండిరి అందున్న తపోధనులగు ఋషులు మేము ఇతకుఁనున్న ఇంద్ర, కుబేర, యమ, వరుణులయజ్ఞంబులం గాంచితిమి. కాని యిట్టి వైభవం బందెందునుం గానరాదయ్యె. ఇక ముందిట్టి సవనంబుగాంచఁబోము. అని తమలోఁ దాము చెప్పుకొనుచుండ వానరరాక్షసులు చూడవచ్చిన వారికెల్ల రెండుచేతులతో నెడ తెఱపిలేకుండ నన్నవస్త్రాదు లొసంగిరి. ఇవిధంబున నాశ్రతువు సర్వగుణసమన్వితంబై యొక్కవత్సరము ప్రవర్తిలైన. కాని యందోహంబును గన్నట్టదయ్యె.

ఇది తొంబదిరెండవ సర్గము

తొంబది మూడవ సర్గము

వాల్మీకి కుశలవుల రామాయణము గానము చేయ నియమించుట.

అట్లా యజ్ఞంబు సర్వజనాశ్చర్యకరంబుగా జరుగుచుండ మునిపుంగవుం డగు వాల్మీకి శిష్యసమేతుడై యందరుదెంచి యయ్యాగంబునుగాంచి ఋషి వాటికలకుఁ జెంతను గోమతీ వసినమీపంబునఁ దనవర్ణశాలనుగూడ నిర్మించి బండ్ల కొలంది పండ్లు, దుంపలు తుంచెనలార వనిచెను రాజును, మహాత్ములగు మునులును దన్నుఁ బూజింపఁగా సుఖంబుండి శిష్యులైన కుశలవులం గాంచి బిడ్డలారా! పర్వతాగ్రంబులం బుట్టిన ఈతీయని వివిధఫలాబులు మృష్టము లైన దుంపలు దనివితీఱఁ దినితిని నేదదేటి యూరి వెలపలనుండి ఋషివాటికల యందును బ్రాహ్మణ గృహములయందును, మార్గములందును, రాచబాటల యందును, రాజగృహంబులయందును యజ్ఞము ప్రవర్తిల్లుచున్న రామ మందిర ద్వారంబునందును, ఋత్విజుల యెదుటను రామాయణంబు సర్వంబును అవ్యక్తమధురకంఠములతో గానంబుచేయుడు. అది వినఁగోరి రాముడు మిమ్ములఁ బిలువనంపెనేని సుఖోపవిష్టులైన ఋషుల యెదుట రామాయణంబు గానంబుచేయుడు. నే నాదేశించిన చొప్పున బహువిధనియ మంబులం బాటించుచు మధురమధుర వాక్కులతో దినమున కిరువది సర్గములు మాత్రమే పాడుడు మనము కందమూలములు తిని జీవించు నాశ్రమవాసులము గావున నాశకులోనై స్వల్పధనంబైనఁ గాంక్షింపరాదు. రాముడు మిమ్మెవరి బాలురని యడిగెనేని వాల్మీకి శిష్యులమని చెప్పఁడు. నేను ముందుచూపిన స్థానంబున ఈవీణామధురతంత్రులను మీటి జంకులేక విను వారెల్లఁ దనస్థయత్వంబు చెందునట్లు తీయతీయగాఁ బాడుడు. రాజు సర్వ భూతంబులకుఁ దండ్రీ. కాన వానిని దిరస్కరింపక మొదటినుండియు నాలభిం

పుడు. రేపు ప్రాతఃకాలంబునుండి మీరిరువురు సంతసంబు వైవాట నేకాగ్ర చిత్తులై రామాయణ గేయంబును మధురంబుగా గానంబు చేయుడు. అయిట్లు వాల్మీకి కుశలవులకుఁ బలుతెఱంగుల నానతిచ్చి మిన్నకుండ జానసుతు లిరువురును నట్లే యని బయలుదేఱి వెల్లిరి. అప్పటివఱకు శుక్రనీః సహితను నేర్పుకొన్నట్లు రాజకుమారులగు కుశలవులు వాల్మీకి మునీంద్రుఁడచెప్పిన యాశ్చర్యకరంబైన శుభవాక్యములను మనంబుల నిడుకొని యెప్పుడతెల్లవాఱునా యేపుడు రామాయణంబు గానంబు సేయుదుమా యని యనకొనుచు నారేయిగడపిరి.

ఇది తొంబదిమూడవ సర్గము

తొంబది నాల్గవ సర్గము

కుశలవులు రామాయణము గానముచేయ శ్రీరాముడు వినుట.

అంత తెల్లవాఱఁగానె కుశలవులు మేల్కని స్నానంబుచేసి యగ్నులనవేల్చి వాల్మీకి చెప్పినచొప్పున పూర్వాచార్య వినిర్దిశంబును అపూర్వంబున పాఠ్యజాతియుతంబును గేయమయంబును బహుప్రమాణ (వృత్త)యుక్తంబును తంత్రీలయసమన్వితంబునుగా రామాయణంబు గానంబుచేయఁగా వికాతూహలపరుండయి రామచంద్రుడు యజ్ఞ కర్మాతరంబున మునులనరాజులను పండితులను వేదవిదులను పౌరాణికులను శబ్దవిదులను వృద్ధబ్రాహ్మణులను స్వరలక్షణజ్ఞులను గణాశ్రవణోత్సుకులను గాంధర్వలక్షణజ్ఞులను శాస్త్రవిశేషజ్ఞులను బాదాక్షరసమాసజ్ఞులను ఛందశ్శాస్త్రజ్ఞులను గళమాత్ర విభాగజ్ఞులను జ్యోతిషశాస్త్రపారంగతులను గ్రియాశల్పవిదులను గావ్యకోవిదులను భాషాభిజ్ఞులను ఇంగితజ్ఞులను వేదాంతవిదులను హేతుఃచారకుశలులను వచనహేతువాదవేదులను ఛందోవిదులను బురాణజ్ఞులనవైదిక బ్రాహ్మణులను జిత్రకళానిపుణులను వృత్తసూత్రవేత్తలను గీతసృష్టివిశారదులను శాస్త్రజ్ఞులను నీతినిధులను వేదాంతార్థప్రబోధకులను రావోయా బాలగాయకులచే రామాయణంబు గానంబుచేయింప మునిగణంబున బాధివనికరంబంబును అమితజనంబును విని రాజును గాయకులను గన్నులద్రాపునట్టులుగాంచుచు వారందఱుఁ దమలోఁదాము

కుశలవులయందు శ్రీరాముని ముఖవైఖరిచూచి జను లాశ్చర్యపడుట.

ఈ బాలకులు రామునిరూపంబు పుణికిపుచ్చుకొన్నట్లున్నారు. రావబాలకులయందు బింబప్రతిబింబభావంబు పూర్తిగాఁ గనపట్టుచున్నది. జ

లును వల్కలాజులములును వీడికేని వీరికినిఁ (గాముకులకును) రామునకు భేద మినుమంతయేనిగానరాదు. అని వాకొనుచుండఁగా నాబాలకులు వీనుల విందుగాఁ బాడఁదొడంగిరి. అతిమానుషుడైన యా సంగీతంబును విని శ్రోతలు తృప్తిగాంచరైరి. నారదుఁడు చెప్పిన మొదటిసర్గమునుండి యిరు వదిసర్గములు నారకరాష్ట్రసమయమున గానంబుచేయఁగా విని రాముఁడు సోద రునిఁగాంచి

శ్రీరాముఁడిచ్చిన కావ్యలు కుశలపులు నిరాకరించుట.

లక్ష్మణా ! వీరికిఁ బదునెనిమిదివేల బంగారు నాణెములను వెంటనేయొసంగుము. మఱేమి వారు కోరినను గాదనకయిమ్ము. అన లక్ష్మణుఁడు వేటువేటుగా వారిరువురకు రాముఁడు చెప్పినచొప్పునఁ గాన్ములువెట్టఁబోవ నా కుశలపులు వానిఁ గైకొనక యాశ్చర్యచకితులై మేము వనవాసులము. వన్యఫలములను మాత్ర మాహారించువారము. మీరొసఁగఁదలఁచిన యీమేలిమి బంగారునాణెముల గ్రహించి మమ్మెమిచేయుమందురు ? మాకు వీనితో నేమిపని వలవదనిన

రామాయణమునుగూర్చి శ్రీరాముఁడు కుశలపులఁ బ్రశ్నించుట.

విని శ్రోతలును రాముఁడును నాశ్చర్యపడిరి. అంత రాముఁడు ఆముని బాలకులఁగాంచి బాలకులారా ! ఈకావ్యకర్తయగు మునిపుంగవుఁ డెవ్వరు ? అతని ప్రతిష్ఠయెట్టిది ? ఈ మహాకావ్యమునందలి గ్రంథసంఖ్య ప్రమాణమెంత విన వేడుకయగుచున్నది చెప్పఁడని యడుగ మునిదారకులు రామున కిట్లనిరి.

రాజా ! ఈ కావ్యమునకుఁ గర్త భగవానుఁడగు వాల్మీకిమునీంద్రుఁడు. ఆతఁ డీయజ్ఞవాటికకు వచ్చియున్నాఁడు. కావ్యంబునవిషయము సంపూర్ణంబగు భవచ్ఛరితంబు. ఇందలి శ్లోకములు ఇరువదినాలుగువేలు. ఉపాఖ్యానములు నూఱు. సర్గములు అయిదువందలు. ఉత్తరకాండముతోఁగలిసి కాండములు ఏడు. పూజ్యపాదుఁడగు మాగురుదేవుఁడు భార్గవుఁడు శుభాశుభములెల్లఁ దేలుపడ భవద్వర్తనంబు నిట్లభివర్ణించెను. రాజా ! నీకువినఁ గుతూహలముగలదేని తమ్ములఁగూడి కర్తాంతరములయందు (రెండుపనులకు నడిమికాలము) ఊహిభూతుఁడవై (మాటుపనిలేక) వినుము. వినిచెదమన రాముఁడు మంచిదియని వారి కాజ్ఞయిచ్చి పంప వారు వాల్మీకిమునియున్న పర్ణశాలకరిగిరి. రాముఁడు మునులతోడను రాజులతోడనుగూడి తాళలయోపన్వమును

సర్గాంచితంబును సస్వరశబ్దయు క్తమును దంత్రిలయవ్యంజనయోగయుతంబును గుశలవ పరిగేయమానంబును నగు రామాయణమును విని యజ్ఞశాల కరిగెను.

ఇది తొంబదినాల్గవ సర్గము

తొంబది యొడవ సర్గము

కుశలపులు తన పుత్రులని యెఱింగి శ్రీరాముడు వాల్మీకిమహర్షి యాద్దకు దూతల సంపుట.

రాముడు మునులతోడను రాజులతోడను వానరులతోడను గూడి పెక్కుదినంబు లా పరమాద్భుతగీతంబును విసెను. తగ్గితంబువలనఁ గుశల పులు సీతాపుత్రులని యెఱింగి రాముడు స్వబుద్ధితో యోజించి యా సభా మధ్యంబునకు శుద్ధసమాచారులగు దూతలను రావించి యిట్లనియె.

మీరు పవిత్రుడైన వాల్మీకిమునీంద్రునొద్దకుఁబోయి నా మాటగా నిట్లనుఁడు. మునీంద్రా! సీత శుద్ధసమాచార. విగతకల్నష. అని మీకు నమ్మ కంబుగలదేని యామె మాయందఱకుఁ దెలియునట్లుగా తేపు ప్రొద్దుటిపూట మా సభకరుడెంచి శపథముఁ (ప్రమాణము) గావించునా? యని తపసిమత మును సీత తలఁపునుగూడ నెఱిగిరండన వారు వాల్మీకియున్నెడ కరిగి యగ్ని వలె వెలుంగు వానికి నమస్కరించి మృదుమధురంబులగు రామ వాక్యంబుల విన్నవింప సంయమించుద్రుడు రాముని మనోగతాభిప్రాయము నెఱింగి,

సీత శపథంబుచేయునని వాల్మీకిమహర్షి శ్రీరామునకుఁ జెప్పి పంపుట.

రాముడు చెప్పినట్లే సీత సల్పెడుఁగాక. స్త్రీలకు పతియె డైవతంబు గదా! అని పలుక విని దూతలు సత్వరంబుగాఁజని వాల్మీకి పలుకులు రామున కెఱింగింప రాముడు విని పరమానందంబుచెంది యచ్చటనున్న ఋషులను రాజులనుగాంచి హానులాఠా! మీరును మీ శిష్యులును రాజులును బరిజను లును సీతా విషయమై సందియముగల యితరులును తేపు సభకరుడెంచి సీత చేయు శపథంబును గాంతురుగాక. అన వారెల్లరు మేలు మేలని రామునిఁ బ్రశంసించి రామా! ఇట్టి విధము నీకేతగునుగాని యనుగ్ని కెవనికిఁ దగదని పొగడ రాముడు వారిఁగాంచి మీరెల్ల తేపు తప్పకరండని పలుక వారట్లే యని పనివినిరి.

ఇది తొంబదియొడవ సర్గము

తొంబ ద్వియా అవ స ర్గ ము

సీతాశపథంబు చూచుటకు లోకులు గుంపులు గుంపులుగాఁ జేరుట.

తెల్లవాఁడగానే ప్రతాపశాలియగు రాముఁడు యజ్ఞ వాటికయందుండి ఋషీశ్వరుల నందఱను బిలిపించెను. అంత వసిష్ఠుఁడు వామదేవుఁడు జాబాలి కాశ్యపుఁడు విశ్వమిత్రుఁడు దుర్వాసుఁడు పులస్త్యుఁడు శక్తి భార్గవుఁడు వామనుఁడు మార్కండేయుఁడు మాధ్వ్యుఁడు గర్భుఁడు చ్యవనుఁడు శతా నందుఁడు భారద్వాజుఁడు అగ్నిపుత్రుఁడు నారదుఁడు పర్వతుఁడు గౌత ముఁడు కాత్యాయనుఁడు సుయజ్ఞుఁడు అగస్త్యుఁడు మున్నగు తపోనిధులగు మహర్షులు పెక్కుమంది కుతూహలసమావిష్టులై యజ్ఞశాలకేగుదెంచిరి. మఱియు బలవీర్యంబులుగల రాక్షసులును వానరులును, క్షత్రియ, వైశ్య, శూద్రులును నానాదేశాగతులగు బ్రాహ్మణులు, జ్ఞాననిష్ఠులు, కర్మనిష్ఠులు, యోగనిష్ఠులు నగు నితరజనంబును సీతాశపథంబు వీక్షింప నచ్చటి కరుదెంచి కదలు మెదలు లేక నిశ్చేష్టులై యుండ వాల్మీకి సీతాదేవిని దీసికొని యచటి కరుదెంచెను.

సీతాదేవినిఁ దోడ్కొని వాల్మీకి యజ్ఞశాలకు వచ్చుట.

ముందు వాల్మీకివచ్చుచుండఁగా సీత తలవాంచి బాష్పరుద్ధకంఠయై రాముని మనంబున నిల్చికొని దోసిలియైగ్గి, వెనువెంట నచ్చటికివచ్చెను. బ్రహ్మవెంటవచ్చు వేదంబుమాడ్కి వాల్మీకివెంటవచ్చు సీతనుగాంచి యటనున్న వారందఱు మేలు మేలని కొనియాడిరి. అంత సీతంఁగాంచఁగానే దుఃఖిశోకాకుల మానసులై, యందున్న కొందఱు హలహలధ్వనులు గావించిరి. కొందఱు రామా ! మేలుమేలనిరి. కొందఱు సీతామేలుమేలనిరి. కొందఱు సీతారాములారా! మేలుమేలనిరి. అంత వాల్మీకి మునిపుంగవుండు సీతను దీసికొనివచ్చి జనుల (సభామధ్యమున) నడుమ నిలచి రామునుద్దేశించి యిట్లనియె.

సీతాదేవి పతివ్రతయని వాల్మీకిమహర్షి సత్యముఁజేసి చెప్పుట.

దాశరథీ! ఇదిగో సీత. ఈమె సువ్రత. ధర్మచారిణి. నాయాశ్రమము చెంతనేయున్నది. నిరపరాధిని. రామా ! లోకాపవాదంబునకు, వెఱచిన. నీకు నమ్మకము కలుగుటకై యీ సీత నీ యెదుటఁ బ్రమాణము గావింపనున్నది. అనుజ్ఞయొనఁగుము. ఇదుగో ! జానకీపుత్రులగు నీ యమడబిడ్డలు నీకొడుకులు. ఇది సత్యము. నేను బ్రచేతనుని పదియవపుత్రుఁడను. అబద్ధమెన్నఁడునాడను. మీరు నిజముగా నీ పుత్రులు. ఈ సీత దుష్టురాలైనచో సహస్రవర్షంబులు నేచేసిన తపంబంతయు నిష్ఫలంబై పోవుఁగాక! మనస్సుచేతను గర్హంబుచేతను

వాక్కుచేతను నే నిందనుక నెట్టిపాపంబుచేసి యెఱుంగును. ఈ సీత పాపాత్మురాలుగాదేని నాచేసినపుణ్యఫలంబు నాకుఁ జేకూర్చుగాక ! రామా ! నేను పంచభూతముల మూలమునను మహస్సుచేతను సీత పూరియని గ్రహించి యడవిలో సెలయేటివద్దనున్న యీమెను నా మాశ్రమంబునకుఁ గొంపోతిని. ఈమె శుద్ధసమాచార ! అపాప ! పతి దేవత; పతివ్రత్యవ్రత. అనుచు నీమె లోకాపవాదభీతుడవగు నీకు స్వయముగాఁ బ్రత్యయంబు గల్గింపనున్నది. రామా ! యీసీత నిర్మలభావయనినే దివ్యదృష్టిచే నెఱింగితిని. నీవు ప్రేయ తమయగు నీమె శుద్ధయని యెఱింగియుండియు లోకాపవాద కలుషీకృతచేత స్కుడవై విడిచి పుచ్చితివి.

ఇది తొంబదియాఱవ నర్గము

తొంబదియే డవనర్గము

లోకాపవాదమును బాపుకొన సీతాదేవి శపథము చేయవలయునని

శ్రీరాముడు కోరుట.

అని వాల్మీకి పలుకఁగానే, రాముడు సభామధ్యంబున బ్రాంజలియై నిలిచియున్న యుత్తమకాంతయగు జానకినిఁగొంచి మానీంద్రునితో నిట్ల నెను. మహానుభావా! ధర్మవేత్తలగు తాము సెలవిచ్చినదెల్ల సత్యమె. నిష్కలనంబులగు తమ వాక్యంబులచే నాకు సీతయెడ నమ్మకము కలిగినది. ఇంతకుమున్ను సీత లంకలో దేవతలనన్నిధిని అగ్నిపూతయై శపథంబు గావించి నాకు నమ్మకముఁ గలిగించినది. కావుననే నే నామెనింటికిఁ గొంపోతిని. మానీంద్రా ! సీత నిర్దోషయని యెఱింగియుండియు నేను లోకాపవాద మునకు వెఱచి, విడిచిపుచ్చితిని. కాని యన్యంబుకాదు. కానఁ దాము నన్ను క్షమింపుడు. అమడలగు నీకుశలవులు నా పుత్రులని యెఱుంగుదును. ఈ మైథిలి ఈజనులనడుమ 'శుద్ధ' యని తెలియఁబడఁగానే నా కామెయందుఁ బ్రీతి జనించునుగాక. అనునంతలో సీతా శపథవిషయమున రాముని యభిప్రాయము నెఱింగి మహేంద్రాది దేవతాశ్రేష్ఠులెల్ల బ్రహ్మను మున్నిడుకొని యచ్చటికిఁ జనుదెంచిరి. ఆదిత్యులు వసువులు కురులు అశ్వినీదేవతలు మరుత్తులు గంధర్వులు అవ్వరసలు సాధ్యులు విశ్వేదేవులు మహర్షులు నాగులు సుపర్ణులు సిద్ధులు మున్నగువారెల్లరుఁగూడ సీతాశపథమును గొంచు వారై ప్రహృష్టమానసులై కడుపడి నరుదెంచిరి. రాముడు ఆ దేవతలను ఋషులనుగాంచి క్రమశః నిట్లనియె.

తొంబవీధియా మ వ స ర్గ ము

సీతాశపథంబు చూచుటకు లోకులు గుంపులు గుంపులుగాఁ జేరుట.

తెల్లవాఁటగానే ప్రతాపశాలియగు రాముఁడు యజ్ఞవాటికయందుండి ఋషీశ్వరుల సందఱను బిలిపించెను. అంత వసిష్ఠుఁడు వామదేవుఁడు జాబాలి కాశ్యపుఁడు విశ్వమిత్రుఁడు దుర్వాసుఁడు పులస్త్యుఁడు శక్తి భార్గవుఁడు వామనుఁడు మార్కండేయుఁడు మాధ్వలుఁడు గర్భుఁడు చ్యవనుఁడు శతా నందుఁడు భారద్వాజుఁడు అగ్నిపుత్రుఁడు నారదుఁడు పర్వతుఁడు గౌత ముఁడు కాత్యాయనుఁడు సుయజ్ఞుఁడు అగస్త్యుఁడు మున్నగు తపోనిధులగు మహర్షులు వెక్కుమంది కుతూహలసమావిష్టులై యజ్ఞశాలకేగుడెంచిరి. మఱియు ఒలవీర్యంబులుగల రాక్షసులును వానరులును, క్షత్రియ, వైశ్య, శూద్రులును నానాదేశాగతులగు బ్రాహ్మణులు, జ్ఞాననిష్ఠులు, కర్మనిష్ఠులు, యోగనిష్ఠులు నగు నితరజనంబును సీతాశపథంబు వీక్షింప నచ్చటి కరుడెంచి కదలు మెదలు లేక నిశ్చేష్టులై యుండ వాల్మీకి సీతాదేవిని దీసికొని యచటి కరుడెంచెను.

సీతాదేవినిఁ దోడ్కొని వాల్మీకి యజ్ఞశాలకు వచ్చుట.

ముందు వాల్మీకివచ్చుచుండఁగా సీత తలవాంచి బాష్పరుద్ధకంఠయై రాముని మనంబున నిల్పికొని దోసిలియైగ్గి, వెనువెంట నచ్చటికివచ్చెను. బ్రహ్మవేంటవచ్చు వేదంబుమాడ్కి వాల్మీకివేంటవచ్చు సీతనుగాంచి యటనున్న వారందఱు మేలు మేలని కొనియాడిరి. అంత సీతంఁగాంచఁగానే దుఃఖిశోకాకుల మానసులై, యందున్న కొందఱు హలహలధ్వనులు గావించిరి. కొందఱు రామా ! మేలుమేలనిరి. కొందఱు సీతామేలుమేలనిరి. కొందఱు సీతారాములారా! మేలుమేలనిరి. అంత వాల్మీకి మునిపుంగవుండు సీతను దీసి కొనివచ్చి జనుల (సభామధ్యమున) నడుమ నిలచి రామునుద్దేశించి యిట్లనియె.

సీతాదేవి పతివ్రతయని వాల్మీకిమహర్షి సత్యమఁజేసి చెప్పుట.

దాశరథీ! ఇదిగో సీత. ఈమె సువ్రత. ధర్మచారిణి. నార్యాశ్రమము చెంతనేయున్నది. నిరపరాధిని. రామా ! లోకాపవాదంబునకు వెఱచిన. నీకు నమ్మకము కలుగుటకై యీ సీత నీ యెదుటఁబ్రమాణము గావింపనున్నది. అనుజ్ఞయొసఁగుము. ఇదుగో ! జానకీపుత్రులగు నీ యమడవిడ్డలు నీ కొడుకులు. ఇది సత్యము. నేను బ్రచేతనుని పదియవపుత్రుఁడను. అబద్ధమెన్నఁడునాడను. మీరు నిజముగా నీ పుత్రులు. ఈ సీత దుష్టురాలైనచో సహస్రవర్షంబులు నేచేసిన తపంబుతయు నిష్ఫలంబై పోవుఁగాక! మనస్సుచేతను గర్హంబుచేతను

వాక్కుచేతను నే నిందనుక నెట్టివాపంబుచేసి యెఱుంగును. ఈ సీత పాపాత్మురాలుగాదేని నాచేసినపుణ్యఫలంబు నాకు కేకూరుగాక : రామా ! నేను పంచభూతమగు మూలమునను మనస్సుచేతను సీత పూతయని గ్రహించి యడవిలో సెలయేటివద్దనున్న యీమెను నా యాశ్రమంబునకుఁ గొంపోతిని. ఈమె శుద్ధసమాచార ! అపాప ! పతి దేవత; వాత్సల్యవ్రత. అనుచు నీమె లోకాపవాదభీతుఁడవగు నీకు స్వయాముగాఁ బ్రత్యయంబు గల్గింపనున్నది. రామా ! యీసీత నిర్గుణభావయవినే దివ్యదృష్టిచే నెఱింగితిని. నీవు ప్రియ తమయగు నీమె శుద్ధయని యెఱింగియుండియు లోకాపవాద కలుషీకృతచేత స్కుఁడవై విడిచి పుచ్చితివి.

ఇది తొంబదియాఱవ సర్గము

తొంబదియేడవసర్గము

లోకాపవాదమును బాపుకొన సీతాదేవి శపథము చేయవలయునని

శ్రీరాముడు కోరుట.

అని వాల్మీకి పలుకఁగానే, రాముఁడు సభామధ్యంబున బ్రాంజలియై నిలిచియున్న యుత్తమకాంతయగు జానకినిఁగాంచి మానీంద్రునితో నిట్ల నెను. మహానుభావా! ధర్మవేత్తలగు తాము సెలవిచ్చినదెల్ల సత్యమె. నిష్కల్గపంబులగు తమ వాక్యంబులచే నాకు సీతయెడ నమ్మకము కలిగినది. ఇంతకుమున్ను సీత లంకలో దేవతలసన్నిధిని అగ్నిపూతయై శపథంబు గావించి నాకు నమ్మకముఁ గలిగించినది. కావుననే నే నామెనింటికిఁ గొంపోతిని. మానీంద్రా! సీత నిర్దోషయని యెఱింగియుండియు నేను లోకాపవాద మునకు వెఱచి, విడిచిపుచ్చితిని. కాని యన్యంబుకాదు. కానఁ దాము నన్ను క్షమింపుఁడు. అమడలగు నీకుశలవులు నా పుత్రులని యెఱుఁగుదును. ఈ మైథిలి ఈజనులనడుమ 'శుద్ధ' యని తెలియఁబడఁగానే నా కామెయందుఁ బ్రీతి జనించునుగాక. అనునంతలో సీతా శపథవిషయమున రాముని యభిప్రాయము నెఱింగి మహేంద్రాది దేవతాశ్రేష్ఠులెల్ల బ్రహ్మను మున్నిడుకొని యచ్చటికిఁ జనుదెంచిరి. ఆదిత్యులు వసువులు రుద్రులు అశ్వినీదేవతలు మరుత్తులు గంధర్వులు అపసరసలు సాధ్యులు విశ్వేదేవులు మహర్షులు నాగులు సుపర్ణులు సిద్ధులు మున్నగువారెల్లరుఁగూడ సీతాశపథమును గాంచు వారై ప్రహృష్టమానసులై కడువడి నరుదెంచిరి. రాముఁడు ఆ దేవతలను ఋషులనుగాంచి క్రమగూఢ నిట్లనియె.

సురశ్రేష్టులారా! అకల్బిష్టులైన ఋషుల వాక్యంబులచే నాకు సీత యందు నమ్మకము గలిగినది. అయినను జగంబుగూడ నావలె నమ్మేనేని సంతసించును. అనిపలుకఁగానె సురశ్రేష్టుఁడైన వాయుదేవుఁడు శుభంబును పుణ్యంబును దివ్యగంధయుతంబును మనోహరంబును నగు నట్లుగావీచి యా జననమూహమునకెల్లఁ బరమాప్లవంబు గలిగించెను. సర్వరాష్ట్రములనుండి యరుదెంచిన మానవులందఱు గృతయుగంబునందువలె నప్పుడేమి వింత జరుగునో యని లేచి చూచుచుండిరి. అంతఁ గాషాయాంబరధారిణియైన సీత యచ్చటనున్న జననమూహమునెల్లఁ జూచి ప్రాంబలియై యవాఙ్ముఖయై (తల వంచి) యథోద్భష్టితో నిట్లనియె.

సీతాదేవి శపథంబు చేయుట.

నేను రామునిఁదక్క వేటొక్కని మనస్సునఁ దలంపనయేని నాకు మాధవుని దేవియగు భూదేవి దారియొసంగుఁగాక. నేను మనోవాక్కర్షంబులఁ శ్రీరామునిఁ బూజించితినేని నాకు మాధవీదేవి (భూదేవి) వివర మొసంగుఁ గాక.

నేను శ్రీరామునిఁదక్క సన్యసెఱంగ ననిచెప్పిన వాక్యంబు సత్యంబేని నాకు మాధవీదేవి లాఁగ నొసంగుఁగాక.

సీతాదేవి రసాతలంబునకుఁ బోవుట.

అని సీతాదేవి శపథంబు కావింపఁగానే భూతలంబునుండి యద్భుతంబును దివ్యంబును అనుత్తమంబును నగు సింహాసనము వైకి నెగయుదెంచెను. ఆ సింహాసనంబును అమిత విక్రమంబుగల సర్పంబులు శిరంబునఁ దాల్చి యున్నవి. అది దివ్యరత్నములచే నలంకరింపఁబడి ధగధగ మెఱయుచున్నది. భూదేవి సీతను జేతులారఁ గాఁగిలింఱుకొని స్వాగతకుశలప్రశ్న పూర్వకంబుగా నా సింహాసనంబునఁ గూర్చుండఁబెట్టుకొని రసాతలంబున కరిగెను. అంత నెడ తెఱపి లేకుండ మింటినుండి పూలవాన గురిసెను. దేవతలు ఆకసంబునుండి సీతాప్రవేశమును గాంచి సంతసించి సీతా! నీశీలము సాటిలేనిది మేలుమేలు! అని కొనియాడిరి.

యజ్ఞశాలయందున్న మునులు రాజులు మున్నగువారందఱుఁ గూడ ఆత్మయాశ్చర్యనిమగ్నులైరి.

ఆకాశమునందును భూమియందును బాతాళంబునందునుగల స్థావర ఋగమాత్మకమైన సర్వజగంబులును దానవులును బన్మగాధిపులును గొందఱు సంతోషంబున జయజయధ్వానములు గావించిరి. కొందఱు ధ్వానపరాయ

ణులైరి. కొండఱుఁ రాముని జూడఁదొడంగిరి. కొండఱునిశ్చేష్టులై నీతను
గాంచఁదొడంగిరి. సీతాప్రవేశసము గానవచ్చిన జనకదంబమెల్ల నాముహూ
ర్తమున నేకకాలమున సమ్మోహితమై యుండెను.

ఇది తొంబదియెడవ సర్గము

తొంబదియెనిమిదవసర్గము

సీత వియోగంబునకు శ్రీరాముడు పరితపించుట.

అట్లు సీత రసాతలంబు ప్రవేశింపఁగనె రాముని సన్నిధినున్నవానరు
లెల్ల విలపించిరి. మునులు మేలుమేలని ప్రశంసించిరి రాముడు బాష్పాకుల
నేత్రుడై దండకాష్ఠము నానుకొని తలవంచి నీనభావుడై క్రోధశోక
సమావిష్టుడై కన్నీళ్లుగార్చుచు నిట్లనియె. ఇంతకుముందు నెన్నఁడు నెఱుఁ
గని శోకంబు నామనంబున నెలకొనియున్నది. సాక్షులక్ష్యియో యనున
ట్లున్న సీత నేను జూచుచుండఁగనే మాయమైపోయెను. మున్ను మహా
సముద్రమున కావలనున్న లంకయందున్న సీతను గొనివచ్చిన నేను బాతా
ళంబున కరిగిన యామె నిపుడు తీసికొని రాజాలనా?

శ్రీరాముడు భూదేవివైఁ గోపించుట.

భూదేవీ ! నా సీతను వైకితెచ్చియుమ్ము. అట్లుగాదేని నారోపంబు చవి
చూచెదవునుమా ! తొల్లి నాఁగేటికోలచే దున్ను జనకునిచే సీత నీయొద్దనుంకి
కదా కైకొనఁబడినది. కావున నీవు నా కత్తవు. కాన సీతను నీయొద్దనే
యుండనిమ్ము. లేదా యల్లుడనని సీతనైనఁ దెచ్చియుమ్ము. లేదా నాకు దారి
నైన నొసంగుము. పాతాళమునఁగాని స్వర్గమునఁగాని నే నామెను గూడి
యుండెదను. భూదేవీ ! నీ వాసీతనుదెచ్చి యొసంగుము. సీతను వీడ్చుటచే
మతి పోయినది. యథారూపంబుగా సీతను దీసికొనివచ్చి నా కొసంగవేని
వనపర్వతపట్టణములతోఁగూడ నిన్నుఁ బూర్తిగా నాశనముకావించి నీటఁ
గల్పెదను. అని భృత్యులనుగాంచి, భటులారా ! బాణములతోఁ గూడిన
కోదండమును దీసికొనిరండు. సీతావిషయమందు భూదేవికిం గల యభిమతంబు
నెఱింగి పిమ్మట నీమెగుండెలు బ్రద్దలువాపెదను. అని యిట్లు రాముడు క్రోధ
శోకసమన్వితుడై నిరానందుడై కన్నీరుగార్చుచుఁ బలికినవాక్యము నాలించి
బ్రహ్మదేవతలతోఁగూడి రామున కిట్లనియె.

బ్రహ్మ శ్రీరాముని కాంతునిఁ జేయుట.

రామా ! రామా ! నీవు సంతాపింపఁదగదు. నీవు నీపూర్వభావంబును (విష్ణుత్వము) ఒకమాటు స్మరింపుము. నేను నీభావంబును జ్ఞప్తికిఁ దెచ్చు నంతటివాఁడనుగాను. కాన నీవు ముహూర్తకాలము యోజించి నీవైష్ణవ జన్మంబు నెఱింగికొనుము (విష్ణువు ననతారంబని యెఱింగికొమ్ము).

నీ పూర్వపరాయణ యగు నీత విమల, సాధ్వి, నీయాశ్రయ మనెడు తపోబలమునంజేసి యామె నాకలోకంబునకు సుఖంబుగ నేగుఁగాక.

రామాయణవిశేషము వినుమని బ్రహ్మ శ్రీరాముని నేడుట.

స్వర్గమందే (వైకుంఠము) నీకు నీతతోడ సంగమంబు గలుగఁగలదు. దీన సందియంబులేదు రామా ! నే నీసభామధ్యంబునఁ బలుకుచున్న విషయము నవహితుండవై యాలింపుము. ఈ నీకావ్యమెల్ల కావ్యములకు శిరోమణి యని తలంపుము. ఇది నీవు పుట్టినదాది యనుభవించిన సుఖదుఃఖంబులను నవి స్తరంబుగా వ్యాఖ్యానించుచున్నది. భవిష్యంబును నుత్తరంబు నగు రామాయణంబు సర్వంబుగూడ వాల్మీకిచే వ్రాయఁబడెను. ఇది యాదికావ్యము. ఇందెందుఁ జూచినను నీకథయే. రామా ! నీకంటె నన్యండీ కావ్యంబునఁ గీర్తిబొంద నర్హుండులేడు. నేనును దేవతలును, ఈకావ్యంబు సర్వంబు నింతకు మూడే వినియున్నారము. ఈకావ్యంబెల్ల సత్యవాక్పరిపూతంబై యద్భుతంబై దివ్యంబై విరాజిల్లుచున్నది. కాన నీవు ధర్మయుక్తుండవై భవిష్యంబును కేషంబును నగు నుత్తరరామాయణకావ్యంబునుగూడ ఋషులతోఁగూడ వినుము. పరమర్షివైన నీవు దక్క నీయుత్తమకావ్యం బన్యులు వినఁదగరు. అని పలికి త్రిభువనేశ్వరుండైన బ్రహ్మదేవుఁడు. దేవతల వెంటఁగొని త్రిదివంబున కరిగెను. అచ్చటనున్న బ్రహ్మజ్ఞానులగు ఋషులు బ్రహ్మయాజ్ఞను గాంచి ఉత్తరరామాయణంబును వినఁగోరిన రామునికీర్తిని లోకంబుల వ్యాపింపఁజేయఁ దరలిచనిరి. ఇంతలో పసుభాతలంబుననుండి రామా ! సంతాపంబు మానుము. దైవమే యన్నింటికీ గారణము. నీవు నీతం జూడఁ గోరుదువేని నీశ్రమమంతయు వ్యర్థము. ఇక నామె దర్శనము నీకు దుర్లభము. ఆమె స్వర్గమునందుఁ బ్రతిష్ఠితయయ్యెను (స్వర్గమున కరిగెను). ఈమానవ లోకంబున లక్ష్మీ మనుజులచే ననుభవింపఁబడుచున్నది. పితృలోకంబున స్వధారాపంబున ననుభవింపఁబడుచున్నది. తిండిపోతులచేఁ దృప్తిరూపముచే ననుభవింపఁబడుచున్నది. విష్ణు రూపుఁడవైన నీయురంబున లక్ష్మీ నెలకొని యున్నది. ఆలక్ష్మీ స్వర్గస్థులయిన సిద్ధులమూర్ఖములయందు నెక్కినియున్నది. కాన రామా ! నీతాదర్శవంబుననుండి నీమనంబును మరలింపుము. ఆమె

జూడఁ గోరుదువేని ఆమె పుత్రులగు కుశలవులం హామము. అను వాక్యములు విసవచ్చెను. అది విని రాముడు పట్టికభవా! త్వత్కృతమును సత్యమును భవిష్యమును నుత్తరము నగురామాయణము వినుమని బ్రహ్మ వచించెను. ఋషులును వినఁగోరుచున్నారు. కాన మివిలిక పక్ష శ్రేష్ఠుడయింబున వినింపుమని నిశ్చయించి సలికీ కుశలవులం దోడ్కొని జనంబుల వీడ్కొని పక్షశాలకుం జని జనావవాదభీతిచే విగీచిపుచ్చిన సీతంబుచ్చి చింతించుచుండఁగా నారాత్రిగడచి చనెను.

ఇది తొంబది యెనిమిదవ సర్గము

తొంబది తొమ్మిదవ సర్గము

శ్రీరాముడు తరకాండ శేషము వినుట.

తెల్లవాఱఁగానే రాముడు ఋషులందఱవీ రావించి పుత్రులంగాంచి నిర్భయంబుగ గానము చేయుడన వార బ్రహ్మఋషుల యెదుట భవిష్యంబగు నుత్తరరామాయణ మిట్లు గానముచేసిరి. సత్యమహిమచే సీత భూతలంబునం ప్రవేశింపఁగానే యజ్ఞావసానంబున రాముడు పరమ దుఃఖాక్రాంతుడై సీతను గానక లోకంబెల్ల శూన్యముగఁ దలంచి స్థైమిత్వము లేక యుండెను. రాజులను ఋషివాసర రాక్షసులను, బ్రాహ్మణశ్రేష్ఠులను జనసమూహంబును ధనంబాసంగి పంపివైచి శాస్త్రోక్తముగా యజ్ఞ సమాప్తి గావించి

శ్రీరాముడు కొడుకులతో నయాధ్య ప్రవేశించుట.

సీతను మనంబున నిలిపికొని పుత్రులందోడ్కొని యయాధ్యకుం జనెను. సీతను గాక వఃపియొక భార్యనాతండు వరింపలేదు తానుజేయు ప్రతి యజ్ఞంబునందును భార్యకు బదులుగ భంగారు సీతను చెంతనుంచుకొనుచుండెను. పదివేలయేండ్లు అశ్వమేధయాగంబులు గావించెను. వానికీ బదిమణులగులు వాజిపేయంబులు చేసెను. అగ్నిష్టోమము, అతిరాత్రము, గోమేధము మున్నగు యజ్ఞములనుగూడ నొనరించి యపారధనంబును దక్షిణలగా నొసంగెను. ఇట్లు రాముడు ధర్మపరిపాలనంబు చేయుచుండఁగాఁ జాలకాలంబు గడచిచనెను. ఋక్షవాసర రాక్షసులు రాముని యానతి నొదలందాల్చి యెల్ల వేళల రామునియందు భక్తిశ్రద్ధలు గల్గి బ్రతుకుచుండిరి. సకాలంబున మేఘుడు వర్షించుచుండెను. కఱవులు కఱవులాయెను. దిక్కులెల్ల నిర్మలంబులుగా నుండెను. పట్టణంబులు పల్లెలు హృష్టలు పుష్టలు నగుజనులచే గ్రీక్కి

జిసి యుండెను. రాముడు రాజ్యము చేయుచుండగా నకాలమరణంబు నెఱచు గాంచలేదు. ఏ ప్రాణియు కొగంబు చెఱుగదు. అచర్మబులెట్టివో కానరావ య్యెను. అట్లు కడు పీర్షకాలంబు కడచి చనఁగా

కౌసల్యా నుమిత్రా కైకేయులు మరణించుట.

యశస్వినియు రాముని తల్లియునగు కౌసల్య పుత్రులను, బౌత్రులను గాంచి కాలభర్తయు పొందెను. నుమిత్రయుఁ గైకయుఁ గూడ వివిధభర్తలను నెఱవేర్చి కౌసల్య కనునరించి చనిరి. కౌసల్యాదులు ముగ్గురును స్వర్గంబునుజేరి దశరథుఁగూడి తమ భర్తలంబులు ఫలించినవని సంతసించిరి. రాముడు ఆయాపుణ్యకాలములందు భేదభావంబు లేక మువ్వరు తెల్లులు తరించుటకై తపస్సులైన బ్రాహ్మణులకు మహాహానంబులు చేసెను. మఱియుఁ బితృదత్తంబులైన బహురత్నిములంగొని దేవతలకును బితృదేవతలకును దృష్టికలుగు నట్లుగా దుస్తరంబులగు మహాయజ్ఞములను బెక్కిరింపిని గావించుచుండ వర్ష సహస్రంబులు గడచి చనెను.

ఇది తొంబదితొమ్మిదవ సర్గము

నూ ఆ వ స ర్గ ము

యుధాజితుఁడు గార్ధ్యని శ్రీరాము నొద్దకుఁ బంపుట.

అంతఁ గొంతకాలమానకుఁ గేకయరాజగు యుధాజిత్తు తనగురువును అంగీరసునిపుత్రుఁడును బ్రహ్మర్షియు సమితప్రభాకలితుఁడును నగుగార్ధ్యని మహాత్ముఁడగు రామునియొద్దకుఁ బంపెను. ప్రీతివిహ్నముగాఁ బదివేలగుఱ్ఱములను రత్నములను, గంబళములను చిత్రవస్త్రములను ఆభరణములను గొని గార్ధ్యుఁడు తనమేనమామయగు నశ్వవతియొద్దనుండి వచ్చుచున్నాడని విని రాముడు తమ్ములతోఁగూడఁ గ్రోసెడు దూరమెదురుచని బృహస్పతిని దేవేంద్రునివలె గార్ధ్యని వెంటఁబెట్టుకొనివచ్చి పూజించి మేనమామ పంపిన కాన్కలను గైకొని యతని కుశలంబుల వివరముగ నడిగి సుఖానీనుడైన ఋషినిట్లు ప్రశ్నించెను.

గార్ధ్యుఁడు యుధాజిత్తు సందేశమును శ్రీరామునితోఁ జెప్పట.

ఋషీంద్రా! సాక్షాద్బృహస్పతులగు తామిందులకు విచ్చేసిరి. మా మేనమామ యేమిచెప్పిపుత్రైంచెను. అన విని గార్ధ్యుడు తావచ్చిన కార్యమెల్ల రామునితో నిట్లు సమీప్తరంబుగాఁ జెప్పదొడంగెను. రామచంద్రా! నీమేన

మామయగు యథాజిత్తు శ్రీతిపూర్వకంబుగా నీతో నాడుమన్న మాటలు చెప్పుచున్నాడను. ఇష్టమున్నచో సూకొనుము. సింహునికి ఇహవాన్మము లందును గంధర్వదేశంబు లందు. అది ధలమూలకోశకోభితింబై ననులంబువచ్చు చేయుచుండును. యుద్ధకోవిదులును, నాయకులును, శైలూషుని పుత్రులును మహాబలశాలురును నగు మూడుకోట్లమంది గంధర్వు లాదేశమును భాగించు చుండిరి. రామా ! ఆగంధర్వ దేశంబును జయించి సీరాష్ట్రమునఁ గలుపు కొనుము. కనువిందొనరించు నాదేశమును మఱియొకఁడు చొరఁజాలఁడు. నీవే సమర్థుడవు. కాన జయించుబూనుము. నీకు నేను ఆహితింబు చెప్పఁ గోరువాడఁగాను, అని మేనమామ గార్లగూఁఁబరకుఁ బలికెనటకు లాలించి నొత్తించి యట్లే యొనర్తునని చెప్పి భరతునివంటఁజూచి మరల మహర్షిని గాంచి మ్రొక్కి బ్రహ్మన్నీ ! భరతుని పుత్రులకు తఱుడు పుష్కలుఁడు అను నీ వీరు లిరువురు ఆగంధర్వదేశమున నుంచరింపఁగలరు మేనమామచేఁ గాపాడఁ బడుచు భరతుని ముంపిడుకొని కుమారులు నపరివారంబు గంధర్వదేశము నై దాడివెడలి గంధర్వు సుతులకుఁ జెండాడి పట్టణము రెండుగా విభజించి యందు సుఖముండఁగలరు. పిమ్మట భరతుఁడు నాయొద్దకు రాగలఁడు. అని పలికి భరతుని నపరివారంబుగా దాడివెడల సిద్ధంబుగమగ్ని యాజ్ఞాపించి

శ్రీరాముడు సపుత్రు భరతుని గంధర్వుల జయింపఁ బంపుట.

భరతి కుమారులకుఁ బట్టాభిషేకంబు చేసెను. పుష్యమి నక్షత్రంబున భరతుడు గాన్ధ్యని మున్నిడికొని పుత్రుల వెంటనిడుకొని ససైన్యంబుగ బయలు వెడలెను. భరతునితోఁ గూడిన యాసేన యింద్రునితోఁ గూడిన నది వలె బ్రకాశించి దేవతలకుఁ గూడ జయింపరానిదై చూపఁబెట్టెను. మాంసంబు తిను జంతువులును గ్రూరరాక్షసులును, రక్తపిసాసచే భరతుని వెంబడించి చనిరి. మాంసభక్షకములగు క్రూరభూతసమూహములు వేలకొలందిగ గంధర్వ పుత్రమాంసంబును దినఁజనెను. సింహవాన్మవరాహపక్షులుగూడ వేసవేలుగ గంధర్వులపాల యానఁ బాలికలనికిఁ జనెను. ఆసేన రోగము, రొచ్చు లేక పదునైదుదినంబులు దారిలోఁ గడపి హృష్టపుష్టజనాకీర్ణమగు కేకయ దేశమునకుఁ జనెను.

ఇది నూఆవ సర్గము

నూ ట యూ క ట వ స ర్గ ము

భరతుడు గంధర్వుల జయించుట.

భరతుడు సేనానాయకుడై గార్హస్థినితోఁగూడి తనయొద్దకుఁ జను దెంచెనని విని యుధాజిత్తు పరమానందంబుచెంది జననమూహముతో వారికిఁ దోడుపడ నందఱును గలిసి గంధర్వసంగంబువైకిఁ జన నదికని గంధర్వులెల్ల యుద్ధకాంక్షులై సింహనాదంబు గావించిరి. అంత నిరువాగులకు సంకులసమ రంబేడునాళ్లు జరిగెను. కాని యెవరికిని జయము చేకూరలేదు. కత్తులను సత్తులు, విండ్లను మొసళ్లు, గలిగి నెత్తుటియేళ్లు మనుష్యకళేబరముతోఁ బ్రవ హించెను. అంత గామానుజుడైన భరతుడు కడునలిగి దారుణంబగు సంవృ త్తమను కాలాస్త్రంబును గంధర్వులపైఁ బ్రయోగించెను. క్షణకాలములో మూఁడుకోట్ల గంధర్వులును సంవృత్తమను నా కాలపాశముచే బద్ధులై గొట్టు వడి స్పృతిదప్పి క్రిందఁబడి మడిసిరి. అట్లు గంధర్వులు మడియఁగానే భర తుడు సర్వసమృద్ధములుగా రెండు పురంబులను నిర్మించి,

భరతుడు తక్షవుష్కులకుఁ బట్టాభిషేకంబుచేయుట.

గంధర్వదేశమునఁగల తక్షశిలయందుఁ దక్షుని గాంధారదేశంబునఁగల పుష్కలావతమునఁ బుష్కులుని రాజులుగా నియమించెను. ఆ పురంబుల నెందుఁజూచినను ధనరత్నరాసులె నెందుఁగాంచిన రమ్యవనంబులె, అవి తమ తమ గుణగణంబులచే నొండాంటితోఁ బోటిపడినట్లు వెలుఁగొందుచుండెను. అందెందును నిష్కల్మషవ్యవహారంబులె ప్రవర్తిల్లుచుండెను. ప్రతిపీఠియు ఉద్యానవనంబులు నానావిధవాహనంబులు గలిగి సూత్రపట్టినట్లున్న యంగ డులతో మనోజ్ఞంబై చూపట్టుచుండెను. ఆ రెండుపురంబులు సురుచిరంబు లగు నతివిస్తరంబులైన గృహంబులు బహువిమానంబులుగలిగి గలకలలాడు దేవాలయంబులును దాల తమాల తిలక వకుళాదివృక్షములును గలిగి శోభిల్లు చుండెను. అట్టి పట్టణంబున భరతుడు అయిదేండ్లు వసించి పిమ్మట నయో ధ్యకుఁ జనుదెంచి అపరధర్మమో యను నట్లున్న యన్నయగు రామునకు ఇంద్రుడు బ్రహ్మకుఁబోలె నమస్కరించి, తా నొనర్చిన గంధర్వపథమును జేసినగృహనిర్మాణంబును బూసగ్రుచ్చినట్లుగాఁ జెప్పఁగా విని రాముడు ముదంబందెను.

ఇది నూటయొకటవ సర్గము

నూటరెండవ సర్గము

శ్రీరాముడు లక్ష్మణ కుమారులను గారువభవచంద్రకాంతములకుఁ
బ్రభువులఁ జేయుట.

అట్లు రాముడు తమ్ములతోఁ జూచుచుండుచేది లక్ష్మణునిఁ గాంచి యిట్లనియె.

లక్ష్మణా ! ధర్మనితారదులగు నీ యీ కుమారులు అంగద చంద్ర కేతులు దృఢవిక్రమాలగుట రాజ్యాస్త్రైయున్నాడు పీఠికఁ బట్టాభిషేక మొనర్తును కాన రమణీయంబును నిష్కంటకంబును శృంగాల సుఖకరంబును ఋష్యాశ్రమా బాధకంబును నగు దేశంబునుగాంచి చెప్పుము. మన ప్రవేశంబున నితరులకు నాటంకము గలుగరాదు సుమా !

అన విని భరతుఁడీట్లనియె. అన్నా ! కారువభవను రమణీయ నిరామ యదేశంబొకటి కలదు. అందు అంగదునిఁ బట్టాభిషిక్తునిఁ జేయుడు. చంద్ర కేతువునకును చంద్రకాంతం బను దేశంబు నభిషిక్తునిఁ జేయుడు.

అన విని రాముఁ డంగీకరించి భరత లక్ష్మణులతో నాదేశమును వశ పఱచికొని యందు సంగమీయమును పురంబు నిర్మించి యందంగదునిఁ బట్టాభి షిక్తునిఁజేసి దానికిఁ దగిన రక్షణకూడ నొసఁగి మల్లుండైన చంద్రకేతువు నకు మల్లభూమియందు స్వర్ణపురమును బోలు చంద్రకాంత మనుపట్టణమును నిర్మించి పట్టాభిషేకంబు కావించి పరమశ్రీతిఁ గాంచెను. పిమ్మట రాముడు లక్ష్మణుని సాయమిచ్చి యంగదునిఁ బడమటిభూమికిని భరతుని సాయమిచ్చి చంద్రకేతువు నుత్తరంబునకును బంపెను.

లక్ష్మణుడును భరతుడును అంగదచంద్రకేతువులయొద్ద నొక్కొక యేడు మాత్రము వసించి యీ కుమారులు తమంతవారై ధరాపాలనంబు చేయుట కాంచి సంతసించి మరల రాముపాదములు గొలువ నయోధ్యకుఁ జనుదెంచిరి. రామపాదసేవానిమగ్నులైయున్న భరత లక్ష్మణుల కెంత కాలము చనినది యెఱుకపడకయుండెను. ఇట్లు నిత్యము రామ భరత లక్ష్మణులు ధర్మమార్గంబునఁ జొర కార్యములు చక్కఁజేయుచుండఁ బదివేలయేండ్లు గిట్టునఁ దిరిగి చనెను. ధర్మపురంబగు నయోధ్యయందు నాభ్యాతలు మూగురు పరిపూర్ణచిత్తులై యైశ్వర్యంబునఁ దులఁదూఁగుచు మహాయజ్ఞంబునఁ బూర్ణ హుతిని వెలుంగు త్రేతాగ్నులవలెఁ బ్రకాశించిరి.

ఇది నూటరెండవ సర్గము

నూ ట మూ డ వ స ర్గ ము

శ్రీరాముని దట్టించు గాలుడు వచ్చుట.

శ్రీరాముఁ డిట్లు ధర్మమార్గంబున రాజ్యము చేయుచుండఁగా సంతఁ గొంతకాలమునకుఁ గాలుడు తాననవేషమున నచ్చి రామమందిరద్వారము నొక్కఁడచ్చి ధీమంతుఁడగు లక్ష్మణునిగాంచి లక్ష్మణా! నేను అమిత తేజస్కుఁడగు నతిబలుఁడను మహర్షి యొక్క మాత్రము. రామునిగాంచు పని గలిగివచ్చితిని. తాన నారాక రామున కెఱిఁగింపుము, అన విని లక్ష్మణుఁడు కడుచడి రామునికడకేఁగి రామా! ఉభయలోకంబుల ధర్మమునఁ బాలింపుము. సూర్యకుటుంబున దూతయొక్కఁడు నిన్ను దర్శింపవచ్చినాఁడు. అని విన్నవించు విని రాముఁడు తాతా! లోనికిఁ దీసికొనిరమ్మన లక్ష్మణుఁ డట్లా సర్ప నై జతేజంబున లోకంబుల మాండ్చునట్లున్న యాముషి. రాముని సమీపించి నర్థిల్లుమని దీపించ రాముఁడు వానిఁ గాంచనాననోపవిష్టునిఁజేసి యర్ఘ్య వాద్యాదిపూజసంభావించి కుశలప్రశ్నంబు గావించి మీరు నెఱపు దౌత్యం బెద్దియో యానతిండన వక్తయగు నాముషి రామా! నీవు మేలు గోరుదువేని మనమిద్దఱము ఏకతముండి ముచ్చటంపవలయును. మనము మాటలాడుచుండఁగా నెవఁడు విన్నను గన్నను వానిని నీవు వధింతువేని ఆ మునిముఖ్యుఁడైన మాటలు నీకెఱిగింతును. అన రాముఁ డట్లేయని ప్రతిజ్ఞ చేసి లక్ష్మణునిగాంచి తమ్ముఁడా! నీవు ద్వారమున నిలువుము. ద్వారపాలు నవతలికంపుము. నేను ముని మాటలాడుచుండ నెవఁడు వినునో యెవఁడుకనునో వాఁడు వధింపఁబడును. అనిచెప్పి లక్ష్మణుని ద్వారమునఁ గాంచుచి దూతయైవచ్చిన మునిగాంచి హాసీంద్రా! నీకోరిక యేమి? నిన్నె పరిచటకంపిరి? ఆ మునీంద్రుఁడు నాతో నేమి పలుకుమనెను. చెప్పుము. నా మనంబదే వినఁగోరుచున్నది.

నూటమూడవ సర్గము

నూ ట నా ల్ల వ స ర్గ ము

బ్రహ్మసందేశమును గాలుడు శ్రీరామునకుఁ దెలుపుట.

రామా! విను. నావచ్చినపని తెలివెదను. నేను బ్రహ్మచే నీకడ కంపఁబడితిని. పూర్వభవమున నేను నీ పుత్రుఁడను. మాయాయుతుండనై సర్వసంహరుము చేయుకాలుండను. నేను దేవా! బ్రహ్మవాక్యము లాలిం

పుము. రామా ! నీవు లోకంబును జేరి దాని కమీయ నిజే సమయము. తొల్లి నీవు లోకంబులెల్ల మాయచే న్నయముగా మూలించి పుష్కల వంబున శయించి తొలుత నన్నును జలంబులను న్నన్దించితివి. పిమ్మట జలేశ యమను భోగవంతంబును నైక యంతిమచు సర్వరాజును బుట్టించి మాయచే బలాఢ్యులైన మధుకైటభుల నుడియించితివి. వారి యస్థిరతచే సత్తైలంబగు భూమి పుట్టెను. పిమ్మటై సూర్యుని భ్రమై వెలుగొందు నీవాభి కమలమునుండి నన్ను గొడవించి ప్రభావత్య కర్మమెల్ల నాయుండ చిలి పితివి. నేను సర్వము పృథ్వియొకప్పుడు కమీయంబున ననుస్తభారము నీవై వైచి స్వామి ! దయామయుడవై లోకకలులఁబ్రోచి నాట దేవము గూర్చు మన నీవు దుర్గధుండపు చిత్తధుండపు నగట భూతంత్రాకారమును జలించి విష్ణుండవైతివి. పిదప నదితిపుత్రుడవై యమేయవరాక్రమమున భ్రాతలను గావడుచు వలసిన యష్టద సర్వనాహాయ్యము లొకరింక సాగితివి. అట్టి నీవు ప్రజలు హావలి (ఉపద్రవము) గాంచుటఁగాంచి రావణుఁ జంప భూమండల మున మానవరూపంబున నవతరించితివి. పదివేల పదినందలపదునొకండువేల వర్షంబులు భూతలంబున నివసించ నీవు మాన్చు నేమంబుచేసికొంటివి. నీవు దశరథునకు మనోమయ పుత్రుడవు. (స్వసంకల్పకృతమైన దశరథపుత్రభావ ముకలవాడు) ఈలోకంబునఁ బూర్ణాయువుగలవాడవై మంటివి. నీవు మమ్ముజేరుట కిది సమయము. మహారాజా ! నీకింకను బ్రజలనేలఁగోరిక కలదేని నిందే నిలువుము. నీకు భద్రంబగుఁ గాక.

రామా ! నీవు దేవలోకంబునకు రాఁగోరుదువేని సురలెల్ల సనాథులై విష్ణువుఁగూడి విగతజ్వరలై హర్షంబుగాంతురు. అని పలికిన పితామహుని వాక్యంబులను వినుచుఁ గాలునిఁగాంచి రామభద్రుడు సర్వుచు నిట్లనియె. కాలా ! పరమాద్భుతంబులగు బ్రహ్మవాక్యంబులు వినుటచేతను నిన్నుఁ గాంచుట చేతను నాకుఁ జాలనానందంబు గలిగెను. లోకత్రయరక్షణార్థంబు నేనిట జన్మించితిని. నీకు మేలగుఁగాక. నేనెందుండి వచ్చితినిో యందులకే మరల సరుదెంతును. నేజేయవలసిన పనులెల్ల దీఱెను. నామనమునఁ గలది నేడు సంప్రాప్తమాయెను. నాకీవిషయమున విచారములేదు. సర్వసంహారా ! బ్రహ్మ పలికినట్లుగా నేను దేవతల సర్వకార్యములకు వశవర్తుడను గావల యును గదా !

ఇది నూటనాలుగవ సర్గము

నూటయొడవ సర్గము

దుర్వాసుడు తనరాక శ్రీరామున కెఱిగింపునుని లక్ష్మణునితోఁ జెప్పట.

అట్లు రాముడును యముడును సంభాషించుచుండఁగా దుర్వాసోమహాముని రామదర్శనార్థమై రాజద్వారంబున కరుదెంచి లక్ష్మణునిఁగాంచి సామిత్రి! ముందు తొందరగా నాకు రాముని దర్శనంబు గావించుము కార్యంబొక్కటి మీఁజేపుచున్నది. త్వరపడుము. అన విని లక్ష్మణుడు మునికి నమస్కరించి ఇట్లనియె. భగవానుడా! ఆలసింపను. పనియేమిటి? నేనేమి చేయవలయును? రాముడు కార్యారంభమున నిచున్నట్లై యున్నాఁడు. మహారత్తకాలము వేచియుండుము. అన విని ఋషిశ్రేష్ఠుడు కోర్కెముచేఁ గలుషీకృతుఁడై కన్నుల నిచ్చకలు రాల లక్ష్మణునితోఁ గిట్టులనియె సామిత్రి! ఈ క్షణమునందే నేను వచ్చితి నని రామున కెఱిగింపుము. సామిత్రి! నీ పీ తుణముననే నారాక రామున కెఱిగింపవేల నన్ను నీదేశమును, నీ పురమును, రాముని భరతుని మీ సంతతిని శపింతును. నేను ఈ వచ్చినకోపంబును మరల మనంబున నణచిపెట్టజాలను. అని పలికినదుర్వాసుని ఘోరవాక్యము నాలించి లక్ష్మణుడు తన మనంబున నాకోక్కినికే మరణంబునఁగాక! సర్వవినాశనంబు కలుగకుండుఁగాక! అని నిశ్చయించి, మఱాని రాకను రాముని కెఱిగించెను. లక్ష్మణుని వాక్యములు విని రాముడు కాలుని విడచి పుచ్చి త్వరితగతిని వచ్చి అత్రిపుత్రుఁడగు దుర్వాసునిఁ గాంచి అభివాదనమొనర్చి కృతాంజలియై తాము వచ్చిన కార్యమేమని యడిగెను. అదివిని దుర్వాసుఁ డిట్లు ప్రత్యుత్తరంబిచ్చెను. ధర్మవత్సలా! రామా! వినుము. ఇప్పటికి నాసేయు వేయేండ్ల తపస్సు సమాప్తిచెందినది, నే నిపుడాతలి కోర్కెజాలను. వేఱేప్రయత్నము చేయకయున్న యన్న మేదోపెట్టుము అన విని రాముడు ప్రీతిహాససుఁడై యథాసిద్ధమైన భోజనమును ముని ముఖ్యునకుఁబెట్టెను. ఆమృతోపమంబైన యాయన్నమును దిని మునిశ్రేష్ఠుడు మేలురాఘవా! మేలు. అని ప్రశంసించి నిజాశ్రమమున కరిగెను. అతఁడు చనఁగానే రాముడు కాలుని వాక్యములను డలంచి దుఃఖింబు నొంది సంతప్తహృదయుఁడై వానిఘోరదర్శనంబు న్గరించి తలవాంచికొని దీనభావుఁడై మాటలాడఁజాలకుండెను. అంత రాముడు కాలుని వాక్యంబులు మనంబునఁ దలపోసి నిఖిలసంహారవేళ ఆసన్నమైనదని నిశ్చయించుకొనెను.

ఇది నూటయొడవ సర్గము

నూ ట యా ఆ వ స క్త ము

లక్ష్మణుడు శ్రీరామునితోఁ దిన్న వధించి సత్యము
రక్షింపుమని చెప్పట.

దీనానందఁడై తలవాంచికొని రాహుగ్రస్తుఁడైన చంద్రునివలె నున్న రామునిఁగాంచి లక్ష్మణుఁడు సంతోష పూర్వకంబుగా మృదు మధురవాక్యంబుల నిట్లనియె. రామా ! నీవు నా కోరికకు సంతాపింపవలసదు. పూర్వనిర్మాణబద్ధయై కాలగతి యిట్లున్నది. సౌమ్యా ! విస్మయంబుగా నీవు నన్ను జంపుము. ప్రతిజ్ఞాపరిపాలనంబు గావింపుము. హీన ప్రతిజ్ఞలయి నరులు సరకకూపంబునఁ బడుదును. మహారాజా ! నీకు నాయందుఁ బ్రేమగలదేని, నన్ననుగ్రహింపఁ దలఁచితివేని నిశ్చంకంబుగా నీవు నన్ను జంపుము. ధర్మమును వృద్ధిపఱపుము. అన విని రాముఁడు ప్రచలితేంద్రియుఁడై మంత్రులను, బురోహితులను రావించి జరిగిన వృత్తాంతమును వారికి వినిచెను. కాలప్రతిజ్ఞయు దుర్వాసుని రాకయు విని మంత్రిపురోహితులు మిన్నకుండ వసిష్ఠుండు రాముని కిట్లనియె.

వసిష్ఠు వాక్యమున శ్రీరాముడు లక్ష్మణుని విడనాడుట.

రామా ! రోమహర్షంబు గలిగించు నీ క్షయంబుకూడ విధివిహితమే కాని ముందుగానే నీకు లక్ష్మణునితోడి వియోగము సంభవించినది. వీనిని విడిచివెట్టుము, కాలము బలమైనది. ప్రతిజ్ఞభంగము కానీయకుము. ప్రతిజ్ఞకు భంగంబు కలిగెనేని ధర్మంబు లోపించిపోవును. ధర్మంబు నశించినేని సచరాచరంబును దేవర్షిగణయుతంబునైన నలోకత్రయంబును దప్పక నాశ నము చెందును. కానఁ బురుషశ్రేష్ఠా ! నీవు లక్ష్మణుని విడనాడియైనను త్రైలోక్యపాలనం బొనర్చి జగంబునకు స్వస్థత చేకూర్చుము. నీ వీతనియందలి యనురాగంబునంజేసి ప్రతిజ్ఞాభంగము గావింపరాదు. నీవు హీనప్రతిజ్ఞాడవై నచో రాజ్యాధిగంబుగూడ నిరర్థకమై చనును. రామా ! ప్రతిజ్ఞాపాలనకై నీతండ్రి నిన్ను విడుచుటయు నీ వడవులపాలు కావుటయు నీ వెఱింగినదే కదా ! నీ యందలి శోకంబుచేతనే దశరథుండు స్వర్గస్థుడయ్యెను. కాన రామా ! నీవు ప్రతిజ్ఞాపరిపాలనంబునుండి తప్పించు కొనకుము. నీవు మేరుమందరధీరుండవై లోకత్రయహితార్థమై లక్ష్మణునిఁ ద్యజింపుము. అన విని రాముఁడు లక్ష్మణునిఁగాంచి యిట్లనియె. సౌమిత్రీ ! నిన్నెడఁ బాయుచున్నాను. ధర్మము నకు విపర్యంబు (హాని) కలుగకుండుఁ గాక ! సౌమిత్రీ ! సాధులకు ఇష్టుల విడుచుటయుఁ జంపుటయు నొక్కరూపంబు ; కాన సోదరా ! నిన్ను విడిచితిని.

అక్షణము మేనతో దివంబున కేగుట.

అని రాముడు యుక్తగానే అక్షణము బాష్పాకలనేత్రుడై యింటి ముఖంబుచూడక ద్రుతగతినిఁ జని సరయానదినిఁజేరి, యాచమనంబుచేసి, కృతాంజలియై నవరంధ్రములు బిగించుబట్టి యూపిరి విడువకుండను, అట్లు పిరి బిగించుబట్టియున్న అక్షణునిమీఁద నిద్రుఁడను సప్సర్గంబులును, దేవతలును ఋషులును బుష్పవర్షంబు గురిపిరి. మనుజులకు నదృశ్యుండగు అక్షణుని శరీరంబుతోడనే దేవేంద్రుఁడు స్వర్గంబునకుఁ దీసికొనిపోయెను. అంత విష్ణునినాల్గవయంశము స్వర్గంబున కరుడెంచుటగాంచి సురలును, మునులును సంతసించి పూజించిరి.

ఇది మాటలూఁపవ సర్గము

మాటయేడవ సర్గము

శ్రీరాముడు మహాప్రస్థానంబేగ నిశ్చయించుట.

శ్రీరాముడు అక్షణు నెడఁబాసి దుఃఖశోక సమన్వితుడై పురోహితుని మంత్రులను వేదవిమలనుగాంచి యిట్లనియె. మహాశయులారా ! నే నిప్పుడు వీరుఁడును ధర్మవత్సలుఁడును నైన భరతుని అయోధ్యకుఁ బట్టాభిషిక్తునిఁజేసి పిమ్మట వనంబుల కరిగెదను. కానఁ గాలయాపనంబునేయక సంభారంబుల సిద్ధము గావింపుడు. నే నిప్పుడే అక్షణుఁడొందినగతిని బొందుచున్నాను. అనఁ విని వారందఱు శిరంబులు పుడమిదాఁక మ్రొక్కి బలంబు దొఁఁగియుండిరి. రామునిమాట వినఁగానే భరతుఁడు కూడ నిశ్చేష్టుడై కొండొకసేపునకు దేటుకొని రాజ్యమునెడ వైముఖ్యముచూపి రామున కిట్లనియె. ఓ రాజా ! నిజముగ స్వర్గలోకసాక్షిగఁ జెప్పుచున్నాను. నీవు లేని. రాజ్యము నాకక్కఱ లేదు. ఈ కుశునిఁ గోసలదేశమునకు లవుని డత్తర దేశమునకుఁ బట్టాభిషిక్తులం జేయుము. మనము స్వర్గమున కరుగుచున్నామను వార్త వేగంబుగా నరుగఁ గల దూతముఖంబునఁ దెలియనంపుము. అని భరతుఁడాడిన మాటలను విని వ్రజలు విచారంబుచే అధోముఖులై (సంతప్తహృదయులై) యుండ వారిం గాంచి వసిష్ఠుం డిట్లనియె. నాయనా! రామా! భూమిపైఁబడియున్న యీజను లను జూడుము. వీరి యీహితంబేమో యెఱింగి యది నెఱవేర్చుము. వీరికి విప్రీయంబు గావింపకుము. అన విని రాముడు పల్లాయనమువారి నెల్ల (ఆవుల) దేవతలను వాసేయవలసిన కార్యంబేమని యడిగిన

శ్రీరాముని వెంటఁబోవఁ జారు లనుజ్ఞగోరుట.

వారెల్ల రామా ! నీ వెచ్చటికిరిగిదెవ్రా మేమును అచ్చటి కరుదెం
తుము. నీకుఁ జారులయందుఁ బ్రీతికలదేని ఆధికస్నేహంబు కలదేని భార్యా
పుత్రులతో మమెల్ల నీ వెంటఁగొనిచనుము. ప్రభూ ! నీవు తపోవంబు
నకుఁగాని స్వర్గమునకుఁగాని నదీకిఁగాని, సముద్రమునకుఁగాని ఎచ్చటి కరిగిన
నచ్చటికి ఆత్మాజ్యులమగుమమ్ము వెంటఁగొనిపోమ్ము. ఇదియేనూకుఁ బరమ
వరము. నిన్ననుసరించి పోవలయుననియే మే మెప్పుడు మనంబులందుఁ దలం
తుము. అన విని రాముడు పౌరుల ధృఢభక్తిని ఆనాటి తన విధినిఁ గని యట్లే
కానిండని పలికి కోసలదేశంబునకుఁ గుశుని ఉత్తర దేశంబునకు లవుని పట్టాభి
షిక్తులంజేసి వారిరువురను దొడవైఁ గూర్చుండఁబెట్టుకొని క్షాగిలించికొని
మరల మరల శిరంబులు మూర్కొని వేయేసి రథములు పదివేలేసి యేనుఁగులు
లక్షేసి గుఱ్ఱములు ఒక్కొక్కని కొనంగి బహురత్న ధన ధాన్య హృష్ట పుష్ట
జనావృతంబులై న స్వపురంబులకుఁ గుశలవులను బంపి శత్రుఘ్నుని కొఱకు
దూతనంపెను.

ఇది నూటయేడవ సర్గము

నూ ట యె ని మి ద వ స ర్గ ము

శత్రుఘ్నుడు కొడుకులకుఁ బట్టాభిషేకమొనర్చి యయాధ్యక్ష జేరుట.

రామునిచేఁ బంపఁబడిన యలఘు విక్రములగు దూతలు మార్గమధ్యం
బునం దెచ్చట నాఁగక హుటాహుటి మూఁడహోరాత్రంబులకు మధురకుం
జని లక్ష్మణపరిత్యాగము, రామప్రతిజ్ఞ, పుత్రాభిషేకము, పౌరానుగమనము,
రాముడు వింధ్యపర్వతభాగమునఁ గుశునకుఁ గుశావతియను పురంబును,
లవునకు శ్రావస్థియను పురంబును, నిర్మించి యొసంగుటయు రామ భరతులు
లయోధ్యానగరంబును విజనంబుగావించి స్వర్గగమనోద్యక్తులగుటయుఁ ద్వర్ణ
త్వరణా నెఱిగించి శత్రుఘ్నునృపాలా ! త్వరపడు త్వరపడు మని చెప్పి
యూరకుండిరి. భయంకరమై సముపస్థితమైన కులక్షయమును విని శత్రు
ఘ్నుడు పౌరులను, పురోహితుఁడగు కాంచనుని రావించి యావద్వృత్తాంతం
బును వివరించి సోదరులతోపాటు తనకు రానున్న వివర్యానంబు (ఆపద)
నెఱిగించి తన కొడుకులగు సుభాహుని మధురకును, శత్రుఘాతినీ వైదికము
నకును, రాజులంజేసి ధనమును, సేనలను చెఱునగము పంచియిచ్చి తా
నొక్కఁడు రథంబునెక్కి యయోధ్యకుం దరలిచని సూక్ష్మక్షౌమాంబరధారియు

సగ్నినిభమూర్తియునై ధర్మాత్ములగు మునులతోఁ గూడియున్న రామునిఁ గాంచి నమస్కరించి ప్రాంజలియై ధర్మచింతతో నిట్లనియె. “రామా! నా సుతులకుఁ బట్టాభిషేకంబు గావించితిని. నిన్ననుగమింపఁ జనుదెంచితిని. ఇది నానిశ్చయము. నీవు మాఱుపలుకరాదు. నీశాసనము దాటరానిది. నీయందు భక్తి కలిగియున్న నన్ను విడిచిపుచ్చుట నీకు ధర్మంబుగాదు.” అని పలికిన శత్రుఘ్నుని దృఢనిశ్చయంబును విని యట్లే కానిమ్మని పలికినంత

సుగ్రీవవిభీషణాదులు శ్రీరామునిఁ జూడవచ్చుట.

కామరూపులగు ఋక్ష, రాక్షస, సుగ్రీవ సహితులగు వానరులు దేవతా పుత్రులు ఋషిసుతులు గంధర్వకుమారులు గూడ స్వర్గమున కరుగ నున్న శ్రీరామచంద్రుని దర్శింప నగుదెంచి రామునకు నమస్కరించి రామ చంద్రా! మేమును నీతో నరుగుదెంతుము. నీవు మమ్ములను విడనాడి యొక్కండవే స్వర్గంబునకుఁ బోతివేని యమదండంబున మాతలలు పగుల నడచినట్లుగా భావించుమని విన్నవింప రాముఁ డట్లే కానిండని నవ్వుచుఁ బలుకుచున్నంతలో సుగ్రీవుండు రామునకు శాస్త్రయుక్తంబుగ నమస్కరించి యిట్లు విన్నవించెను. రామా! నేను అంగదుని రాజ్యాభిషిక్తునిం జేసి నిన్న నుగమింపఁ కృతనిశ్చయుఁడనై వచ్చితిని. అన విని రాముఁడు వాని మైత్రినిఁ దలంచుచు నిట్లనియె. సఖా! సుగ్రీవా! వినుము. నిన్ను వీడి నేను స్వర్గంబు నకుఁ గాని పరమపదంబునకును గాని చనను. అని పలికి అట్లేవాకొనిన ఋక్ష వానర రాక్షసుల వచనంబులుగూడ నాలించి పాలించి మధురవాక్కుల విభీషణున కిట్లనియె.

శ్రీరాముఁడు హనుమద్విభీషణాదులకు వరంబు లిచ్చుట.

మిత్రమా! విభీషణా! ఈభూమియందు నెందఁక జనులు నివసించుచుం దురో యందఁక నీవు లంకారాజ్యంబును బరిపాలించుచుందువు. ఎందఁక సూర్యచంద్రులందురో యెందఁక భూమండలంబుండునో యెందఁక నాకథ భూమండలంబందు నుండునో యందఁక నీరాజ్యము సుస్థిరంబుగ నుండుఁ గాక! నీవు స్నేహితుండవగుట శాసించితిని. కాన నాయానతి శిరసావహించుము. ధర్మంబుతోఁ బ్రజలను బాలింపుము. మాఱు మాటాడకుము. మఱియు నీకొక్క సంగతి తెలుపుచున్నాఁడను. శ్రద్ధగా వినుము. సర్వదేవ తలచేతను దేవేంద్రునిచేతను సర్వకాల సర్వావస్థలందుఁ బూజింపబడు మాయాత్మకుల కులదైవతంబగు జగన్నాథస్వామిని నిరతంబు పూజింపుము. అన విని విభీషణుఁడు అట్లే యొనర్చునని విన్నవించినంత రాముఁడు హనుమంతునిఁ గాంచి యాంజలియై నీటింకను జీవింపవలయునను తలంపుఁగలదు. కాన నీ

ప్రతిజ్ఞను వ్యర్థముచేయకుము. ఎంతవఱకీలోకంబున నాకథలు గానంబు చేయఁబడుచుండునో యంతవఱకు నీవు నావాక్యంబులను బాలించుచు సంతోషంబునఁ గ్రీడించుచుండుము. అన విని హనుమంతుఁడు పరమానంద భరితుండై యిట్లనియె. రామచంద్రా! ఎంతకాల మీ లోకంబున సీపవిత్ర చరిత్ర పరిభవిల్లుచుండునో యంతకాలము నేనీపుడమియందు సీయాజ్ఞాను వర్తి నై యుండును. అన విని రాముఁడు బ్రహ్మనుతుండును వృద్ధుఁడును నయిన జాంబవంతుని, మైందుని, ద్వివిదునిఁగాంచి మీరైదుగురు కలియుగ ప్రారంభము వఱకు జీవించియుండుడని పలికి మిగిలిన ఋక్షవానరులను వారి యిచ్ఛానుసారంబుగఁ దనతో రమ్మని యానతిచ్చెను.

ఇది నూటయెనిమిదవ సర్గము

నూట తొమ్మిదవ సర్గము

శ్రీరాముఁడు సకల పాణులతో మహావృష్టానమేఁగుట.

అంత తెల్లవాఁడగానే మహోరస్కుఁడును గమలపత్రాక్షుఁడును నగు రాముఁడు పురోహితునకిట్లనియె. మునీంద్రా! దీప్యమానంబగు సగ్నిహోత్రంబును గొని బ్రాహ్మణులు ముందు నడువవలయును. శోభమానంబగు వాజిపేయాతపత్రంబును మహావధంబున వఱలవలెను. అన విని వసిష్ఠుఁడు మహాప్రస్థానికంబగు విధి నెల్ల విద్యుక్తంబుగ నిర్వర్తించెను. అంత రాముఁడు సూక్ష్మంబరధరుఁడై గాయత్రిని జపించుచు గుళంబులంగై కొని బయలు వెడలెను. రాముఁడు ఎక్కడను ఇంచుకేనియు మాటలాడక నిశ్చేష్టుఁడై నిస్సఖుఁడై దీప్యమానుండగు సూర్యునివలె గృహంబునుండి బయలు వెడలెను. రాముని దక్షిణపార్శ్వంబున పద్మమునుదాల్చి లక్ష్మీదేవి నేవించుచుండెను. పామపార్శ్వంబున హ్రీదేవి కొలుచుచుండెను. ముందు సంహారశక్తియుండెను. నానావిధశరంబులును, ఉత్తమధనుస్సును, సర్వాయుధంబులును బురుషాకారంబులందాల్చి రాముని వెంబడించెను. వేదములు, గాయత్రి, ఓంకారము, పవిత్రార్కము, మున్నగునవియెల్ల బ్రాహ్మణరూపంబున రాముననుగమించెను. ఋషులు, బ్రాహ్మణులుగూడ అపావృతస్వర్గద్వారుఁడగు రాముననుసరించిరి. అంతఃపురస్త్రీలు సవృద్ధబాలదాసీకలై సవర్షధరకింకరలై రామునివెంబడించిరి. భరతశత్రఘ్నులు అంతఃపురకాంతలతో సాగ్నిహోత్రులై రామునివెంటఁ జనిరి. అట్లందఱును సాగ్నిహోత్రులై సపుత్రదాతులై రామునిఁగూడఁ జను ముండ మంత్రులును భృత్యవర్గంబును సపుత్రపశుబాంధవులును సానుగులును నై యానందంబున నోలలాడుచు రామునితోఁ జనిరి. అంత గుణరంజితం

తైన పోజనులెల్ల హృష్టపృష్టజనావృతులై రామభద్రు సనుగమించిరి.
 పిమ్మట రాముని కేవలముచున్న శ్రీ పురుషులెల్ల సకలవశువాహనులై విగత
 కల్మషులై సంతోషంబుతో రామునికూడఁ జనిరి. తరువాత వానరులెల్ల
 న్నానంబులుచేసి మోక్షంబున గంతులువేయుచుఁ గిలకీలారావంబులు చేయుచు
 రామునివెంట నరిగిరి. అట్లగు వారిలో వీనుఁడుగాని, లజ్జాళువుగాని దుఃఖి
 తుఁడుగాని యొక్కఁడును లేడు. అజననమూహమంతయు మూర్తీభవించి
 చిన యానందమునలై పరమాద్భుతిపై గమపట్టెను. స్వర్గంబునకరుగు
 రామునిఁ గానవచ్చిన జానపదులెల్ల వాని ననుసరించి పోయిరి. ఏయేభూతంబు
 లాపట్టణమున సుతర్ధానంబులై యున్నవో యవియెల్లఁగూడ రామునిఁగూడి
 వెడలెను. స్థావరజంగమాత్మకంబులగు నేని రామునిం గాంచినవో యవి
 యెల్లఁగూడ రామునితో నరిగెను. అయోధ్యాపట్టణంబున ముక్కున నూపిరి
 యున్న నే నూత్కృష్టాద్యంబుగూడ నత్తటి గన్నట్టదయ్యెను. తిర్యగ్యోనులగు
 పశుపక్ష్యాదులన్నియుఁ గూడ శ్రీరామచంద్రు ననుసరించిపోయెను.

ఇది నూటతోమ్మిదవ సర్గము

నూట పదియవ సర్గము

బ్రాహ్మణులు శ్రీరాముని దర్శింప వచ్చుట.

రామచంద్రుఁడు ఒకటిన్నరయామడ దూరంబు చని పశ్చిమాభి
 ముఖంబై పాటు సరయానదీపుణ్యజలంబులం గాంచి యాకులావర్తమా
 అనదీజలంబుల దిగి సప్రజంజై చనుచు నొక వివిక్తప్రదేశంబును జేరెను.
 అంత సచ్చటికి ముహూర్తకాలంబులో లోకపితామహుండగు బ్రహ్మ
 మహాత్ములగు దేవతలతోడను ఋషులతోడను గూడి శతకోటి దివ్యవిమా
 నంబులతోఁ జనుదెంచెను. స్వయంప్రభలచేతను స్వతేజస్సులచేతను
 స్వగ్రీయపుణ్యకర్మంబులచేతను మూరిబోవువేల్పుపిండుచే ననుత్తమంబై జ్యోతి
 ర్భూతంబై దివ్యతేజోవృతంబై వ్యోమతలంబు శోభిల్లెను. గంధవంతంబు
 లును సుఖప్రదంబులును నగు పవిత్రవాయువులు వీలెంచెను. దేవతలు
 మహాప్రవాహంబువలెఁ బూలవాస కురిసిరి. తూర్యశతాకీర్ణంబును,
 గంధర్వాపురస్సంకులంబును నగు నాప్రదేశంబునం గల సరయాజలంబుల
 శ్రీరామచంద్రుఁడు పాదచారియై చనుచుండు నంతలో నంతరిక్షంబుననుండి
 బ్రహ్మ విష్ణుయాశుండవై నరాఘవా! రమ్మ. నీకు మంగళంబగు. మాయ
 ద్భవ్తవశంబున ననుదెంచితివి. ఓ మహానుభావా! నీవు ఏతనువును గోరు

చున్నావో! ఆ నీతనువును దేవతలుల్కు సోదరులతోఁగూడఁ బ్రవేశింపుము. వైష్ణవంబగు మహాతేజులునంగాని, లేదా సనాతనంబగు నాకాశంబునంగాని ప్రవేశింపుము. పూర్వపరిగ్రహము, కళాలాక్షియు, మాయారూపిణియు నగు లక్ష్మీదక్క లోకంబున కెల్లదైత్యుల నిన్నెవ్వరు నొండుగఁజాలరు. నీవు అచింత్యంబును, మహాద్భుతంబును, అక్షయంబును, జగదుంబును, స్వయం ప్రకాశకంబును, నగు నేదేహంబును జేరఁగోరుచున్నావో యందుఁ బ్రవేశింపుము.

శ్రీరాముఁడు సానుజుండై సకరిరుండై వైష్ణవతేజుంబు చొచ్చుట.

అని యానతిచ్చిన బ్రహ్మమాట లాలించి మహామతియైన రాముండు మనంబున యోచించి నిశ్చయించి సహానుజుండును సకరిరుండునునై వైష్ణవ శరీరంబునఁ బ్రవేశించెను. అంత దేవతలు సాధ్యులు మరుద్గణంబులు ఇంద్రాక్షులు దివ్యఋషులు గంధర్వాప్సరసలు సుపర్ణనాగయక్షదైత్యదానవ రాక్షసులు సర్వపుష్టంబును, బ్రముదితంబును, సంపూర్ణమనోరథంబును, గతకల్మషంబును, నగు త్రిదివంబునంగల యావిష్ణుమయదేవునిం బూజించి మేలుమేలని కొనియాడిరి. అంత మహాతేజస్వియుగు విష్ణువు పితామహుని కిట్లనియె. పితామహా! ఈ జనసమూహంబున కెల్లఁ బుణ్యలోకంబు లొసంగుము. బుద్ధిమంతులగు వీరెల్ల నాయందలి ప్రణయంబున నన్ననుసరించి వచ్చిరి. నాకు వీరు భక్తులు, భజితవ్యులు, నాకై ప్రాణంబు లర్పించినవారు.

బ్రహ్మ సమస్తజనంబుల నుత్తమలోకంబున నుంచుట

అని పలికిన విష్ణువాక్యంబులు విని బ్రహ్మ మహావిష్ణూ! వీరెల్లరును; భక్తితో నిన్ను ధ్యానించుచుఁ బ్రాణంబులు తొఱంగినతిర్యక్కులును, బ్రహ్మగుణంబునం గూడి, బ్రహ్మలోకంబున కావలనున్న సాంతానికలోకంబున వసించురుగాక. వానరులు ఋక్షులు మున్నగువారు తామేయేదేవాంశరీకుల జన్మించినో యా దేవతలం గలియుదురుగాక. అందు నుగ్రీవుండు సూర్యమండలంబుఁ జొచ్చును. దేవతలందఱు చూచుచుండఁగనే ఋక్షవానరులు తమతమ పితృలలోఁ బ్రవేశింతురు. అని యిట్లు బ్రహ్మ చెప్పుచుండఁగా వావరులెల్ల హర్ష పూర్ణాశ్రువిక్లబులై గోప్రతారతీరంబున సరయానదిం గ్రుంకిరి. ఏయే ప్రాణులు ఆనందంబుతో సరయానదీజలంబుల మునింగెనో యాయా ప్రాణులు మనుష్యదేహంబును విడిచి విమానంబు నెక్కెను. పక్ష

యానపీజలంబులం దొచ్చి కత్తివర్జంబులుగూడ నురదెర శరీరంబులు దాల్చి
 దివంబున కరిగెను. సచయాజలంబుల మునిగిన స్థావరజంగమయులు దివ్య
 దేహంబులు దాల్చి దేవతలవలె వెలుగొందెను. ఆపీజలంబులఁ గ్రుంకు
 లిడి ఋక్షవాచర రాక్షసులెల్ల తమదేహంబుల నా జలంబులయందే యుంచి
 దేవలోకంబున కరిగిరి. అంత లోకగురుండగు మహావిష్ణువు నాకంబున కరు
 దెంచిన నెల్లర సందేయించి తాను సంతోషితస్వంతులైన దేవతలంగూడి
 వైకుంఠంబున కరిగెను.

ఇది సూర్యపదియవ సర్గము

సూర్యపదునొకండవసర్గము

శ్రీ రామాయణ ఫలశ్రుతి.

ఇంతవఱకుఁ చెప్పఁబడిన చరిత్రయే వాల్మీకికృతంబైన యుత్తరరామా
 యణము. సచరాచరాత్మకంబగు లోకత్రయంబున సర్వవ్యాపియైయున్న విష్ణువు
 స్వర్గంబునందు మౌలె నీరామాయణంబున నెలకొని (ప్రతిష్ఠితుడై) యున్నాఁడు.
 కావుననే దేవతలు, గంధర్వులు, సిద్ధులు, సాధులు, ఋషులు మున్నగువారెల్ల
 నిత్యంబును దివ్యంబైన రామాయణంబును దివంబున వినుచుండుట. ఈ
 రామాయణము ఆయుష్కరము, సౌభాగ్యము, పాపనాశనము. వేదసమంబైన
 యీ రామాయణమును బుధులు శ్రాద్ధములందు వినిపింపవలయును. ఇందొ
 కపాదంబును బఠించినను అపుత్రుండు పుత్రవంతుడగును. అధనుండు ధన
 వంతుడగును. పాపాత్ముండు పుణ్యములఁగాంచును. ప్రతిదినము నిందొక
 క్లోకంబునైన పఠించిన పాపాత్ముండు తన పాపంబులు తొలఁగును. ఈరామా
 యణము పురాణంబుగాఁ జెప్పవారికి వస్త్రము, బంగారము నొసంగవల
 యును. వాచకుండు పఠితుష్టిచెందెనేని సర్వదేవతలు సంతసింతురు. ఆయు
 ర్వృద్ధికరంబగు నీ రామాయణంబును నిరతంబు పఠించు నరుండు ఇహలోకం
 బునఁ పుత్రపౌత్ర సంపదలతోఁ దులదూఁగి పిమ్మట పుణ్యలోకంబు నొందఁ
 గలఁడు. ఆయోధ్యాపట్టణము చాలకాలము శూన్యమైయుండి పిమ్మట ఋషు
 భుండను రాజును బొంది తొంటి వైభవంబున విరాజిల్లఁగలదు. ఆయుష్కరం
 బును సభవిష్ణుంబును, సహోత్తరంబును నగు నీ యుత్తర రామాయణం

బును బ్రచేతసుని పుత్రుడైన వాల్మీకి మునీంద్రుడు గీర్వాణభాషను రచించెను. దానిని బ్రహ్మ తద్దయు జ్ఞాపించెను. ఈ మహాగ్రంథంబును దెలుగున వచనరూపంబుగఁ దెలుగురాజును పేరంబరగువాఁడును రాఘవాంబికా వేంకటపతి రాజపుత్రుఁడును నగు పెనుమెచ్చ సత్యనారాయణరాజు రచియించెను.

ఇందొక సర్గమును విన్నను వేయి యశ్వమేధయాగములు శతసహస్ర వాజపేయంబులు చేసిన పుణ్యంబు లభించును. ఈ రామాయణంబును విన్న మానవునకుఁ బ్రయాగాది తీర్థంబులను గంగాది నదులను నైమిశాదికాననంబులను గురుక్షేత్రాది పుణ్యక్షేత్రంబులను సేవించిన ఫలంబు లభించును. కురుక్షేత్రంబున సూర్యగ్రహణ సమయంబున స్వర్ణ భారంబును దానంబు చేసిన యాతండు లోకంబున రామాయణమును విన్న యాతండును సమానపుణ్య భాక్కు లగుదురు. రామాయణకథను శ్రద్ధాభక్తులతో విన్న మానవుడు సర్వ పాపవిముక్తుడై విష్ణులోకంబునకుఁ జనును. తొల్లి వాల్మీకిఋషి కృతంబైన ఈ యాదికావ్యము సదా భక్తితో విను నాతఁడు విష్ణుసాయుజ్యమును గాంచును. ఇహలోకంబునఁ బుత్ర, పౌత్ర, భార్యలతోడను, సర్వసంపదలతోడను వృద్ధి గాంచును. ఈ సత్యంబు నెఱింగిన నియతాత్ములగు మానవులకు గాయత్రీ రూపమై, యను త్రమమైన శ్రీమద్రామాయణంబు శ్రోతవ్యంబు. ఇందొక పదంబును విన్నను అపుత్రులు పుత్రులను, అధనులు ధనములనుబొంది సర్వపాపముల నుండి విముక్తి గాంతురు. ఈ రఘురామచరితము నిత్యము భక్తితో ఎవఁడు పఠించునో, ఎవఁడు వినునో వాఁడు సర్వపాపవిముక్తుడై దీర్ఘాయుష్షంతోడై విరాజిల్లును. శ్రేయంబులొందఁగోరువాఁడు నిత్యము శ్రీరామచంద్రుని భజించుచుండవలయును. రామాయణంబును బ్రతిదినంబును బ్రాహ్మణులకు వినిపించుచుండవలయును. ఎవఁ డీ రఘునాథచరితంబు సకలంబు బఠించునో వాఁడు దేహాంతంబున నిస్సంశయంబుగ విష్ణులోకంబున కేగును. అట్లు పఠించువాని తండ్రియు, పితామహుండును వాని ప్రపితామహుండును ఆ ప్రపితామహుని తండ్రియు, వాని తండ్రియు మున్నగువారెల్ల విష్ణుసం దైక్యమొందుదురు. దీప సందియము లేదు. రఘురామచరితంబు చతుర్విధపురుషార్థంబు. కావున నిత్యంబును బరమయత్నంబున దీనిని వినవలయును. ఈ రామాయణ

మునందు నొక పాదంబునుగాని, పదంబునుగాని యెవఁడు భక్తితో వినునో వాఁడు బ్రహ్మపదంబునుఁజెంది బ్రహ్మచేఁ బూజింపఁబడును. ఇట్లు ప్రాచీన వృత్తంబైన రామాయణంబు వాల్మీకిచేఁ జెప్పఁబడినది. సంశయంబులేక నమ్మకంబుతో దీనింబఱించువారికి శుభమగుఁగాక. విష్ణుబలంబు పృథ్వి చెందుఁగాక.

2702

ఇది శ్రీమదుత్తరరామాయణంబున నూటపదునొకండవ సర్గము.

త్రుటితదురితయాత్రా శ దుర్గమాంబాకళత్రా !
 స్ఫటికశుచిచరిత్రా శ శాంతమాంబాసుపుత్రా !
 కుటిలజనలవిత్రా శ కోవిదస్తోత్రపాత్రా !
 తటిదమలినగాత్రా శ ధర్మవిస్తారనేత్రా !

పరుషవచనదూరా శ భవ్యకామ్ర్యాపహారా !
 సరళహృదయగమ్యా శ సారసాహర్షరమ్యా !
 సరసజనవరేణ్యా శ సన్నతాగణ్యపుణ్యా !
 వరకవిహితకారీ శ బాధలోకోపకారీ !

జయ జయ మత్కావ్యపతీ !
 జయ జయ శ్రీ వేలగపూడి శ సద్వంశమణీ !
 జయ జయ విక్రమ మంత్రి !
 జయ జయ శ్రీరామకృష్ణ ! శ శామితత్పన్నా !

ఇతి శివమ్

శ్రీ కృష్ణార్పణ మస్తు

